

अर्थ अभिप्रेत है। नीति के विषय में ऊहापोह करते हुये विचारक का ध्यान नीतिमीमांसादर्शन की ओर स्वभावतः आकृष्ट होता है। इस विज्ञान का मनोविज्ञान और अध्यात्मविज्ञान से सम्बन्ध माना जाता है। आजकल कुछ विचारक इसे स्वतंत्र कहने का साहस करने लगे हैं। नीति मीमांसा-दर्शन का सम्बन्ध वास्तव में यदि देखा जावे तो मानव के नैतिक व्यवहार और कर्तव्य से है। इसका प्रधान कार्य मानव की कृतज्ञता, परिस्थिति, सहज सामर्थ्य तथा प्रतिबन्धों के अनुसार तथ्य और अतथ्य का निर्णय करना है। यह सचरित्रता के विषय को प्रकाश में लाता है। हम सभी भला, बुरा, सही और गलत आदि शब्दों का व्यवहार करते हैं। परन्तु इनका वास्तविक अर्थ क्या है और जब हम इनका उच्चारण करते हैं तो उससे क्या अभिप्रेत है, इनका विचार इस शास्त्र का आवश्यक अङ्ग है। यह भला और सत्य के सभी अङ्गों पर प्रकाश डालता है।

कर्तव्य-मीमांसा-दर्शन के विचार्य विषय संक्षेप में तीन वर्गों में विभक्त किये जा सकते हैं। प्रथम विभाग इस धारणा से संबंध रखता है कि वस्तुतः भला, बुरा और उचित, अनुचित तथा सही और गलत क्या है? इनका वास्तविक स्वभाव क्या है। जब लोग किसी वस्तु एवं कर्म को सत्य अथवा मिथ्या, गलत अथवा सही, भली अथवा बुरी कहते हैं तो उसका क्या प्रयोजन रहता है— इत्यादि। दूसरा विभाग यह बतलाता है कि यह मान लिया जावे कि सत्य असत्य, कर्तव्यकर्तव्य का निर्णय हो भी जावे परन्तु वह निर्णय हमारे विचार में किस प्रकार आता है और हम अपनी विचारशक्ति के किस भाग से उसका समुचित निर्णय कर लेते हैं? वह निर्णय क्या है? जिसको हम निश्चित नैतिक निर्णय कह सकते हैं। तीसरा वर्ग नीति-मीमांसा का है नीतिनिर्णय के साधन अथवा मानदण्ड एवं स्तर का निर्धारण करना। हमने मान लिया कि यह भी पता चल जावे कि अमुक कर्म उचित या अनुचित है परन्तु

उसके औचित्य अनौचित्य का निर्णय किस 'मानदण्ड' से होता है, ऐसे कुछ आधारभूत सिद्धान्तों अथवा साधनों का निर्धारण करना आवश्यक है। बिना कोई ऐसा आधारस्तम्भ बनाये हुए हम कैसे कह सकते हैं कि यह 'कर्म' उचित अथवा यह कर्म अनुचित है। नीति-मीमांसा-दर्शन का कर्म ऐसे निर्देशक सिद्धान्तों, जिनसे सत्या-सत्य भले बुरे का निर्णय हो, निर्धारण करना भी है। क्योंकि वह नीति विषय के सिद्धान्तों के स्थापन का विज्ञान है। जहां तक साधारण चेष्टाओं का संबंध है कोई सिद्धान्त निर्धारण की आवश्यकता ही नहीं। परन्तु जिन चेष्टाओं के साथ "चाहिये" अथवा "नहीं चाहिये" का सम्बन्ध है वहां पर सिद्धान्त निर्धारण परमावश्यक है कर्तव्य-विज्ञान को वास्तव में यदि देखा जावे तो "चाहिये" का विज्ञान है। इस चाहिये के ही अर्थ को संस्कृत के 'तव्य' और "अनीयर" प्रत्यय व्यक्त करते हैं। अंग्रेजी का Ought, due आदि भी इसी भाव का व्यक्तीकरण करते हैं। "चाहिये" देखने में बहुत साधारण है परन्तु अर्थ और भाव की दृष्टि से बहुत ही व्यापक है। इसमें, बाध्य होना, ठीक, न्याय्य, उचित, समर्थ होने और संभाव्य होने के भाव छिपे हुए हैं। जब किसी कर्म के साथ "चाहिए" लग जाता है तो उससे यह भाव निकलता है कि इस कर्म के करने में व्यक्ति बाध्य है। जहां तक कर्म का सम्बन्ध है वह ठीक, न्यायसंगत, औचित्यपूर्ण है। साथ ही साथ करने की बाध्यता होने पर भी वह करने वाले की सामर्थ्य के बाहर नहीं तथा वह करने में संभव है। आंग्लभाषा में Ought के अन्दर भी कुछ यही भाव है। उसका due पद जिससे duty बनता है भी बहुत व्यापक है। किसी action के साथ Ought के प्रयोग में उसके right, due, obliged to, और just होने का भाव पाया जाता है। इन्हीं का प्रायः कर्तव्याकर्तव्य निर्णय करते समय विचार भी किया जाता है। इन्हीं के सांगोपाङ्ग विचार का नाम कर्तव्य-विचार-विज्ञान भी है।

इस “चाहिये” को किस प्रकार निर्णीत किया जावे और “नहीं चाहिये” को कैसे पृथक् किया जावे इसके विचार में विविध दृष्टियाँ बन जाती हैं। विचारक के दृष्टिभेद से विचार में भी भेद आ जाते हैं। यह सर्वसाधारण को ज्ञात है कि वही कार्य करना चाहिए जो भला हो। परन्तु जब किसी विज्ञ से विज्ञ व्यक्ति को यह कह दिया जावे कि जीवन के प्रत्येक क्षण में प्रत्येक मनुष्य और प्रत्येक समाज के कार्यों में वह सोचकर ‘चाहिए’ और ‘नहीं चाहिए’ लगा देवे तो उसके सामने एक विकट समस्या उत्पन्न हो जाती है। वह हर अंचलो पर अपनी विचारधारा को दौड़ाता है, समाधान सोचता है, फिर भी सन्देह में पड़ जाता कि क्या करना चाहिए और क्या नहीं करना चाहिए। यही कारण है कि अनेक समयों में अनेक व्यक्तियों को कर्तव्याकर्तव्य के विषय में व्यामोह पैदा हुआ। भारत में गीता और यांगोप में शंक्सपियगृहन हैमलेट और ‘कोरियोलेसस’ नाटक इसी के उदाहरण हैं। ‘चाहिये’ की सूक्ष्मभूत तत्व-वस्तु का विचार सभी जातियों में पाया जाता है। यद्यपि जो बात एक जाति में नीति की दृष्टि से चालू है वहीं दूसरी में निषिद्ध है, फिर भी किन्हीं मूल-सिद्धान्तों में ऐक्य भी है। मानवजीवन के आदिम काल में इसका विचार होता आया है और होता भी रहेगा। मानवजीवन में किसी विषय की प्रवृत्ति स्वाभाविक है। इन्द्रियों का व्यापार सांसारिक विषयों में बेखटके होता रहता है। उनके व्यापार खाओ पियो और मौज उड़ाओ के विषय में बराबर चालू रहते हैं; परन्तु यह खाओ पियो की सारी प्रवृत्ति निर्बाध चलने लगे तो ससार में कोई व्यवस्था ही नहीं रह जावे। व्यापार में इन्द्रियों की उदामता समाज में अनर्गल होकर बहुत दिनों तक नहीं चलती। यदि चले तो समाज दुःख के गड्ढे में गिरकर छिन्न भिन्न हो जावे। इसलिए समाजधारण और आत्मनियंत्रण, जो कि समाज का आवश्यक तत्व है, के लिये इन्द्रियों के व्यापार पर प्रतिबंध लगाने की आवश्यकता है। इन्द्रिय-

व्यापार की उद्दामता पर 'चाहिये' और 'न चाहिये' का प्रतिबन्ध ही सदाचार-विज्ञान और कर्त्तव्याकर्त्तव्यविज्ञान अथवा नीतिविज्ञान का बीज है । प्राणियों की भोगात्मक प्रवृत्तियां स्वभाविक अपने आप प्रवाहित होती रहती है परन्तु उनका नियंत्रण ही महान् लाभकारी है । यह प्रवृत्तियों का नियंत्रण ही नीति का निधोरण है ।

ये प्रवृत्तियां किस आधार पर नियंत्रित की जावें और इन इन्द्रियों के प्रत्येक कर्म को किस प्रकार विचार कर, यह करने योग्य है या त्यागने योग्य है, का निर्णय करना ।

भिन्न भिन्न विचार धारायें चाहिये आदि के विषय में एक साधारण विचार सांसारिक और व्यावहारिक दृष्टिकोण को लेकर सुखवाद का है । इस विचारधारा का यह सुझाव

है कि जिसके करने में सुख हो वह करना चाहिये अन्य नहीं । परन्तु यह सुख अपना अथवा दूसरे का देखकर कर्त्तव्य का निर्णय किया जावे—यहां पर विचार में दो धारायें हो जाती है । एक पक्ष यह कहता है कि अपना सुख जिसमें हो वही कर्म करना चाहिए और दूसरे इस दिशा में आगे बढ़े हुए अनुभवी जन कहते हैं कि जिस कर्म के करने में दूसरे का सुख हो वह करना चाहिए । यदि अपने सुख का विचार करना है तो दूसरे के सुख को भी उसी तरह सोचकर कर्त्तव्याकर्त्तव्य का विचार करना चाहिए । कर्त्तव्याकर्त्तव्य के निर्णय में वस्तुतः यह सुख क्या है ? इसने भी बड़ा झगड़ा किया । पाश्चात्य विद्वानों में तो सारा झगड़ा इसी पर आधारित है । कर्त्तव्यमीमांसाशास्त्र के विषय में यह विविध धारायें खड़ी ही नहीं हो सकती थीं यदि अंग्रेजी का बहुवचन और लचकदार "good" शब्द इस भाषा के कोष में न होता । इस good के अनेकार्थ हैं अतः लोगो ने अपनी तरफ इसे खींच कर अपने ढंग में कर्त्तव्याकर्त्तव्य के निर्णय का इसे आधार बनाया । क्या कर्म करना चाहिये, क्या नहीं ? इसका उत्तर दिया जाता है कि जिससे अपना और

जनता का 'good' हो। इस पद का तात्पर्य सुख है यह अर्थ लेकर एक विचारधारा बनायी गयी कि जिसमें अपना सुख अथवा स्वार्थ हों वह कमे करना चाहिए अन्य नहीं। इस धारा ने यह विचार जनता को दिया कि मनुष्य स्वभावतः स्वार्थी है। स्वार्थ के बिना वह कुछ भी नहीं करता। स्वार्थ ही उसका उद्देश्य है और उसी की सिद्धि के लिये सब कुछ करता है। यह स्वार्थ उसका अपना सुख है और यही उसके नीति अनीति निर्धारण का मानदण्ड है।

दूसरी विचारधारा ने भला (good) का अर्थ परोपकार अर्थात् दूसरों का सुख अर्थ लिया और बतलाया कि हमारे प्रत्येक कर्म का मानदण्ड स्वोपकार के साथ परोपकार होना चाहिए। मनुष्य स्वभावतः स्वार्थी नहीं परोपकारवृत्ति वाला है। तीसरी विचारधारा ने पूर्वोक्त पद की संगति इस प्रकार लगायी कि भला वह है जो उचित और न्याय (Right) हो। मनुष्य स्वभावतः विचारवान् प्राणी है अतः उसका कार्य यौक्तिक और बुद्धिसंगत होना चाहिए। यह बात उचित और न्याय विचार में ही चरितार्थ हो सकती है और वही भला कहा जा सकता है। इसके मानने वाले कहते हैं कि प्रत्येक व्यक्ति को वही कर्म करना ठीक है जो यौक्तिक (Reasonable) सत्य और न्याय (Right) और समुचित (like) हो। ये सब भावों को मानवता में सन्निविष्ट कर उसे मानदण्ड मानते हैं अर्थात् जो कमे मनुष्योचित हो वही करना चाहिए इतर नहीं। अन्य विचारक यह मानते हैं कि (भले का) निर्णय केवल उपकरणों से नहीं होता है। भला स्वयं भला ही है। उसका भलापन उसी के अन्दर है। इसलिये प्रत्येक अच्छे कर्म स्वयं अपने स्वभाव से ही भले हैं। भला वही होता है जो अनिवार्य और स्वयं उचित हो। मनुष्य को कर्त्तव्याकर्त्तव्य का विचार केवल सुख आदि पर ही नहीं करना चाहिए बल्कि प्रत्येक बुद्धियुक्त कर्म "धर्म" (duty) है ऐसा समझ कर करना चाहिए। कर्त्तव्या-

कत्तेव्य के लिये वह अपने में ही उद्दिष्ट और चरितार्थ अर्थात् Duty-an-end-in-itself है।

इसके अतिरिक्त एक विचारसरणी आध्यात्मिक दृष्टि वालों की है, जो इन सभी का समन्वय करके इस लोक और परलोक सम्बन्धी मानवजीवन के उद्देश्यों को ध्यान में रखकर कत्तेव्या-कत्तेव्य के निर्णय का स्तर निर्धारित करती है। इसकी घोषणा यह है कि संसार में केवल अपना स्वार्थ ही सिद्ध हो सके यह असंभव है और सुख अपना ही हो यह किसी सीमा तक संभव होते हुए ऐकान्तिक अत्यन्त सुख भी अनुभव के विपरीत बात है। परोपकार और निष्कामभाव से कत्तेव्य का पालन तथा मानवता ये सब मानवता में ही आ जाते हैं। मानवता का लक्ष्य यही संसार नहीं आगे का जीवन भी है। अतः उसके उद्देश्य की पूरी छान बीन करके नीति का निर्णय होना चाहिए।

नीति का दार्शनिक स्तर पर निर्णय करते हुए विपश्चितों की साधारणतः तीन दृष्टियाँ हैं। ये ही सभी दार्शनिक वादों और विज्ञानों के विषय में बर्ती जाती हैं। ये दृष्टियाँ नितिनिर्धारण के जगत् अथवा किसी वस्तु को देखने में जो दृष्टि-तीन दृष्टिकोण भेद होता है उन पर आधारित हैं। पहिली दृष्टि तो यह है कि इस जड़ जगत् के समस्त पदार्थ ठीक वैसे ही हैं जैसे कि वे हमें प्रत्यक्षतः दिखलाई पड़ते हैं। इसके अतिरिक्त और कोई वस्तु इसके परे उनमें नहीं है। जब हम सूर्य को देखते हैं तो उसे पांच भौतिक तत्वों का गोला मानते हैं और उष्णता, प्रकाश, गुरुत्व, दूरी और आकर्षण आदि गुणधर्मों की ही परीक्षा साधारणतया करते हैं। पानी और हवा को देखकर उसके गुणों पर ही विचार करते हैं। यह बाहरी विवेचन केवल आधिभौतिक विवेचन कहा जाता है। विज्ञान-सम्बन्धी क्षेत्र में रसायनशास्त्र, पदार्थविज्ञानशास्त्र और विद्युद्विधा आदि विज्ञानों का

विचार इसी प्रक्रिया से होता है। उक्त दृष्टि को छोड़कर जब यह विचार किया जाता है कि जड़ जगत् के मूल में क्या है ? इनका व्यवहार केवल इनके गुण धर्मों पर ही आधारित है अथवा इनको किसी तत्व का आधार भी है तो आधिभौतिक प्रक्रिया से कुछ आगे बढ़ना पड़ता है क्योंकि उसमें फिर यह कार्य नहीं चलता। इस दृष्टि के अनुसार लोग जब सूर्य पर विचार करते हैं तो यह कहते हैं कि यह भौतिक पिण्ड एक सूर्य नामी देव का अधिष्ठान है। इसी देव के कारण इस चैतन्य—गून्ध गोले के सारे व्यापार-कलाप होते रहते हैं। प्रकारान्तर से यो कहना चाहिए कि जब एक अत्यन्त साधारण व्यक्ति जो वज्र देहात का रहने वाला है और गाड़ी के इञ्जन को भली प्रकार समझता नहीं, उसे देखकर यह मानता है कि काली माई इस इञ्जन को चला रही है। वह यह नहीं समझता कि यह कार्य भाप का है। इसी प्रकार इस दृष्टि वाले लोग पानी हवा, पेड़ आदि सभी पदार्थों में देव की कल्पना करते हैं। इनके अनुसार ये देव ही इन पदार्थों के व्यापार को चलाते हैं। किसी वस्तु पर बुद्धि को व्यायाम से वचाने का यह मार्ग एक अत्यन्त सरल साधन है। यदि जल को दो वायव्यों और विद्युत् के संमिश्रण का परिणाम कतलाया जावे तो अत्यन्त साधारण जन यह समझने का कष्ट नहीं करते, परन्तु जल में एक देवता है, यदि ऐसा कहा जावे तो उनकी बुद्धि में झटिति आ जाता है। यह दृष्टि आधिदैविक कहा जाती है। लेकिन जड़ सृष्टि के सहस्रो जड़ पदार्थों में हजारों स्वतंत्र देवतान् मान कर, मानव शरीर में रहने वाले चेतन जीवों के अतिरिक्त एक महती सर्वशक्तिशालिनी चित् शक्ति है, जो समस्त बाह्यसृष्टि का संचालन करती है और स्वयं इन्द्रियातीत है, उसके बिना संसार का कोई कार्य नहीं चलता; ऐसा माना जाता है तो इसे आध्यात्मिक दृष्टि कहते हैं। ये तीनों पद्धतियाँ विद्वानों द्वारा किसी भी दार्शनिक विचार के निणेत्य में वर्ती जाती है। भारतीयों

ने इनका अन्वेषण बहुत पहले किया था। योरोप में इनके आविष्कार का श्रेय आगस्ट कमटे को है। कमटे के विचारानुसार मानवी ज्ञान के विकास की चाहे वह किसी विषय का हो, प्रथम सीढ़ी आधि-
दैविक विचार पद्धति है और दूसरी सीढ़ी आध्यात्मिक है। सबसे परिमार्जित और उपयोगी तीसरी सीढ़ी है जो आधिभौतिक है। इसका यह विचार क्यों है? इसलिये कि वह विकास के सिद्धान्त का हामी है। भारतीय परम्परा का उससे यही मतभेद है कि यह प्रथम सीढ़ी को भौतिक, दूसरी को आधिदैविक और तीसरी अन्तिम को आध्यात्मिक क्रम देती है। इसके अनुसार तीनों का ही समन्वय परमावश्यक है। इन्हीं दृष्टियों से यहां पर थोड़ा सा विचार नीति-
तत्त्व पर किया जाता है।

प्रहला विचार आधिभौतिक दृष्टि से केवल सांसारिक युक्तिवाद को लेकर कर्म-अकर्म शास्त्र का निर्णय किया जा सकता है। इसके विवेचन के लिये अध्यात्मशास्त्र की कोई आवश्यकता नहीं और न कोई जरूरत है पारलौकिक विषयों पर आस्था रखने की। किसी कर्म के भले या बुरे होने का निर्णय उस कर्म के बाह्य परिणामों से, जो प्रत्यक्षीभूत है किया जाना चाहिए। मनुष्य संसार में जो कर्म करता है सुख के लिये करता है अथवा करता है दुःख के निवारणार्थ। मनुष्य जीवन का परमोद्देश्य सब मनुष्यों का ऐहिक सुख ही है। जब कि सब कर्मों का अन्तिम दृश्य फल इस प्रकार निश्चित है तो फिर नीति निर्णय का भी सचा मार्ग यही होना चाहिए। लोक में भद्दी शकल की होती हुई भी यदि गाय अधिक दूध देती है तो उसे ही लोग अच्छी गाय समझते हैं। इसी प्रकार जिस कर्म के करने में सुखोपलब्धि और दुःख प्रतीकार अधिक हो उसी को नीति के विचार से श्रेष्ठ और करणीय समझना चाहिए। इस प्रकार बाह्य सुखवाद और कर्मों के बाह्य परिणाम के सिद्धान्त

को मानने में मतैक्य होते हुए भी इस विषय में मतभेद है। कि जिस आधिभौतिक सुख के आधार से नैतिक कर्म-अकर्म का निर्णय किया जाता है, वह किसका है ? स्वयं अपना है या दूसरे का, एक व्यक्ति का है अथवा अनेक व्यक्तियों का। संक्षेप में सब विचारों का तीन में ही वर्गीकरण किया जा सकता है। पहले वर्ग का कथन यह है कि स्वार्थ ही अपना परम उद्देश्य है। परोपकार और परलोक आदि विडम्बनामात्र हैं। अध्यात्म का प्रचार और तत्सम्बन्धी शास्त्रों की रचना धूर्त लोगो ने अपने उदरदरी को ठगी से भरने के लिये की है। इस दुनिया में वस्तुतः स्वाथे ही सत्य है और जिस उपाय से स्वाथेसिद्धि हो सके अथवा जिसके द्वारा अपने सांसारिक सुख में वृद्धि हो, उसी को न्याय्य, प्रशस्त और श्रेयस्कर कहना चाहिए। यह विचार चार्वाकमत से मिलता है। चार्वाक का विचार भी ऐसा ही था। इसके अनुसार शरीर भस्मीभूत होने वाला है। आत्मा इसके अतिरिक्त कोई पृथक् तत्व नहीं, वह भी शरीर के साथ ही नष्ट हो जाता है। इस लोक के अतिरिक्त परलोक अथवा दूसरा जन्म आदि कुछ नहीं। जब तक यह शरीर स्थित है तब तक ऋण लेकर भी आनन्द मनाना चाहिए क्योंकि मरने पर कुछ नहीं। यह प्रथम श्रेणी का विचार गृहीत और जघन्य कोटि में माना जाता है तथा इसे कतेव्य निर्णय में अत्यन्त त्याज्य गिना जाता है। यह निकृष्ट स्वार्थ का मार्ग है।

चूँकि खुले तौर पर प्रकट स्वार्थ संसार में बहुत काल तक चल नहीं सकता, इसलिये उसे सिद्ध करने के लिये कुछ उपाय करना पड़ता है। यह अनुभव सिद्ध बात है कि बाह्यसुख प्रत्येक को इष्ट होता है तो भी जब हमारा सुख अन्यो के सुखोपलब्धि में बाधक होता है तब वे लोग हमारे इस सुख में भी बिना विघ्न उपस्थित किये नहीं रहते। इसलिए ऐसी परिस्थिति में कई अधिभूतविदों का कथन है कि यद्यपि बहुधा अपना स्वार्थ साधन ही सर्वदा उद्देश्य है फिर भी सब लोगो को अपने समान सहूलियत देनी पड़ती है। बिना

ऐसा किये सुख मिलना संभव नहीं। इसलिये अपने सुख के लिये ही दूरदर्शिता से अन्य लोगों के सुख का भी ध्यान रखना चाहिए। यह आधिभौतिक सुखवादियों का दूसरा वर्ग है। ये लोग पूरे वर्ग की भांति यह नहीं कहते कि अपना स्वार्थ ही केवल नीतिनिर्धारण का स्तर है बल्कि थोड़ा सा दूसरे का भी स्वार्थ देखते हैं और वह भी इसलिये कि बिना ऐसा किये अपना स्वार्थ सिद्ध नहीं हो सकता। हैं ये भी कट्टर बाह्यसुखवादी परन्तु थोड़ी दूरदर्शिता से कार्य लेने वाले। जहाँ पूर्व वर्ग की दृष्टि में अहिंसा का मानना कुछ अर्थ नहीं रखता है वहाँ इनकी दृष्टि में उससे यह तात्पर्य प्रकट होता है कि यदि मैं किसी को मारूँगा तो वे भी मुझे मारेंगे और मुझे परिणामतः अपने सुखों से हाथ धोना पड़ेगा, अतः यही ठीक है कि अपने स्वार्थ की दृष्टि से अहिंसा का किसी सीमा तक पालन करना ही चाहिए। कहीं भविष्य में हमारे लिये भी दुःख न पैदा हो जावे, इसलिए ये लोग दूसरे को दुःख देना उचित नहीं समझते। हमें दुःख हुआ तो हम रोते हैं। दूसरे को हुआ तो हमें दया आती है। यह इसलिये नहीं कि वह दुःखी है बल्कि इसलिये कि हमारे मन में यह भय रहता है कि हमें भी ऐसी अवस्था में न आना पड़ जावे। परोपकार, उदारता, दया, ममता, कृतज्ञता, नम्रता, मैत्री आदि जितने भी गुण लोगों के सुखों के लिये आवश्यक हैं वे सब स्वरूपतः स्वदुःख निवारणार्थ हैं। कोई किसी को दान देता या प्यार करता है तो केवल इस दृष्टि से कि अवसर आने पर वे भी मुझे देंगे और प्यार करेंगे। यदि अन्य कुछ न सही तो इतना तो ऐसा करने वाले के मन में अवश्य रहता है कि लोग उसे अच्छा आदमी कहेंगे। परोपकार और परार्थ दोनों शब्द भ्रान्तिमूलक हैं। यदि कुछ तथ्यभूतवस्तु इस संसार में है तो वह है अपना स्वार्थ, तथा स्वार्थ का तात्पर्य है अपने लिए सुख प्राप्ति अथवा अपने लिये दुःख निवारण। माता यदि बच्चे को दूध पिलाती है तो इसका तात्पर्य

यह नहीं कि वह बच्चे पर प्रेम रखती है, इसमें सच्चा कारण है कि उसके स्तनों में दूध भर जाने से उसे दुःख न हो जावे । इस दुःख की निवृत्त्यर्थ वह बच्चे को दूध पिलाती है । इसलिये सारभूत बात यह है कि नीति के निर्णय का स्तर अपने स्वार्थ की प्राप्ति ही क्यों न हो फिर भी अपने स्वार्थ के भविष्य पर ध्यान रखकर दूसरों का सुख भी कर देना चाहिए ।

इसी विचारधारा के प्रवाह में बहते हुए इंग्लैण्ड में हाव्स और फ्रांस के विद्वान् हल्वेशियस ने यह प्रतिपादन किया है कि मनुष्य केवल विषयसुखमय स्वार्थ के सांचे में ढला हुआ एक पुतला है । हाव्स ने अपने विचारों का स्पष्टीकरण करते हुए यह स्वीकार किया है कि असभ्य तथा जंगली अवस्था में प्रत्येक मनुष्य का आचरण समय २ पर उत्पन्न होने वाली मनोवृत्तियों की प्रबलता के अनुरूप हुआ करता था; परन्तु शनैः शनैः कुछ काल के अनन्तर यह मालूम होने लगा कि इस प्रकार का मनमाना वर्ताव श्रेयस्कर नहीं; और यह निश्चित सा जान पड़ने लगा कि इन्द्रियों के स्वाभाविक व्यापारों की कोई मयोदा निश्चित कर उसके अनुसार ही वर्तना चाहिए; इसी में कल्याण है । तब प्रत्येक मनुष्य इन मयोदाओं का पालन नियम के रूप में करने लगता है । मयोदायें ही शिष्टाचार से, रीत्यन्तर अथवा प्रचलन से सुदृढ़ हो जाया करती हैं । इन मयोदाओं की संख्या अधिक हो जाने से इन्हीं का एक शास्त्र बन जाया करता है जो नीति शास्त्र अथवा धर्मशास्त्र के नाम से पुकारा जाने लगता है । कई भारतीय भी इसी धारणा को लेकर यह कहते हैं कि पूर्व समय में विवाह की प्रथा नहीं थी । इसका प्रचलन सर्वप्रथम श्वेतकेतु ने किया । मदिरापान निषिद्ध नहीं था शुक्राचार्य ने इसे निषिद्ध ठहराया । इस प्रकार इन्द्रियों के व्यापार के नियमन का विकास क्रमशः हुआ ।

आधिभौतिकवादियों का तीसरा वर्ग यह है जो यह मानता है

कि मनुष्य स्वभाव से केवल स्वार्थी नहीं हैं, उसमें परार्थ भी स्वाभाविक है। उनके अनुसार ऊपर कहा गया हाब्स का विचार सर्वथा असमीचीन है। हाब्स का यह नीतिधर्म ज्योंही प्रसिद्धि पाने लगा बटलर जैसे विचारवान् विद्वानों ने इसका जी तोड़कर खण्डन कर दिया था। उसने यह सिद्ध किया कि मनुष्य का स्वभाव केवल स्वार्थी नहीं है, स्वार्थ के साथ ही उसमें निःसर्गतः भूत-दया, प्रेम और कृतज्ञता आदि गुण भी हैं। किसी व्यवहार कर्म का निर्णय मनुष्य के केवल स्वार्थे गुण पर ही नहीं करना चाहिए, इसके लिये उसका परोपकार अर्थात् परार्थे गुण पर भी ध्यान देने की आवश्यकता है। दूरदर्शीस्वार्थ भी इस नीतिमीमांसा में ठीक मार्ग नहीं। जब व्याघ्र जैसे क्रूर प्राणी में भी अपने बच्चों के लिये प्रेम देखा जाता है तो फिर यह कैसे माना जा सकता है कि मानव स्वभाव से स्वार्थी ही है। प्रसिद्ध वेदान्ती आनन्दगिरि ने भी दूरदर्शी स्वार्थवादियों के अनुसार ही युक्ति दी है। वेदान्त के शांकरभाष्य को खोलते हुए उन्होंने लिखा है कि जब मनुष्य में करुणावृत्ति का उदय होता है तो उसे दुःख मालूम पड़ता है, उस दुःख को हटाने के लिये ही वह लोगों पर परोपकार और दया किया करता है। इससे यह ज्ञात होता है कि आनन्दगिरि ने सब कर्मों को स्वार्थमूलक दिखलाकर उनके त्याग का उपदेश किया जिससे उनका अधूरा संन्यासवाद खड़ा हो सके। बृहदारण्यक उपनिषद् में याज्ञवल्क्य ने अपनी पत्नी मैत्रेयी को उपदेश करते हुए भी लोगों की प्रवृत्ति को स्वार्थमूलक ही दिखलाया है। परन्तु याज्ञवल्क्य के स्वार्थ का वही तात्पर्य नहीं जो हेल्वेशियस और हाब्स के स्वार्थे का है।

अस्तु, जो भी हो आधिभौतिकवादियों में एक तीसरा वर्ग भी है जो परोपकार और परमार्थ को भी मानवस्वभाव मानता है और उसे कर्तव्यमीमांसा में आधारभूत मानता है। यह वर्ग भी आधिभौतिक सुखवादी ही है; परन्तु दूसरे वर्ग से इसका इतना ही भेद है

कि यह नीति निर्णय में स्वार्थ के साथ ही परोपकार पर भी ध्यान देता है और स्वार्थ के समान ही परार्थ को भी मनुष्य में स्वाभाविक मानता है। लेकिन यह भी स्वार्थ और परार्थ दोनों को ही सांसारिक सुखवाचक मानते हैं, क्योंकि सांसारिक सुख से परे कुछ भी नहीं है, ऐसा इस वर्ग के लोगों का विचार है। परन्तु जब स्वार्थ और परार्थ में झगड़ा पड़ जावे तो किधर के पलड़े पर होना चाहिए इस विषय के उपस्थित होने पर इस वर्ग के लोगों का माना हुआ परार्थ भी स्वार्थ से अधिक महत्व नहीं रखता। सामान्यतः स्वार्थ और परार्थ में विरोध उत्पन्न नहीं होता इसलिये मनुष्य जो कुछ भी करता है, वह समाज के हित के लिये होता है। यदि कोई व्यक्ति धन-संग्रह करता है तो उससे समस्त समाज का भी हित होता है; क्योंकि समाज व्यक्तियों के समूह को कहते हैं और समाज का प्रत्येक व्यक्ति यदि दूसरे का विना हानि पहुँचाये हुए अपना २ हित करने लगे तो पूरे समाज का हित होगा। इसलिये इस वर्ग के अनुयायियों का विचार है कि अपने सुख की ओर दुर्लक्ष्य करके यदि कोई व्यक्ति लोकहित का कुछ कार्य कर सके तो ऐसा करना उसका कर्तव्य होगा। परन्तु यदि स्वार्थ परार्थ में विरोध खड़ा हो जावे तो ये लोग स्वार्थ को ही महत्व देंगे, इनकी दृष्टि में परार्थ की कोई श्रेष्ठता नहीं है।

ये कहते हैं कि मनुष्य को अपनी समझ के अनुसार स्वार्थ-परार्थ की श्रेष्ठता का विचार करते रहना चाहिए परन्तु दोनों के बलाबल का निर्णय करते समय स्वार्थ पर ही झुकना चाहिए। यदि स्वार्थ और परार्थ का बलाबल किसी समय बराबर हो तो उस समय ये लोकहित के लिये अपने स्वार्थ का तनिक त्याग भी करने को तैयार नहीं होंगे। इनके लिए सत्य की रक्षा में राज्य और प्राण तक का त्याग तो दूर रहा, ये तदर्थ थोड़ी भी अपनी हानि नहीं उठा सकते। यदि कोई मनुष्य उदारभाव से परार्थ प्राणोत्सर्ग कर दे तो उसकी

बाङ्मात्र से सराहना भले ही कर दें परन्तु यदि यह अवसर स्वयं पर आ जावे तो स्वार्थोन्मुख होना ही इनका ध्येय होगा। ये स्वार्थ और परार्थ को तोलकर चातुर्य से अपने स्वार्थ का निर्णय किया करते हैं—इसलिये ये उच्चस्वार्थवादी हैं। इस प्रकार आधिभौतिक सुखवादियों के संक्षेप में केवल स्वार्थवादी, दूरदर्शीस्वार्थवादी और उच्चस्वार्थवादी तीन वर्ग हुए।

इन तीनों वर्गों के अतिरिक्त एक और वर्ग भी है जो इनसे अगतिशील और इन सभी में श्रेष्ठ है। इस वर्ग के कुछ विद्वान् यह कहते हैं कि “एक ही मनुष्य के सुख को न देख कर, सब मनुष्य-जाति के आधिभौतिक सुख दुःख के तारतम्य को देख कर ही नीति अनीति का निर्णय करना चाहिए”। एक ही कृत्य से एक ही समय में समाज के अथर्वसंसार के सब लोगों को सुख होना असंभव है। एक ही वस्तु किसी के लिये दुःखदायी और किसी के लिये सुखावह हो जाती है। इसलिये यह नहीं कहा जा सकता कि कर्म-अकर्मशास्त्र सभी के लिये उपयोगी होगा और इसी हेतु से “सब लोगों का सुख” इन पदों का अर्थ अधिकांश लोगों का अधिक सुख करना चाहिए। जिससे अधिकांश लोगो को अधिक सुख हो उसी बात को नीति की दृष्टि से उचित और ग्राह्य समझना चाहिए। तदनुकूल ही आचरण करना संसार में मनुष्य का वास्तविक कर्तव्य भी है। तृतीय वर्ग से इसकी विशेषता यह है कि इसमें स्वार्थ और परार्थ का झगड़ा पड़ने पर परार्थ को महत्व दिया जाता है। भारत में नीति की दृष्टि से मनुष्यों का विभाग करने वाले प्रसिद्ध त्यागी भट्टेहरि ने मनुष्य के चार वर्ग किये हैं—सामान्य, मानवराक्षस, अत्यन्त नीच और परोपकारार्थ विभूति वाले। सामान्य मनुष्य वे हैं जो अपने स्वार्थ को न छोड़ते हुए लोकहित के लिये प्रयत्न करते हैं। नरराक्षस वे हैं जो अपने स्वार्थ के सिद्ध्यर्थ दूसरे के स्वार्थ का विधात करते हैं और अत्यन्त नीच वे हैं जो लोकहित का बिना प्रयोजन

विघात किया करते हैं। परोपकारी सज्जन पुरुष वे हैं जो स्वार्थ को त्यागकर दूसरो का हित करते हैं। मनुष्यो के इन चार वर्गों में लगभग पूर्वोक्त सभी आधिभौतिकवादियों का अन्तर्भाव हो जाता है।

आधिभौतिकवादियों की नीति-मीमांसा-विषयक प्रक्रिया ऊपर दर्शायी गयी। अब थोड़ी सी इसकी समीक्षा करनी भी आवश्यक

प्रतीत होती है, जिससे सारासारता का पता लग

समीक्षा

सके। यह तो एक स्वाभाविक बात है कि प्रत्येक

मनुष्य सुख की इच्छा और दुःख के निवारण

का प्रयत्न करता है; परन्तु यह सुख क्या है? और दुःख क्या है?

इसका बिना निर्णय किये किसी परिणाम पर पहुँचना अत्यन्त कठिन कार्य है। आधिभौतिकवादियों का सर्वसाधारण मानदण्ड कर्तव्य-

निर्णय के लिए बाह्य सुख है अतः उसका यहां पक्ष आपाततः थोड़ा

विचार अपेक्षित है। यद्यपि यह ठीक है कि मानव भौतिक ऐहिक और

आध्यात्मिक सारी प्रवृत्ति सुखार्थ है परन्तु सुख का निर्णय तो होना

ही चाहिए। कभी कभी मनुष्य यह न समझते हुए कि सच्चा सुख

किसमे है, मिथ्या सुख को ही सत्य सुख मानकर आशा से कार्य

करता है। सुख की परिभाषा करते हुए लोग यह कहते हैं कि जिसे

हम चाहते हैं अथवा जो हमें चाहिए वह सुख है और जो नहीं

चाहिए अथवा जिसे हम नहीं चाहते वह दुःख है। इस दृष्टि से

संसार के चाहे जाने वाले पदार्थ भी सुख की कोटि में आ जाते हैं

और सुख वेदनात्मक है यह धारणा स्पष्ट नहीं होती। पानी से प्यास

वुझती है, दूध से भुधा-निवृत्ति होती है। इस उक्त परिभाषा के

अनुसार पानी और दूध चाहने योग्य होने से सुख हुए; परन्तु

इन्हे सुख नहीं कहा जा सकता। इनसे संपादित होने वाली वेदना

तो सुख है ये स्वयं सुख नहीं। यदि इन्हें सुख माना जावे तो फिर

पानी में डूबना अथवा दूध में निमग्न होना भी सुख ही मानना पड़ेगा।

यह भी कोई सिद्धान्तभूत बात नहीं कि हम जो कुछ चाहते हैं

अथवा हमें जो चाहिए वह सब सुख ही हो। लोक में सुख से अतिरिक्त के लिये भी तो हमारी चाह और प्रयत्न हुआ करते हैं। यदि प्रत्येक इष्ट को सुख और अनिष्ट को दुःख माना जावे तो सुख और दुःख की समस्या भी उलझन में पड़ जाती है; क्योंकि इष्ट और अनिष्ट भी तो वस्तुओं में स्थिर नहीं हैं। एक ही वस्तु किसी समय इष्ट और समयान्तर से अनिष्ट है, किसी के लिये इष्ट और किसी के लिये अनिष्ट है। संसार की प्रत्येक वस्तु इष्ट अथवा अनिष्टरूप से नियत नहीं है। उनमें चित्तवृत्तियों के भेद से इष्ट-निष्ट दोनों ही धर्म हैं। कोई वस्तु केवल इष्ट अथवा केवल अनिष्ट नहीं है। फिर सुख क्या है? प्रश्न ज्यों का त्यों बना रह जाता है। इस दिशा में एक दूसरा पक्ष भी है जो दुःख अथवा व्याधि के प्रतीकार को ही सुख मानता है। “जो प्रकाश नहीं वह अंधेरा है” की भांति ही इस पक्ष वाले सुख की व्याख्या दुःखाभाव से करते हैं। प्यास लगने पर उसका प्रतीकार पानी पीकर किया जाता है, भूख लगने पर जो पीड़ा होती है उसका निवारण भोजन खाकर किया जाता है, कामाग्निजनित ताप को रति प्रसंग से बुझाया जाता है, इस प्रकार किसी व्याधि एवं दुःख का प्रतीकार ही सुख है। दुःख निवृत्ति के अतिरिक्त सुख कोई चीज नहीं है। इसी पक्ष की प्रकारान्तर से पुष्टि इस विचारधारा से भी होती है कि जब कोई तृष्णा उत्पन्न होती है तब उसकी पीड़ा से दुःख होता है और उस दुःख की पीड़ा से पुनः सुख समुत्पन्न होता है। इस विचारसूत्र का विशदीकरण इस प्रकार किया जाता है कि मानव हृदय में पहले कुछ एक इच्छा, आशा वासना अथवा तृष्णा उत्पन्न होती है, उससे जब दुःख उत्पन्न होने लगता है तब उसके निवारण को ही सुख कहा जाता है। यही सुख है और कोई भिन्न वस्तु सुख नहीं। इस धारणा की दृष्टि से विचार करने पर मानव की समस्त सांसारिक प्रवृत्तियां केवल वासनात्मक एवं तृष्णात्मक ही ठहरेंगी। वस्तुतः

सुख का यह दूसरा लक्षण भी ठीक नहीं। यह लक्षण अपने अधूरे सिद्धान्तों की पुष्टि के लिये कुछ लोगों की कल्पनामात्र है। यह सर्वथा तथ्यहीन बात है कि सब सुख तृष्णा आदि दुःखों के निवारण होने पर ही होते हैं। किसी समय देखी, सुनी, चखी अथवा अनुभूत की हुई वस्तु के प्रति चाह अथवा इच्छा पैदा होती है। जब वह चाही वस्तु शीघ्र नहीं प्राप्त होती अथवा उसके मिलने पर भी चाह की पूर्ति नहीं हो पाती तो चाह अधिकाधिक बढ़ने लगती है। यह चाह की अभिवृद्धि ही अर्थात् इच्छा की तीव्रता को तृष्णा कहा जाता है। परन्तु यदि इस इच्छा की तीव्रता के तृष्णारूप में परिवर्तित होने के पूर्व ही इच्छा की निवृत्ति अथवा तृप्ति हो जावे तो उससे होने वाले सुख के बारं में यह नियम नहीं निर्धारित किया जा सकता कि यह तृष्णा-दुःख के क्षय होने के पश्चात् उत्पन्न हुआ है। हम प्रतिदिन समय पर भोजन करते हैं, हमें भोजन के पूर्व कोई दुःख नहीं होता दीखता जिसकी भोजन से निवृत्ति होकर पुनः सुख का हमें उत्पत्ति हो। हां, यदि भोजन मिलने में विलम्ब हो जावे तब हमें वेचैनी होती है और भोजन से उसकी निवृत्ति अवश्य देखी जाती है। लेकिन नियम पर भोजन करते रहने पर यह नियम लागू नहीं होता।

सुख तृष्णा का निवारणमात्र है, यह नियम लोक में अन्य उदाहरणों में भी एकान्ततः नहीं देखा जाता है। सोकर जागरण में आये हुए बच्चे के मुँह में एक लड्डू का टुकड़ा डाल देने पर वह भिठास का अनुभव कर सुख मानता है। ऐसी परिस्थिति में यह अकस्मात् मिष्ट पदार्थ के सन्निधान से होने वाला ऐन्द्रिय सुख तृष्णामूलक नहीं कहा जा सकता। अकस्मात् किसी सुन्दर दृश्य को देखने से सुख का अनुभव हो उठता है, हम उसे तृष्णामूलक नहीं कह सकते। अचानक मधुर आवाज कान में पड़ी, सुन्दर दृश्य आँख के सामने आ गया; उस समय सुख की लहर दौड़ पड़ती है,

ऐसी स्थिति में क्या यह मानने की बात हो सकती है हम ऐसे सुख की पहले से ही चाह लगाये बैठे थे और चाह के पूरा न होने से दुःख हो रहा था, उसकी निवृत्ति पूर्वोक्त वस्तुओं से हुई और हमें सुख उत्पन्न हो गया। इस बात को जाने दीजिये, दूसरा उदाहरण लीजिए—एक मिष्टान्न-निर्माता बहुत अच्छी अच्छी मिठाईयां बनाता है। किसी दिन हमने उसकी दूकान पर एक ऐसी नवीन मिठाई खायी जो कभी नहीं खायी थी, उससे हमें बड़ा स्वादसुख मालूम पड़ा। क्या हम कह सकते हैं कि यह सुख तृष्णामूलक है? जिसने विमान कभी न देखा और न सुना, यदि उसे विमानयात्रा से सुख का अनुभव होता है तो क्या उसे भी तृष्णा-निवारण से जनित कहा जा सकता है, कदापि नहीं। इसलिये सर्वथा असत्य है कि समस्त सुख तृष्णा अथवा दुःख का प्रतीकारमात्र है। वस्तुतः इन्द्रियों में भली बुरी वस्तुओं का उपयोग करने की स्वाभाविक शक्ति उपस्थित होने के कारण जब वे अपना व्यापार करती रहती हैं और जब कभी उन्हें अनुकूल अथवा प्रतिकूल विषय की प्राप्ति हो जाती है तब तृष्णा अथवा इच्छा के बिना भी सुख दुःख का अनुभव हुआ करता है। सुख दुःख की परिभाषा में बहुत कुछ इन्द्रियो और बाह्य जगत् के पदार्थों पर निर्भर करता है। समस्त आधिभौतिक सुख इन्द्रिय सम्बन्धी हैं। जब किसी अनुकूल अथवा प्रतिकूल पदार्थ का किसी इन्द्रिय से सम्बन्ध होता है तब मन का आन्तरिक सम्बन्ध उस इन्द्रिय से विद्यमान रहता है और मन पुनः उस अवस्था में आत्मा से सम्बद्ध रहता है। आत्मा और मन का इस प्रकार इन्द्रिय का बाह्य पदार्थ से सम्बन्ध होने पर सांवेदन होता है। इस सांवेदन में जो वेदना अन्तःकरण के अनुकूल होती है, उसका नाम सुख है और जो वेदना अन्तःकरण के प्रतिकूल होती है उसे दुःख कहा जाता है। यहाँ दुःख और सुख का वास्तविक और पारिभाषिक व्लक्षण है। कान को परुष शब्द इसीलिये अप्रिय लगते हैं अ

जिह्वा को मधुर रस प्रिय लगता है। चन्दन का स्पर्श शरीर को आह्लादित करता है और संतापशील भगवान् अंशुमाली की किरणें दुःख देती हैं। न यहां आवश्यकता है पूर्व में तृष्णा की और न किसी व्याधि के प्रतीकार की। केवल बाह्य पदार्थ और इन्द्रियों के सम्पर्क की ही यहां पर प्रधानता है। समस्त बाह्य सुख इसी कारण ऐन्द्रिक कहे जाते हैं। सुख न तो दुःख का अभाव है और न दुःख को ही सुखाभाव रूप कहा जा सकता है, बल्कि सुख और दुःख दोनों ही स्वतंत्र वृत्तियां हैं। कोई किसी का अभावरूप नहीं।

दुःख का विभाग तीन प्रकार से किया जाता है; आधिभौतिक, आधिदैविक और आध्यात्मिक। बाह्यपदार्थों एवं प्राणियों के संपर्क से होने वाले दुःख को आधिभौतिक दुःख कहा जाता है। अतिवृष्टि, अनावृष्टि, अतिताप आदि दुःख जो दैवी पदार्थों से होते हैं उन्हें आधिदैविक कोटि में रखा जाता है। अपने शरीर के अन्दर होने वाले ज्वर आदि व्याधियां और मानसिक दुःख आध्यात्मिक दुःख हैं। जिस प्रकार दुःख के तीन भेद हैं ऐसे ही सुख के भी समझने चाहिए। आधिभौतिक सुख बाह्य पदार्थों और प्राणियों के संपर्क से इन्द्रियानुभव द्वारा होता है। आधिदैविक सुख आधिदैविक पदार्थों की अविषमता से मिलता है। समय पर, वृष्टि आदि होना, ऋतुओं के परिवर्तन आदि से जो सुख मिलता है, इस कोटि में आता है। मनःप्रसाद और अन्तःकरण की प्रसन्नता तथा शरीर में आभ्यन्तरीय सुख आध्यात्मिक सुख है। गाढ़निद्रा और समाधि में होने वाला आत्मसुख भी इसी श्रेणी में आता है। इस प्रकार सुख दुःख के तीन भेद हैं और ये हैं दो भिन्न वेदनायें। सुख के इस लक्षण से यह बात भी सुतर्क सुस्पष्ट है कि सुख और दुःख दोनों हा जगत् में हैं। केवल सुख या केवल दुःख नहीं। इनका चक्र बराबर चलता रहता है, कभी सुख प्राप्त होता है तो कभी दुःख की चपेट लग जाती है। संसार में पूर्ण सुखी तो कोई भी व्यक्ति हो नहीं सकता क्योंकि

इसमें सुख और दुःख दोनों का मिश्रण है और तो और यदि मनुष्य को सुख ही सुख प्राप्त हो तब भी परिणाम में दुःख प्राप्त हो जाता है। इसका कारण यह है कि सुखों को भोगते रहने पर इन्द्रियों की शक्ति क्षीण हो जाती है और ये आगे भोगों के भोगने के योग्य नहीं रह जाती। सुख भोग की इच्छा बढ़ती रहती है, वह भोगने से शान्त नहीं होती है। जगत् में आज तक कोई भी ऐसा व्यक्ति ऐसी परिस्थिति में नहीं आया कि उसे सदा सुख ही प्राप्त हो और दुःख न मिले। वास्तव में सुख और दुःख गाड़ी के पहिये की भांति घूमते रहते हैं और क्रम से आते जाते रहते हैं। यह सर्वथा असंभव है कि संसार से दुःख का नाश हो जावे और सर्वदा सुख ही सुख का अनुभव प्राप्त होता रहे। सुख दुःख की ऐसी स्थिति क्यों है ? इसलिये कि वह अन्तःकरण के अनुकूल अथवा प्रतिकूल वेदनायें हैं। एक ही वस्तु के संपर्क से एक समय में अनुकूल वेदना प्राप्त होती है और उसी से दूसरे क्षण में प्रतिकूल वेदना उपलब्ध होती है।

संसार में कोई वस्तु केवल सुख अथवा केवल दुःख की नहीं है। चन्दन के लेप से ग्रीष्मकाल में होने वाली वेदना सुखमयी है परन्तु जाड़े में उसी का लेप प्रतिकूल वेदना का जनक है। बबूल का कांटा मनुष्य को चुभने पर कष्ट देता है परन्तु ऊंट उसे खा जाता है उसमें अनुकूलता अनुभव करता है। विष एक अवस्था में मृत्यु का दाता है और अवस्थान्तर में वही अमृत है। अन्तःकरण और इन्द्रियों की अनुकूलता तथा प्रतिकूलता पर सुख दुःख का निर्णय होता है कि सुख और दुःख एक ही वस्तु में प्राप्त होते रहते हैं। यदि जगत् में सुख और दुःख की वस्तुयें निश्चित होती तो सुख और दुःख भी निश्चित होते; लेकिन ये सुख दुःख अन्तःकरण के अनुकूल और प्रतिकूल वेदनायें हैं और ये बदलते रहते हैं। अतः सुख और दुःख परिवर्तित होते रहते हैं। जब सुख अनुकूल वेदना है और वह इन्द्रियजन्य है तथा वह एकान्तिक भी नहीं, दुःख से मिश्रित है

और संसार में केवल सुख किसी को प्राप्त नहीं हो सकता है तो फिर यह बात सोचनी पड़ जाती है कि आधिभौतिक सुखवादियों का कर्तव्य-मीमांसा का मापदण्ड कहां तक युक्तिसंगत है। सुख के स्वभाव को देखते हुए और उसकी आन्तरिक स्थिति को ध्यान में रखते हुए यह कहना पड़ेगा कि केवल सुख जिसमें प्राप्त हो वही कर्म करणीय है, ऐसा नहीं कहा जा सकता। इस बाह्यसुखवाद को लेकर जैसा पहले कहा जा चुका है नीति-मीमांसा में लोगों ने अनेक पूर्व कथित वादों को जन्म दिया है। इन बाह्य सुखमात्र को उद्देश्य में रखकर कर्म अकर्म का विचार करने वाले इस दृष्टि से नीतिनिर्धारण में स्वार्थ, भावी स्वार्थ, उच्चस्वार्थ, परोपकार और मनुष्यता का मानदण्ड वर्तते हैं। जहां तक केवल स्वार्थ का सम्बन्ध है वह संसार में चल नहीं सकता। अपना स्वार्थ पूरा हो अन्य का स्वार्थ गड़बड़े में जावे यह नीति संसार में चल नहीं सकती। अपने स्वार्थ सुख को यदि प्रत्येक व्यक्ति अपना उद्देश्य बनाकर तदनुकूल कर्म करने लगे तो समाज सर्वथा छिन्न भिन्न हो जावे। यदि यह स्वार्थ किसी एक व्यक्ति का माना जावे तो उसका जीवन संसार में समष्टि के अन्दर सुतरां असंभव है। यदि बहुतों का तो उस हालत में परस्पर स्वार्थों का संघर्ष संभव है और इससे सभी के स्वार्थ का विघात होगा। संसार में मत्सन्ध्याय का बाहुल्य होकर सारी व्यवस्था ही गड़बड़ा जावेगी। यह स्वार्थ की वृत्ति अत्यन्त जघन्य है। इसको नीति निर्णय का मानदण्ड मानने पर 'मैं' को ही केन्द्र मानना पड़ता है। 'हम' और 'अन्य' का इसमें कोई ध्यान नहीं। परन्तु यह ध्यान है अत्यन्त आवश्यक और व्यवहार्य। मनुष्य के स्वभाव में केवल स्वार्थ की ही वृत्ति नहीं साथ साथ परार्थ की भावना भी है; इसलिए केवल स्वार्थ नीतिनिर्णय का मानदण्ड नहीं हो सकता।

भविष्य अथवा भावी स्वार्थ को दृष्टिकोण में रख कर भा किसी किसी कर्म के कर्तव्य अथवा अकर्तव्य होने का निश्चय नहीं हो

सकता । जो कुछ भी कर्त्तव्य कर्म है वह अपने आगामी सुख एवं दुःख के निवारण के लिये ही किया जाता है, यह भावी स्वार्थ भी, दृष्टि कोई अच्छी नहीं । दान और अहिंसा-
 ठीक नहीं धर्म का पालन केवल अपने आगामी सुख के सिद्ध्यर्थ अथवा भावी दुःख के निवारणार्थ ही नहीं है । बहुत से ऐसे भी व्यक्ति हैं जो अपना सर्वस्व दान कर देने को तैयार रहते हैं, स्वयं भूखे रहकर भी दूसरे की सेवा करते हैं, अपनी जान देकर भी दूसरे की जान बचाना स्वीकार करते हैं । क्या यह सब आगामी सुख के लिये ही है ? कभी नहीं । 'यदि मैं किसी को मारूंगा' तो वह भी मुझे 'मारेगा' इस स्वकीय भावी दुःखनिवारण की भावना ही अहिंसा का नियम पालने को बाध्य करती है—यह भी एकांतिक नहीं है । देश पर प्राणोत्सर्ग करने वाले अथवा किसी महान् कार्य के लिए अपने को बलिदान करने वाले व्यक्ति में यह नियम नहीं लागू होता है । वह भी तो अहिंसा ही है कि बिना किसी को कष्ट दिये हुए अपने को दूसरे के कष्ट के निवारणार्थ विपत्ति में भी डाला जावे, जहां अहिंसा के पालनार्थ जीवन की बाज़ी लगायी जाती है वहां भी क्या यही नियम दृष्टिगोचर होता है ? माता बच्चे को प्रेम के कारण दूध नहीं पिलाती बल्कि दूध के भर जाने से अपने स्तनों में होने वाली पीड़ा के निवारणार्थ वह ऐसा करती है, यह दृष्टान्त सर्वथा विषम और अतथ्यमय है । यदि माता में बच्चे के लिये प्रेम न होता केवल स्वार्थेवश ही वह उसे दूध पिलाती होती तो बच्चा शैशवकाल में ही मर जाता । दूध के एकत्र होने के कष्ट को तो औषधि प्रयोग से भी दूर किया जा सकता है, परन्तु कोई भी माता ऐसा करने को तैयार नहीं । जिन माताओं में दूध की न्यूनता होती है वे औषधि आदि के सेवन से स्तनों में दुग्ध की वृद्धि करने का प्रयत्न करती हैं, केवल इसलिये कि बच्चे को पूरा दूध मिल सके । क्या यहां पर भी वही धारणा है ? नहीं ।

बच्चे के मर जाने पर भी माता के स्तनों में दूध कुछ दिनों तक एकत्र होता रहता है और कष्ट भी होता है, मातायें औषधोपचार आदि से उस कष्ट का निवारण कर ही लेती हैं, फिर यही विधि दूध के एकत्र होने से स्तनों में होने वाले कष्ट से बचने के लिये भी वर्ती जा सकती है परन्तु ऐसा करने को कोई माता प्रसन्न नहीं होगी। यदि अपने बच्चे के प्रति माता को स्वार्थ के अतिरिक्त सहज प्रेम न होता तो माता अनेकों कष्ट सहन करके बच्चे को अस्तित्व में ही क्यों आने देती।

यहां पर कोई मनचला यह कह सकता है कि कामनावासरूपी दुःख के निवारणार्थे उसके प्रयत्न से घुणान्तर-न्याय से ऐसा हो गया, परन्तु यह भी युक्तिसंगत बात नहीं। काम-वासना की निवृत्ति ही सन्तति का कारण नहीं। यदि ऐसा होता तो निःसन्तान माता को सन्तति के अभाव का दुःख नहीं होना चाहिए परन्तु होता है। ऐसी मातायें नगण्य संख्या में भी नहीं मिलेंगी जो काम की पूर्ति का आश्वासन रहते हुए भी सन्तान न चाहती हो। कोई कह सकता है कि जीवन का यह स्वाभाविक नियम ही है कि वह सन्तति द्वारा अपनी परम्परा को अक्षुण्ण रखे, यही कारण है कि सभी सजीव योनियों में सन्तति उत्पन्न करने की स्वाभाविक इच्छा पायी जाती है। परन्तु ऐसे व्यक्ति यह भूल जाते हैं कि जिस प्रकार सन्तान उत्पत्ति की इच्छा सजीव योनियों में स्वाभाविक है, वैसे ही सन्तति के साथ प्रेम भी नैसर्गिक है। व्याघ्र जैसे मांसाद में भी तो अपने बच्चे के लिये प्रेम होता है। फिर मनुष्य का तो कहना ही क्या ?

यह तर्कशैली कि “जब हमने कारुण्य-वृत्ति का उदय होता है और हमको उससे दुःख होता है तब हम उस दुःख के मिटाने के लिये अन्यो पर दया और परोपकार किया करते हैं” भी समीचीन नहीं है। यदि किसी व्यक्ति को दुःखी देखकर हमारे हृदय में करुणा आ गयी और हमने उसके दुःख के निवारणार्थे कुछ प्रयत्न किया तो

यह अपने दुःख के निवारणार्थ किया, यह सत्यभूत बात नहीं। कभी कभी परोपकार और दया की भावनार्थ जीवन में विना किसी कारुण्य वृत्ति को उत्पन्न करने वाली घटना के उपस्थित हुए ही होती रहती हैं। जिन लोगों में कारुण्य-वृत्ति का उदय नहीं होता क्या उन्हें इस धारणा के अनुसार सर्वथा सुखी समझना चाहिए? यदि कारुण्य-वृत्ति का जागरण होकर तन्निवृत्त्यर्थ ही दया और परोपकार का होना अनिवार्य है तो निरपेक्ष, उदासीन और वीतरागों में परोपकार की भावना का उदय होना ही नहीं चाहिए। हमारे जीवन में कई बार ऐसा होता है कि हम घटनाओं को देखते हैं; करुणा का प्राबल्य हो उठता है परन्तु हम दया और उपकार नहीं करते, तो क्या इसका तात्पर्य यह हुआ कि हम इसमें एक महान् दुःख का सहन कर रहे हैं। यह प्रत्यक्षसिद्ध बात है कि करुणा के उत्पन्न होने पर भी कोई दुःख नहीं होता। नाटक देखते हुए दृश्य देखकर कारुण्य-वृत्ति का उदय होता है, आंखों से आंसू निकल पड़ते हैं, लोग रोते भी हैं, परन्तु वह दुःखावह नहीं, सुखार्थ है, अन्यथा कोई भी व्यक्ति पुनः ऐसे दृश्य के देखने के लिये प्रवृत्त न होता। अपने बच्चे को दुःख में देख कर भी करुणा जागृत होती है परन्तु उसके लिये किया गया कार्य उसकी भलाई का होते हुये भी परोपकार नहीं कहा जा सकता, वह स्वोपकार ही है।

करुणा की दया और परोपकार के साथ कोई व्याप्ति नहीं बनती। कल्पना कीजिये एक व्यक्ति की एक आंख में कोई रंग हो गया है। उसका प्रभाव यदि वह आंख न निकाल दी जावे, दूसरी आंख पर भी पड़ने का है, डॉक्टर उसकी आंख निकालने का विचार सुनाता है, हमारे हृदय में झट उससे रोगी की आंख निकलने से होने वाली बीभत्सता आदि का अनुमान कर करुणा पैदा होती है। हम रोगी के भय और आंख निकलवाने की अनिच्छा को देखकर डूबीभूत हो उठते हैं और कुछ रुपये देकर भी डॉक्टर से उसे मुक्त

कर सकती आंख निकलने से बचाते हैं। क्या यह हमारा कार्य दया और परोपकार का हो सकेगा ? यदि हो सकेगा तो फिर अहित की परिभाषा क्या होगी और यदि नहीं हो सकेगा तो फिर कारण-वृत्ति और परोपकार का सम्बन्ध क्या रहा ? हाव्स और ह्यूम ने मनुष्य के स्वाभाविक प्रेम का विश्लेषण करते हुए जो यह दर्शाया है कि कोई भी व्यक्ति अपने हिताथे ही प्रेम करता है दूसरे के हितार्थ नहीं, बच्चों को प्यार इसलिये करता है कि वे उसके हैं, मित्र को प्रेम इसलिये करता है क्योंकि यह उसका है और अपने देश से प्रेम इसलिये है कि उसके साथ आत्मसम्बन्ध लगा है, इत्यादि भी सारहीन हैं। आत्मीयता और ममत्व ही प्यार अथवा दया के कारण नहीं हैं। एक व्यक्ति रास्ते में जाते हुए व्यक्ति को देख कर भी दयार्द्र हो जाता है जब कि उससे उसका कोई आत्मीय सम्बन्ध नहीं। रेल दुर्घटना में क्षत हुए विकलाङ्ग व्यक्तियों को देख कर लोगों में उनकी सेवा सुश्रूषा के लिये भाव पैदा होता है। कभी कभी ऐसा भी देखा जाता है कि घटना में मां बाप मृत्यु के ग्रास हुये और बच्चा जीवित है। बच्चे को देखकर प्रेम, दया, प्यार, उपकार की भावना का लोगों में सहसा उदय हो जाता है जब कि वहां पर किसी की कोई आत्मीयता अथवा ममत्व नहीं है। ऐसी स्थिति में यह कहना कि ममत्व ही प्रेम आदि का कारण है ठीक नहीं। यह ठीक है कि सामान्य मनुष्य की प्रवृत्ति स्वार्थ-सुख विषय की होती है परन्तु इस एक ही बात को लेकर कार्याकाये कर्त्तव्याकर्त्तव्य का निर्णय नहीं किया जा सकता। स्वार्थवृत्ति के साथ मानव में होने वाली पदार्थ भावना का भी विचार नीति-निर्णय में आवश्यक है।

आधिभौतिक-सुख-वादियों का उच्चस्वार्थ वाला मार्ग भी नीति-निर्धारण में उपयोगी नहीं। ये लोग अपने स्वार्थ की सिद्धि करते हुए उदारता से काम लेते हैं और दूसरे के स्वार्थ का अवसर देते हैं, परन्तु इतने मात्र से इस पक्ष की उपयोगिता सिद्ध नहीं हो सकती।

संसार में ऐसे पुरुष भी हुए हैं और हैं भी जो सदा अपनी हानि उठाकर भी दूसरे के हित को सिद्ध करने में कटिबद्ध रहते हैं। यदि स्वार्थ की सिद्धि में उच्च स्वार्थ भी नीति निर्धारण का चातुरी का नाम ही दूसरे के स्वार्थ की आनुषंगिक सिद्धि भी है जो फिर ऐसे महामानवों की इस निष्काम परार्थसिद्धि की भावना को जगत् में स्थान नहीं रहता है। लेकिन हम मानव में इस भावना का अङ्कुर बद्ध-मूल देखते हैं, जिसका अपलाप नहीं किया जा सकता। महापुरुषों के जीवन में यह वृत्ति प्राचुर्य से पायी जाती है। संसार में यही कारण है कि ऐसे पुरुषों का स्थान प्रथम रहा है जो स्वार्थ और परार्थ के तारतम्य का विचार किये बिना परार्थ के लिये अपने स्वार्थ को छोड़ने में सदा उद्यत रहे। उदारस्वार्थवादी यहां पर यह कहते हैं कि यद्यपि तात्त्विक दृष्टि से परार्थ श्रेष्ठ है तथापि परम सीमा की शुद्ध नीति की ओर न देखकर हमें केवल यही निश्चित करना चाहिये कि साधारण व्यवहार में 'सामान्य' मानव को कैसे चलना चाहिये और इसी लिये उच्च स्वार्थ व्यावहारिक होने से अग्रस्थान रखता है। परन्तु विचार करने पर यह युक्तिवाद कोरा वाग्विलास ठहरता है। लोक में यह देखा जाता है कि सर्वसाधारण व्यक्ति दूध में पानी मिलाकर बेच देते हैं, व्यापारी साधारणतः वस्तुओं को ग्राहक को देते समय न्यून माप कर देते हैं; स्वर्णकार सोने में खोट भी मिला देते हैं, साधारण व्यक्ति थोड़ा भूठ और अन्याय चलकर भी अपना कार्य सिद्ध कर लेते हैं; परन्तु इन उदाहरणों को लेकर यह नियम नहीं निर्धारित किया जा सकता अथवा निर्धारित हो भी जावे तो न्याय नहीं कहा जा सकता कि दूध में पानी मिलाकर बेचना चाहिए, सरकारी माप में कमी अथवा खोटापन रखा जाना चाहिए, राजकीय स्वर्णमुद्रा में खोट रहना चाहिए, और न्यायाधीश को भी न्याय करने में अन्याय और भूठ का आश्रय लेना चाहिए। कत्तेव्य-

मीमांसा-दर्शन का कार्य विशुद्ध नीतिनियम का निर्णय करना है, यदि वह इसको पूरा न कर सके और जनसाधारण में चालू बात को ही नीति का नियम बना दे तो वह निष्प्रयोजन और निष्फल है। उच्च स्वार्थ सामान्य मनुष्यों का मार्ग है, यह आधिभौतिक-सुख-वादी भी स्वीकार करते हैं, फिर इसी पर नीतिनियमों का निर्धारण करना उत्तम बात तो कही नहीं जा सकती। साधारण लोगों की धारणा भी तो यही है कि निष्कलङ्क नीति और सत्पुरुषों के आचरण का ही अनुसरण करना चाहिए। श्रेष्ठ और सत्पुरुषों के आचरण के लिये भी जनसाधारण का मार्ग प्रशस्त अङ्ग नहीं बन सकता। वे इसे किसी भी अवस्था में अपने आचरण का अंचल नहीं बना सकते। यह मार्ग काम चलाऊ तो है परन्तु नीति का तत्व नहीं हो सकता। नीतिनिर्धारण में सामान्यजनों के मार्ग से ऊपर उठकर सत्पुरुषों के उपकारादि आचरणों का भी अनुसरण परमावश्यक है।

आधिभौतिक पन्थियों का एक वर्ग और भी है जो कुछ आगे बढ़ता है। वह तोड़ मरोड़ कर अपनी दृष्टि से परोपकार पर भी बल देता है। नीतिनिर्धारण में वह इस तत्व का अधिकांश लोगों का समावेश करता है और इसीलिये पूर्वों की अपेक्षा अधिक सुखवाद भी सात्विक कहा जा सकता है। वह चातुरी से नीति निर्धारण का अपने पक्ष को सिद्ध करने का प्रयत्न करता है मार्ग नहीं है परन्तु विचारवान् को उसमें भी अधूरापन ही दृष्टिगत होता है। वह यह मानता है कि एक ही मनुष्य के सुख को न देखकर सारी मनुष्यजाति के बाह्य सुख के तारतम्य को देखकर ही नैतिक कार्य अकार्य का निर्णय होना चाहिए। परन्तु एक ही समय में एक ही कृत्य से संसार के सभी मानवों का सुखी होना असंभव है, एक ही बात सबको हितावह हो भी नहीं सकती अतः “सब लोगो का सुख” इन शब्दों का अर्थ

अधिकांश लोगो का अधिक सुख करना चाहिए। सरांशतः जिसमें अधिकांश लोगो को अधिक सुख हो, उसी को नीति की दृष्टि से उचित और ग्राह्य मानना चाहिए और ऐसा ही आचरण करना इस संसार में मनुष्य का परम कर्त्तव्य है। यद्यपि इस वर्ग के व्यक्तियों की ये बातें ऊपर से बहुत अच्छी दिखलाई पड़ती है। परन्तु आन्तरिक विवेचन से इनका अंचल भी साग्भूत नहीं प्रतीत होता। संतजनों और महात्माओं की विभूतियां परोपकार और केवल जगत् के कल्याण के लिये होती हैं, इसमें कोई संदेह नहीं, वे होते ही हैं सब प्राणियों के हित में रत। जिससे प्राणियों का अत्यन्त हित हो वह सत्य है, यह भी सिद्धान्ततः मान्य है, परन्तु इन ज्ञानीजनों के इस बाह्य व्यवहार और आचरण के बाह्य लक्षण को समझकर किसी किकर्त्तव्यविमूढ़ावस्था में कर्त्तव्याकर्त्तव्य का निर्णय कर स्थूल दृष्टि से उस तत्व का उपयोग करना एक बात है और अन्य अंचलों तथा अन्तःपरिस्थितियों का बिना विचार किये इसी को नीतितत्व का सर्वस्व मानकर कर्त्तव्यमीमांसा का भव्य प्रासाद खड़ा करना दूसरी वस्तु है।

यह ठीक है कि नीतिनिर्धारण में सर्वभूतहित का ध्यान रहना चाहिए; परन्तु यदि सर्वभूतहित का अर्थ अधिकांश लोगों का अधिक सुख मानकर कार्याकार्य का निर्णय कर लिया जाय करे तो अनेक ऐसी जटिल समस्याएँ मार्ग में उपस्थित होगी जिनका निवारण करना असंभव होगा। प्रथम तो यही निर्णय करना कठिन है कि सारे भूतों का हित अथवा अधिकांश लोगों का अधिक सुख है क्या ? और किसमें ? यदि किसी तरह अधिकांश लोगो के अधिक सुख को मानदण्ड मानकर आगे बढ़ा भी जावे तो ऐसा करने में कोई तत्व नहीं दिखाई पड़ता। वर्तमान कोरिया के युद्ध को ही लीजिये, इसमें चीन और अमेरिका जैसी दो शक्तियों का प्रत्यक्ष हाथ है। चीन की जनसंख्या कोरिया और विशेषतः दक्षिण कोरिया

के लोगों से बहुत अधिक है। यदि दक्षिण कोरिया का क्षेत्र किसी भांति उत्तर कोरिया के लोगों के पक्ष में युद्ध करने के पुरस्कार स्वरूप चीन को मिल जावे तो निश्चित ही वह चीन के अधिकांश लोगों के अधिक सुख का साधन होगा। परन्तु अधिकांश चीनियों के अधिक सुख के हेतु से दक्षिणी कोरिया को उसे समर्पण कर दिया जावे और वहां के लोगों को परतंत्र बना दिया जावे यह किसी भी प्रकार उचित और न्याय्य नहीं कहा जा सकता। गमायण का युद्ध भारत में एक स्त्री के अपहरण पर लड़ा गया था। उसमें लंका के अधिकांश लोगों के अधिक सुख को न देखकर एक स्त्री के लिये उन्हें बरबाद कर दिया गया। महाभारत युद्ध को लीजिये तो पूर्वोक्त सिद्धान्त और भी असार दिखलाई पड़ेगा। पांडवों के पक्ष में केवल सात अक्षौहिणी सेनाएं थीं और कौरवों के पक्ष में ग्यारह अक्षौहिणियां थीं। यदि पाण्डवों की हार हुई होती तो कौरवों का अधिक सुख होता, लेकिन इसी युक्ति पर पाण्डवों के पक्ष को अन्याय्य और अनुचित नहीं माना जा सकता। परिस्थियां समय समय पर भिन्न भिन्न रूप में उपस्थित होती रहती हैं। यदि ऐसी अनेक परिस्थितियों में केवल संख्या के आधार पर निर्णय कर लिया जावे तो महती भूल होगी। लाखों दुर्जनों के सुखों की अपेक्षा एक ही सज्जन का सुख अधिक महत्व रखता है। लाखों दुर्जनों का जिसमें हित हो उस कर्म की अपेक्षा एक सज्जन को जिसमें सुख हो वह कर्म अधिक संगत और न्याय है तथा ऐसा मान लेने पर अधिकांश लोगों के अधिक सुख वाला मानदण्ड विल्कुल ही खोखला हो जाता है। अतः यह मन्तव्यभूत बात है कि जनसंख्या की न्यूनाधिकता का नीति निर्धारण के साथ कोई विशेष तात्त्विक सम्बन्ध नहीं। किसी समय जो बात साधारण समझ के लोगों को सुखदायी मालूम पड़ती है, वही बात एक दूरदर्शी व्यक्ति को परिणाम में सबके लिये हानिप्रद दिखलायी पड़ती है। ऐसी परिस्थिति समझ

आती है कि अधिक लोगों का अधिक सुख किसमें है ? कौन उसका निर्णय करे ? और कैसे करे ? साधारण अवस्थाओं में इसके निर्णय का भार उन्हीं लोगों पर डाल दिया जाता है, जिनके सम्बन्ध में सुख दुःख का प्रश्न उपस्थित है। उनकी उस अवस्था में यह निर्दोष शक्ति नहीं रहती कि वे इसका निर्णय कर सकें। वे इस बात के निर्णय में असमर्थ पाये जाते हैं कि उनका अधिक सुख किसमें है। अधिक लोगों के अधिक सुख का अस्व नीतिनिर्णय विषय में यदि साधारण व्यक्ति के हाथ में दे दिया जावे तो परिणाम भी भयंकर ही होगा। बन्दर को शराब पिलाकर, बिच्छू के डंक से दष्ट करके पुनः उसमें भूत का संचार कर देने पर जो परिणाम होता है वही सर्वसाधारण के हाथ में नीति-निर्णय में “अधिकांश लोगों का अधिक सुख” का हथियार देने से होगा।

महात्मा गांधी की निर्मम हत्या करने वाले हत्यारे ने भी तो देशसेवा और जातिसेवा का नाम लेकर ही इस नैर्घृण्यपूर्ण कार्य को किया था। लेकिन उतने मात्र से ही उसके जघन्य कर्म को नीतियुक्त प्रशस्त नहीं माना जा सकेगा। नीतिनिर्धारण का तत्व कितना ही शुद्ध और सत्य क्यों न हो, उसके उपयोग के अधिकारी कौन है और वे उसका उपयोग कब और कैसे करते हैं ? इत्यादि बातों की मर्यादा का निर्धारण भी उसी तत्व के साथ होना चाहिए। अन्यथा अनर्थ की संभावना पदे पदे बनी रहेगी। इस पूर्वोक्त पक्ष में इन बातों का विचार नहीं है, यह एक बड़ा भारी दोष है।

चूंकि न केवल संख्या की दृष्टि से नीति का उचित निर्णय हो सकता है और इन बात का निश्चय करने का कोई बाह्य साधन ही है कि अधिकांश लोगो का अधिक सुख किसमें है, अतः इस पक्ष में कोई सारतत्व नहीं दिखलाया पड़ता कि अधिकांश लोगों का अधिक सुख, जिसमें हो वही कर्त्तव्य है। इसके अतिरिक्त एक और भी आक्षेप इस मत में यह खड़ा होता है कि इस मत वाले किसी

कार्य के केवल बाह्यपरिणाम से ही उसके न्याय्य अथवा अन्याय्य होने का निर्णय करते हैं। वस्तुतः केवल उसके बाह्य परिणामों से किसी वस्तु की औचित्य अनौचित्य का निर्णय नहीं किया जा सकता। मनुष्य यन्त्र नहीं है कि बाह्य परिणामों से उसके कार्यों की अच्छाई या बुराई का निर्णय हो जावे। एक घड़ी अथवा टेली-प्रिन्टर को ठीक ठीक चलता और कार्य करता देख कर हम यह कह देते हैं कि यह अच्छा है और न चलते हुए कहते हैं कि यह खराब है। परन्तु मनुष्य में यह नियम नहीं घटता। वह घड़ी और टेली-प्रिन्टर के समान नहीं कि बाह्य कार्यों से उसका अन्तः जाना जा सके। मनुष्य के प्रत्येक कर्म के विषय में भी इसी प्रकार बाह्य परिणामों से औचित्य तथा अनौचित्य का निर्णय किया जाना संभव नहीं। यह वास्तविक है कि सभी सत्पुरुष जगत् के कल्याणार्थे प्रयत्न करते हैं परन्तु इससे यह परिणाम नहीं निकाला जा सकता कि जो कोई लोक कल्याण के लिये कर्म करता है वह प्रत्येक साधु ही है। मनुष्य हृदययुक्त है और यन्त्र हृदयहीन है। मनुष्य के प्रत्येक कार्य में हृदय की छाप है अतः उसका टटोलना और जानना उसके प्रत्येक कर्म के समझने के लिये आवश्यक है। मनुष्य के कर्मों का निर्णय करते हुए बाहरी परिणाम ही नहीं देखना चाहिए वल्कि उसका इसके करने में अन्तःकरण कैसा है, यह भी विचारना चाहिए।

निष्कर्षतः कोई कार्य प्रशस्त है या अप्रशस्त है, धर्म है अथवा अधर्म है, नीति का है अथवा अननीति का है, इत्यादि बातों का वास्तविक निर्णय उस कार्य के बाहरी परिणाममात्र एवं अधिकांश लोगों को अधिक सुख देगा या नहीं इतने से ही नहीं किया जा सकता। उसी के साथ साथ उसके कर्त्ता की बुद्धि, वासना, हेतु और मंशा को भी देखना पड़ेगा। कल्पना कीजिये कि कोई व्यक्ति किसी स्थान पर एक ऐसा कारखाना खोलना चाहता है जिसमें हजारों आदमी कार्य करेंगे और बहुत से लोगो का उससे हित

होगा। कर्मचारी उसके लिये अनुमति नहीं देते। वह किसी बड़े अधिकारी को घूस देकर कारखाने की स्वीकृति ले लेता है और चालू करता है। कारखाना खुल गया, इससे अधिक लोगों को सुख भी है परन्तु इससे घूस देना न्याय्य नहीं समझा जावेगा। घूस देकर उसने समाज में एक दुर्गुण का प्रसार किया है वह हर अवस्था में अनुचित ही है। दो व्यक्ति दान करते हैं, दोनों के दान कर्मों का बाहरी परिणाम समान है, फिर भी दोनों की बुद्धि में महान् अन्तर है। एक ने निष्काम बुद्धि से किया और दूसरे ने कीर्त्ति आदि फल की आशा से। एक घातक आदमी भी किसी की आंख को निकाल लेता है और एक डॉक्टर भी, दोनों कर्मों का बाह्य परिणाम एक सा है; परन्तु दोनों की भावना में अन्तर है। घातक ने हानि पहुँचाने के लिये ऐसा किया और डॉक्टर की भावना लाभ पहुँचाने की है। एक व्यक्ति किसी राज्यकर्मचारी की याचना पर एक लाख रुपया किसी धर्म कार्य के लिये देता है। दूसरा न्यून सामर्थ्यवान् सौ रुपये ही देता है। बाह्य परिणाम से और अधिक लोगों के अधिक सुख के नियम से कर्मों में अन्तर है; परन्तु दोनों की नैतिकता एक जैसी ही है। एक छोटा बच्चा मां के ऊपर लात मारता है, खेलते हुए उसके शरीर पर भी टट्टी और पेशाब कर देता है, यदि एक सयाना लड़का भी अपनी मां के साथ ऐसा ही बर्ते तो बाह्य परिणाम में दोनों कर्म समान होंगे परन्तु नीति की दृष्टि से दोनों में भेद है। लाखों का दान करने वाले और केवल बीस रुपयों का दान करने वाले में नैतिक भेद नहीं जब कि अधिक लोगों के अधिक सुख की कसौटी से उनमें भेद दिखलाई पड़ता है। दान में भी देश काल और पात्र को देखकर जो दान किया जाता है वही ठीक है। देश काल और पात्र भेद से भी दान में अन्तर आता है जब कि बाह्य परिणाम की दृष्टि से उनमें अन्तर नहीं। एक व्यक्ति भूख से मर रहा है, उसको रोटी देना उस दान से अधिक महत्व का

है जो ईंटों की दीवारों के बनाने में दिया जाता है। अमीर के लक्ष के दान से गरीब का सौ दान अधिक महत्वपूर्ण है, जिस प्रकार नीतिनिर्धारण में संख्या की अपेक्षा नहीं है उसी प्रकार सुख की मात्रा की भी अपेक्षा नहीं।

अधिकांश लोगों के अधिक सुख की कसौटी पर नीतिमत्ता को कसने पर उसमें एक बड़ा दोष यह भी है कि कर्त्ता के मन के भाव और हेतु पर उसमें ध्यान नहीं दिया जाता। यह विचार है परमावश्यक। मनुष्य के कार्य का बहुत कुछ उसके अन्तःकरण पर निर्भर है। कई लोगों के बाह्य कर्मों को देखकर समझा जाता है कि वे महात्मा होंगे परन्तु उनकी आन्तरिक स्थिति वैसी नहीं। साधुओं के वेश में गुप्तचर भी होते हैं, दोनों का बाह्य लक्षण यद्यपि एक है फिर भी वास्तविक स्थिति में महान् अन्तर है। अकिञ्चन का मुट्ठी भर चावल धनी के मनों अन्न दान से अधिक महत्व और नैतिक मूल्य रखता है। यह तो लोक में देखा जाता है कि विधान निर्माण करने वाली सभायें अनेक व्यक्तियों से निर्मित होती हैं और वे जो विधान बनाती हैं वह लगभग अधिकांश लोगों के सुख के लिये ही होता है; परन्तु इतने मात्र ही से किसी विधान के न्याय्य होने का विचार और निर्णय न किया जावे, समुचित नहीं। यह देखना भी तो आवश्यक है कि विधान निर्माता सदस्यों का उस समय अन्तःकरण कैसा था। किसी व्यक्ति की हत्या करना अवैध है परन्तु दो हत्याओं में अन्तर हो सकता है। एक हत्या निर्मम की गई और दूसरी अपनी रक्षा में की गयी। केवल मौत के परिणाम को देखकर दोनों एक नहीं कही जा सकती हैं। एक सेवक अपने मालिक के पैसों में से कुछ पैसे ले लेता है, उसका यह कर्म चोरी का है, और विधान से उसे पुलिस हवाले किया जा सकता है परन्तु मालिक को स्त्री और माता भी उसके रूपों में से कुछ यदि रख लें तो उसे भेद खुलने पर मितव्ययता कहा जावेगा। क्योंकि

उनका उद्देश्य पैसा बचाकर रखना है और समय आने पर अपने बच्चों के कार्य में व्यय करने का है। इसलिये कोई भी विधान इस लिये उचित नहीं कहा जा सकता कि उसे बहुत से लोगों ने बनाया है और बहुतों के सुख के लिये बनाया है।

इन्हीं न्यूनताओं को देखकर भारतीय दार्शनिकों ने नीति के तत्त्व का विचार करते हुए बाह्य बातों के अतिरिक्त कर्त्ता की शुद्ध बुद्धि और मनोभाव पर भी बल दिया है। उन्होंने मानव की मानसिक गतियों का विश्लेषण करके सात्विक, राजस् और तामस भेद किये हैं। इन भेदों के कारण कर्म के बाह्य परिणामों में समानता दिखलाई पड़ते हुए भी महान् भेद हो जाते हैं। पाश्चात्य विद्वानों में काण्ट ने नीति के विवेचन का प्रारम्भ कर्म के बाह्य और दृश्य परिणामों के तारतम्य को गौण मानकर कर्त्ता की शुद्ध बुद्धि से ही किया है। ह्यूम ने स्पष्टतया स्वीकार किया है कि जब मनुष्य का कर्म ही उसके शाल का द्योतक है और वही लोगों में आचार का दर्शक भी माना जाता है तब केवल बाह्य परिणामों से ही उस कर्म को प्रशंसनीय या गर्ह्य मान लेना संभव नहीं। मिलने भी यद्यपि यह स्वीकार किया है कि किसी कर्म की नीतिमत्ता कर्त्ता के भाव अथवा बुद्धि पर पूर्णतया अवलम्बित रहती है परन्तु उन्होंने अपने पक्ष की सिद्धि के लिये यह हठवादिता भी दिखलायी है कि जब तक बाह्य कर्मों में कोई भेद नहीं होता तब तक कर्म की नीतिमत्ता में कोई अन्तर नहीं आता, चाहे कर्त्ता के मन में उस कर्म के करने की भावना कुछ भी हो। मिल की यह युक्ति सर्वथा गलत है और ग्रीन आदि ने इसे निर्मूल बतलाया है और इसका विवेचन ऊपर किया भी जा चुका है कि दो कर्मों के समान होने पर भी भावभेद से उनमें भेद हो जाता है। कर्मों के सात्विक, राजस् और तामस् भेद मानने का कारण भी यही है। जो कुछ भी हो यह तो मानना पड़ेगा कि आधिभौतिक सुखवादियों का माना हुआ यह परोपकार

वाला पक्ष भी नीतिनिर्धारण में योग्य नहीं। इसलिये इस नीति निर्णय में अपूर्ण है क्योंकि इसमें यह महान् दोष है कि यह कर्त्ता की वृद्धि या भाव का कोई विचार नहीं करता।

इसके साथ ही दूसरा दोष और भी प्रबल हो जाता है जब यह मत इस बात को मान लेता है नीति का निर्णय कर्मों के बाह्य परिणाम के अनुसार ही होना चाहिये। इस मत के पास इस प्रश्न का भी कोई समाधान नहीं है कि स्वार्थ की अपेक्षा परार्थ अथवा परोपकार क्यों और कैसे श्रेष्ठ है। इसका विचार न करके ये लोग केवल परार्थ को सत्य मानकर चलते जाते हैं परिणाम यह होता है कि परार्थ की अपेक्षा स्वार्थ की अभिवृद्धि हो जाती है। जब ये लोग यह भी मानते हैं कि स्वार्थ और परार्थ मनुष्य में दोनों ही स्वभाव से हैं तो प्रश्न होता है कि कोई स्वार्थ की अपेक्षा लोगों के सुख को महत्वपूर्ण क्यों समझे? यह समाधान तो इस प्रश्न का सन्तोषप्रद हो नहीं सकता कि वह अधिकांश लोगों के अधिक सुख को देखकर ऐसा करे, क्योंकि मूल प्रश्न ही यह है कि कोई अधिकांश लोगों के अधिक सुख के यत्न क्यों करे? यह ठीक है कि परार्थ में स्वार्थ भी सन्निहित रहता है इसलिये दोनों का कोई विरोध नहीं खड़ा होता, परन्तु जिस समय विरोध खड़ा हो जावे उस समय प्रश्न क्यों का त्यों बना रहता है। एतत्पक्षीय स्वार्थ-परार्थ में विरोध खड़े होने पर परार्थ को महत्व देते हैं परन्तु परार्थ कोई स्वार्थ को त्याग कर भी क्यों करे इसका समाधान इनके पास नहीं है। इस न्यूनता को देख कई आधिभौतिकवादी विद्वान भी ऐसा ही अनुभव करते हैं। एक विद्वान् ने तो इस पर बहुत ही विवेचन किया है। उसने क्षुद्र जन्तुओं से लेकर मनुष्य तक सब प्राणियों की प्रवृत्तियों की परीक्षा का निश्चय किया है कि इन सब में यही गुण अधिकाधिक बढ़ता और प्रकट होता चला आ रहा है कि ये स्वयं अपने ही समान अपनी सन्तानों और जातियों की रक्षा करते हैं और किसी को दुःख न

देते हुए अपने बन्धुओं को यथासंभव सहायता करते हैं। यह प्रवृत्ति वास्तव में सजीवसृष्टि के आचरण का अंग है और इससे यह भावना दृढ़ होती है कि प्राणियों में परम्पर सहायता का गुण प्रधान नियम है। यह देखा जाता है कि लघु कीट भी अपनी सन्तानों के पालन-पोषण के लिये स्वार्थ त्याग करने में प्रसन्न हुआ करते हैं। यही स्वार्थ त्याग का गुण बढ़ते बढ़ते मनुष्य जाति के असभ्य और जंगली समाज में भी इस रूप में पाया जाता है कि लोग न केवल अपनी सन्तानों की रक्षा करने में अपितु अपने जाति भाइयों की सहायता करने में भी सहर्ष प्रवृत्त हो जाते हैं। जब इन प्राणियों की यह स्थिति है तो मनुष्य का तो कहना ही क्या? वह तो सृष्टि-कुल चूड़ामणि है। स्वार्थ को छोड़कर परार्थ में सुख मानते हुए उसे स्वार्थ परार्थ के विरोध का समूलोच्छेद करने में लगे रहना चाहिए। बस इसी में मानव-जीवन की इतिकर्तव्यता है। आधिभौतिक विद्वानों का यह युक्तिवाद है जो पूर्वोक्त प्रश्न के समाधान में वे प्रयोग करते हैं। भर्तृहरि ने कहा है कि दूसरे के उपकार को ही अपना स्वार्थ मानने वाला मनुष्य सज्जनों में अग्रगण्य है। अधिक लोगों का अधिक सुख जिसमें हो वह क्यों किया जावे, इसका समाधान इस युक्तिवाद के अनुसार यह हुआ कि यह तो मनुष्य स्वभाव ही है। अर्थात् अपने स्वार्थ को छोड़कर परार्थ को सिद्ध करना मनुष्य की मनुष्यता ही है। इसके अतिरिक्त इस पक्ष के पास और कोई समाधान नहीं। परोपकार का पक्ष नीतिमत्ता के निर्धारण में एक-देशीय है अतः कुछ आधिभौतिक विद्वानों ने यहां आकर मनुष्यत्व का सहारा लिया।

मनुष्यत्व को नीतिमत्ता का मापदण्ड मानने पर प्रश्न भी उठ खड़ा होता है कि वह मनुष्यत्व क्या वस्तु है।

मनुष्यत्व और
नीतिमत्ता

क्या मनुष्यत्व वास्तव में वैसा ही है जैसा आधि-भौतिक विद्वान् मानते हैं। यदि नहीं तो फिर

उन्हे एतत्सम्बन्धी विचार को अधूरा समझकर वास्तविक तत्व पर पहुँचना पड़ेगा जिससे कि नीतिमत्ता का निधारण हो सके। अपने स्वार्थ को छोड़ कर अधिक लोगों के अधिक सुख के कार्य को कोई क्यों करे ? इस उत्तर के लिये आधिभौतिक तत्वज्ञ 'मनुष्यत्व' का सहारा तो लेते हैं, परन्तु उसका मनुष्यत्व भी प्रत्यक्षदृश्य ही है। वे परोपकारधर्म की अभिवृद्धि का समावेश तो मनुष्यत्व में करते हैं; परन्तु इसके साथी अन्य धर्मों को उसी प्रकार उसमें नहीं देखते हैं। इसलिये यह प्रश्न उन पर उठता है कि क्या मनुष्यों में केवल बुद्धि का ही उत्कर्ष हुआ ? अथवा इसी के साथ उनमें स्वार्थ, बुद्धि-दया, उदारता, दूरदृष्टि, तर्क, शूरता, धृति, क्षमा तथा इन्द्रियनिग्रह आदि अन्य सद्गुणों की भी वृद्धि हुई। इस पर जब तत्त्वतः विचार किया जाता है तो पता चलता है कि स्वसन्तान के पालन और परस्पर सहायता की वृत्ति का समुत्कर्ष अन्य प्राणियों में भले ही पाया जावे, परन्तु इसके अतिरिक्त अन्य गुणों का भी उत्कर्ष मनुष्यों में अन्य सजीव प्राणियों की अपेक्षा हुआ ही है। तत्त्वतः इन सभी सद्गुणों के संघात अथवा समुदाय का नाम मनुष्यत्व एवं मानवता है। इस प्रकार विचार से यह ज्ञात हुआ कि परोपकार से भी मनुष्यत्व का दर्जा कहीं ऊँचा है। अतः नीतिनिधारण परोपकार की दृष्टि से ही नहीं करना चाहिये बल्कि मनुष्यत्व की दृष्टि से होना और वह भी मनुष्य में अन्य प्राणियों की अपेक्षा जिन गुणों का उत्कर्ष है उनको दृष्टि में रखकर। केवल परोपकार करना ही नीति-मत्ता का परम तत्व है, ऐसा न कहकर यह मानना चाहिए कि जो कर्म मनुष्यों के मनुष्यत्व को शोभा दे अथवा मानवता जिसे उचित समझे एवं जिससे मानवता की वृद्धि हो वही सत्कर्म, सदाचार अथवा नीतिधर्म है।

मानवता की इस अत्यन्त व्यापकदृष्टि को स्वीकार कर लेने पर अधिकांश लोगों का अधिक सुख उसका एक लघु भाग हो जाता

है। मानवता और मनुष्यत्व क्या है इस पर भी सूक्ष्म विचार किये बिना समस्या का समाधान नहीं हो सकता। मनुष्यता के स्वरूप का विचार करते हुए उसमें विद्यमान—स्वार्थ-बुद्धि, दया, उदारता, दूरदृष्टि, तर्क, सूरत्व, वृत्ति, क्षमा और इन्द्रियनिग्रह आदि पूर्वोक्त सभी गुण सामने आ जाते हैं। कई नीतिशास्त्र का विवेचन करने वाले इस समुदायात्मक मनुष्यधर्म को ही आत्मा कह दिया करते हैं। मनुष्यता वास्तव में पूर्वोक्त धर्मों में है और ये धर्म किसी आश्रय विशेष के बिना रह नहीं सकते। स्वार्थ, तर्क, उदारता आदि धर्म किसी जड़ और ज्ञानशून्य पदार्थ के धर्म तो बन नहीं सकते और न उसमें दया, परोपकार, दूरदर्शिता और नियमनात्मक वृत्ति ही हो सकती है। इनका अधिष्ठान तो कोई ज्ञानवान् चेतन ही हो सकता है और वह भी स्थायी और नित्य। अस्थायी तत्व में नित्य नीतिमत्ता के बीज, भूतपूर्व कथित धर्म ठीक नहीं घट सकते हैं। बिना ज्ञान के तर्क की स्थिति नहीं हो सकती और ज्ञान अनित्य का धर्म नहीं। अनित्य का धर्म मानने पर ज्ञान की समस्त समस्याओं का संसार में समाधान नहीं हो सकता है। दया को ही लीजिए, यह अहिंसा और परोपकार धर्म की उपस्थापिका है। यदि यह शरीर आदि किसी अस्थायी वस्तु का धर्म माना जावे तो प्रश्न उठेगा कि इसके वर्तने की आवश्यकता ही क्या? क्योंकि अस्थायी वस्तु शाश्वत तो है नहीं फिर इस भले बुरे का उत्तरदायी कौन होगा? यदि नीति धर्म के सारे नियम शरीर के साथ ही समाप्त होने वाले हैं, बाद में उनका कोई उत्तरदायित्व अथवा उनके भले बुरे परिणामों के प्रभाव की कोई स्थिर वस्तु नहीं तो फिर इनके मानने की आवश्यकता ही क्या है। अतः यह मानना पड़ेगा कि नीतिधर्म के उत्तरदायी को नित्य होना चाहिए। यदि इन मनुष्यगत धर्मों को नित्य वस्तु का धर्म न माना जावे तो नीतिमत्ता के नियम भी अस्थायी और अनित्य होंगे। वे क्षण क्षण में बदलते रहेंगे। परन्तु नीति के अहिंसा सत्य आदि धर्मों की ऐसी स्थिति

नहीं। वे नित्य और शाश्वत माने गये हैं। इसलिये भी नीति धर्म के बीजभूत धर्मों के आश्रय मनुष्यत्व के मूल तत्व को स्थिर और नित्य मानना चाहिए। यह नित्यतत्व आत्मा है, जो शरीर, इन्द्रिय और अन्तःकरण आदि के साथ मिलकर पूर्वोक्त धर्मों को धारण करता हुआ मनुष्यत्व अथवा मानवता का रूप धारण कर रहा है। शरीरेन्द्रिय और अन्तःकरण परिवर्तनशील और विनाशी है। आत्मा अविनाशी और नित्य है। नीतिमत्ता का निर्धारण करते समय केवल शरीर, इन्द्रिय और मन के सुख को लेकर परिणाम नहीं निकालना चाहिये बल्कि मनुष्यत्व के महान् तत्व नित्य आत्मा के सुख आदि का विचार भी ध्यान में रखना चाहिए। शरीरेन्द्रिय आदि का सम्वन्ध केवल इसी प्रत्यक्ष लोक से ही है अतः उनके सुख पर निर्धारित नीति धर्म एकदेशीय ठहरेगा। आत्मतत्व नित्य है, उसका सम्वन्ध ऐहिक और आमुष्मिक जीवन तथा उद्देश्य से भी है। अतः इन सभी बातों का विचार करना आवश्यक है। यदि आध्यात्मिक दृष्टि से विचार करने वालों की भांति ही आधिभौतिक पंडित मनुष्यत्व के विशुद्ध तत्व इस आत्मतत्व को मानकर नीति का निर्णय करते तो यह महान् दोष जो उनके नीतिमीमांसाशास्त्र में देखा जाता है, न रहता। चाहे जो कुछ भी हां इतने विवेचन से हम इस परिणाम पर तो पहुँच ही गये कि आधिभौतिक सुखवादी स्वार्थ, भावी स्वार्थ, उच्च स्वार्थ और परोपकार के सापानों को लांघते हुए अन्त में मनुष्यता पर आ पहुँचते हैं। अन्तर केवल यही रह जाता है कि वे मनुष्यत्व के विषय में भी प्रायः सब लोगों के वाह्य सुख की ही कल्पना को प्रधानता देते हैं। इस अन्तर के कारण ही उनके पक्ष में पुनः दोष खड़ा हो जाता है वह दोष यह है कि वे वाञ्छित सुख की अपेक्षा अन्तः-सुख और अन्तःशुद्धि को कुछ महत्व नहीं देते और न इनका विचार ही करते हैं। यह मान भी लिया जावे कि मनुष्य का सारा प्रयत्न सुखप्राप्ति और दुःखनिवारण के लिये है तथापि जब तक यह न

निर्णीत हो जावे कि सुख किसमें है—सांसारिक विषय भोग में ही, अथवा और किसी में—तब तक कोई भी आधिभौतिक पक्ष ग्राह्य नहीं हो सकता ।

आधिभौतिक पण्डित भी इस पक्ष को स्वीकार करते हैं कि शारीरिक सुख से मानसिक सुख की महत्ता अधिक है । एक मनुष्य के समस्त पशु को प्राप्त होने वाले सारे सुखों को रखते हुए यदि पूछा जावे कि क्या वह पशु होने को तैयार है तो स्पष्ट नकार में ही उत्तर मिलेगा । ज्ञानीजनों को तो इस बात के कहने की आवश्यकता ही नहीं कि तत्त्वज्ञान के गूढ़ रहस्यों के मनन से बुद्धि में जो प्रसन्नता होती है वह बाह्य संपत्ति और सुखों से सर्वथा कई गुणा योग्यता वाली है । बुद्धि सुख के समस्त बाह्य सुख तुच्छ पड़ जाते हैं । इसके अतिरिक्त यह भी सोचने की बात है कि लोक में मनुष्य जो कुछ किया करते हैं वह बाह्य सुख को उद्देश्य मान कर उसी के लिये ही नहीं किया करते बाह्य सुखों की वात्ता ही क्या, अवसर आने पर लोग जीवन की भी परवाह नहीं करते और सत्य आदि नीति-नियमों की योग्यता को जीवन से अधिक समझकर जीवन त्याग में भी तत्पर हो जाते हैं । नीतिधर्मों के पालन में बाह्य सुख को प्रधानता न देकर उससे मनोनिग्रह को करने में ही मनुष्य का मनुष्यत्व है । नीति के धर्मों की पालना में बाह्य सुख की लोलुपता का परित्याग कर उससे मन का निग्रह करना चाहिए । मनोनिग्रह मनुष्यता का एक उत्तम तत्व है । यही कारण है कि अध्यात्मविद्या के जिज्ञासु पुत्र, कलत्र, धनधान्य आदि को क्षणिक समझ कर उससे विरक्त रहने में ही श्रेय मानते हैं । संसार के सभी सुखों को ऐसे व्यक्ति प्रिय समझकर श्रेय आत्मसुख को ही उसकी अपेक्षा चुनते हैं । जो मनुष्य यथार्थतः बुद्धिमान् होता है वह प्रिय की अपेक्षा श्रेय को अधिक पसन्द करता है । जिसकी बुद्धि मन्द होती है उसको आत्मकल्याण की अपेक्षा प्रिय अर्थात् बाह्य इन्द्रिय-गम्य विषय सुख

ही अधिक अच्छा लगता है। वह इस ऐहिक सुख को ही परम उद्देश्य समझता है और जो कुछ करता है वह इस अपने बाह्य आधिभौतिक सुख ही के लिये अथवा दुःखों को दूर करने के लिये ही करता है।

हम ऊपर कह आये हैं कि बाह्य सुखों की अपेक्षा बुद्धिगम्य अन्तः आध्यात्मिक सुख ही स्थायी और श्रेष्ठ है। विषयसुख अनित्य है। यह दशा नीतिधर्म की नहीं देखी जाती। सत्य आदि धर्म बाह्य उपाधियों और सुख दुःख पर नहीं आधारित हैं। वे सर्वदा सब अवसरों पर कार्य में एक समान उपयोगी हो सकते हैं। यही कारण है कि वे नित्य माने जाते हैं। यह नित्यता नीतिधर्मों में कहाँ से आयी और कैसे आयी—अर्थात् इसका प्रधान कारण क्या है? इन प्रश्नों का समाधान पूर्व दिखलाये गये आधिभौतिकवाद से सर्वथा असम्भव है। यदि बाह्य सृष्टि के सुखदुःखों के अवलोकन से कुछ सिद्धान्त निकाला जावे तो सब सुख दुःखों के स्वभावतः अनित्य होने से उनके अधूरे आधार पर बने हुए नीतिसिद्धान्त भी वैसे ही अनित्य होने और ऐसी परिस्थिति में सुख दुःखों की कुछ परवाह न भी करके सत्य अथवा परार्थ के लिये जीवनोत्सर्ग करने की जो सत्यादि धर्मों की त्रिकालाबाध स्थिति अथवा नित्यता है वह अधिकांश लोगों के अधिक सुख के नियम से सिद्ध न हो सकेगी। भारतीय ऋषियों ने इस गूढ़ तत्त्व को समझा था और स्पष्ट शब्दों में व्यास ने (महाभारत स्व. ५। ६०; उ० : ९। १२। १३) में घोषित किया कि सुख दुःख अनित्य हैं, परन्तु धर्म (नीतिनियम) नित्य हैं। इसलिये सुख की इच्छा से, भय से, लोभ से अथवा मृत्यु के संकट आने पर भी धर्म को कभी नहीं छोड़ना चाहिए। यह धर्म का आधार जीव नित्य है और सुख दुःख आदि बाह्य विषय अनित्य हैं। भृगुहरि ने भी कुछ इसी से मिलती जुलती बात कही है। उनके अनुसार कोई निन्दा अथवा स्तुति क्यों न करे, धन रहे अथवा चला जावे, आज

ही तब समस्त उपस्थित हो या कालान्तर से आवे परन्तु धीरे और ज्ञानीजन न्यायमार्ग से विचलित नहीं होते।

इस प्रकार आधिभौतिकवादियों के नीतिनिर्माणविषयक मान-दण्ड का विवेचन कर यद्यपि शाश्वत नीतिधर्म के निर्णय का वास्त-

विक तत्त्व स्थापित किया गया परन्तु कुछ थोड़ी-

सुख की अपेक्षा दुःख सी अधे सच्चाइयां इनवादियों की और भी अधिक है हैं जिनका निराकरण भी परमावश्यक है।

6(5)

उनका भी थोड़ा सा विचार किया जाता है।

आधिभौतिक सुखवादी बाह्य सुख पर ही सारा बल देते हैं और समझते हैं कि नीतिनिर्धारण में यह एकमात्र निर्दोष मार्ग है परन्तु वे संसार की वास्तविक स्थिति का विचार नहीं करते।

संसार जहां कर्मभूमि है वहां इसमें सुख और दुःख दोनों हैं केवल सुख मिलना इसमें असम्भव है। फिर दुःख को भी देख कर

विचार करना चाहिए। दुःख सदा के लिये संसार से नष्ट हो जावे

और सुख ही सुख मिलता रहे यदि यह बात संसार में ठीक उतरती

होती तो आधिभौतिकवादियों की गाड़ी कुछ आगे चल सकती थी

परन्तु अनुभव इसके विपरीत है। संसार में सुख दुःख दोनों हैं

और सुख की अपेक्षा दुःख का बाहुल्य है। यदि इस बात की गह-

राई में बैठने का यत्न किया जावे कि यहां पर सुख अधिक है अथवा

दुःख तो मानना पड़ेगा कि दुःख अधिक है। जिस सुख को हम

सुख कहते हैं वह भी दुःख से भरा है। वह भी विशुद्ध सुख नहीं-

दुःख का मिश्रण है। संसार के प्रत्येक सुख में चार दोष ऐसे पाये

जाते हैं जिनसे यह सुख भी दुःखाघ्रात समझा जाता है। साधारण

व्यक्तियों को इस तथ्य का भान नहीं होता परन्तु विवेकी उसे सम-

झते हैं। ये चारों दोष दार्शनिक दृष्टि से विचार करने पर निकलते

हैं—परिणाम, ताप, संस्कार और संसारी मूलतत्त्व की परिवर्तन-

शीलता। संसार के सभी बाह्य सुखों में ये बातें देखी जाती हैं।

जब कोई सुख हमें प्राप्त होता है तो वह होता क्या है ? केवल भोगों में इन्द्रियों की तृप्ति अथवा उपशान्ति । इस प्रकार दुःख क्या है ? भोगों में इन्द्रियों की चपलता से होने वाली अतृप्ति अथवा अनुपशान्ति । पूर्व कहे गये सुख दुःख लक्षणों का एक यह रूपान्तर लक्षण है । यतः इन्द्रियों को भोगाभ्यास से तृष्णारहित नहीं किया जा सकता, इसलिये जब कोई इन्हें प्राप्त होता है तो उसकी अनुकूलता में इन्हे राग उत्पन्न होता है तथा इन्द्रियों की भोग में प्रवीणता बढ़ती है । इस राग से एक प्रकार की वासना बन जाती है । इन्द्रियों को सुख के साधन में रागज वासना और उसके विरोधी साधन में फिर किसी समय यह छिन ज जावे द्वेषज वासना बनती है । सुख की वासना के सदा प्रबुद्ध होने से उसके मार्ग में पड़ने वाली बाधाओं के प्रति द्वेषज वासना उन्हें निवारण के लिये प्रेरित करती है । इस प्रेरणा से वह प्रयत्न करता है परन्तु उनके परिहार में असमर्थ होने पर विमूढ़ हो अनुचित कार्यों को भी कर बैठता है जो उसके लिये भविष्य में एक नये दुःख का जन्म दे देते हैं । इस प्रकार यह सुख परिणामतः दुःख में परिवर्तित हो जाता है । सुख में लोभ और मोह का होना स्वाभाविक है । सुख के विरोधी में द्वेष होता है और इस प्रकार द्वेष में बंधे हुए जड़ चेतन साधनों के अधीन ताप अर्थात् दुःख का अनुभव होता है । द्वेषज वासनायें इसमें प्रधान कारण हैं । मनुष्य इसके वश हो दुःख की उपस्थिति काल में सुख की इच्छा करता हुआ किसी की हानि और किसी का अनुग्रह करता है । लेकिन यह कर्म उन वासनाओं से ही होता है जो वास्तव में लोभ और मोह से हुई हैं । इस प्रकार यह लोभ और मोह से होने वाली वासना ताप दुःख है । सुख के अनुभव से सुख की वासना और दुःखानुभव से दुःख की वासना बनती है । ये वासनारूपी संस्कार सुख और दुःख के प्रति राग और द्वेष पैदा करते हैं । इनसे तदनुरूप ही कर्म पैदा होता

है। इन कर्मों से पुनः ऐसे संस्कार बनते हैं। इस प्रकार बराबर एक के बाद दूसरे का अनादि चक्र चलता रहता है। वासना की कभी शान्ति नहीं होती वह सदा भोगेच्छा को बढ़ाती है और भोग से पुनः वासना बनती है, इस प्रकार संसार का चक्र चलता रहता है और सुख भी दुःख रूप में परिणत हो जाता है। यही संस्कार से दुःख का होना है। संसार की प्रत्येक वस्तु चंचल है। उसी प्रकार मनुष्यकी सुख और दुःख की वृत्ति भी चंचल है। अभी इस क्षण में किसी वस्तु में सुख प्रतीत हो रहा है, दूसरे समय में वही दुःख देने वाली बन जाती है वस्तुओं के धर्म चंचल होने से सुख में स्थिरता नहीं रहती। सुख दुःख के रूप में परिवर्तित होता रहता है—यह संसार के मूलतत्त्व की चंचलता का परिणाम है। इस प्रकार विचारने पर संसार दुःखमय है और उसमें सुख भी दुःख से मिश्रित है—ऐसा परिणाम निकलता है। जब संसार दुःखमय है तो फिर सुख के आधार पर नीतिनिर्धारण किस प्रकार संभव हो सकता है।

संसार में दुःख अधिक है इस पर आधिभौतिक पश्चिमी परिणित यह आक्षेप करते हैं कि यदि संसार में सुख से दुःख ही अधिक होता तो अधिकांश लोग अवश्य ही आत्महत्या कर डालते क्योंकि जब उन्हें यह मालूम हो जाता कि संसार दुःखमय है तो वे फिर उसमें रहने के भ्रम में क्यों पड़ते। चूंकि मनुष्य बहुधा अपनी आयु से नहीं ऊबता इसलिये निश्चयपूर्वक यही अनुमान किया जाता है कि इस संसार में उसे दुःख की अपेक्षा सुख ही अधिक है और इसी कारण इस सुख को परमसाध्य समझ कर धर्म-अधर्म, कर्म-अकर्म का निर्णय भी किया जाना चाहिए। देखने में यह प्रश्न बहुत जटिल है परन्तु विचार यदि किया जावे तो यह केवल प्रश्नाभास सिद्ध होगा। आत्महत्या का लोकसुख अथवा दुःख के साथ कोई सम्बन्ध नहीं। जहां दुःख हो वहां मनुष्य आत्महत्या ही कर बैठे यह उदाहरण भी ठीक नहीं। संसार में ऐसे भी लोग हैं जो खाने

के लिये भोजन और पहने के किये कपड़े नहीं रखते, भूखे और नंगे रह कर जीवन बिताते हुए भी वे आत्महत्या नहीं करते, इससे इससे क्या यह अनुमान बन सकता है कि उनका जीवन सुखी है। विकासवाद के जन्मदाता चार्ल्स डार्विन ने दक्षिणी अमेरिका के कुछ ऐसे जंगली लोगों का वर्णन किया है जो अत्यन्त असभ्य हैं। वे स्त्री पुरुष कठोर जाड़े के दिनों में भी नंगे घूमते रहते हैं, इनके पास अन्न का कुछ भी संग्रह नहीं होता इसलिये इन्हें कभी-कभी भूखो मरना पड़ता है, तथापि इनकी संख्या दिनोदिन बढ़ती जाती है। ये जंगली दुःख सहते हुए भी जान नहीं देते, परन्तु इससे यह अनुमान नहीं लगाया जा सकता है कि इनका जीवन सुखी है। लोक में कुछ रोग से गलितान्ग, कराहता हुआ भी व्यक्ति आत्महत्या नहीं करता, आत्महत्या करना तो दूर रहा वह अपने जीवन को कायम रखने का प्रयत्न करता है; परन्तु इससे यह नहीं माना जा सकता कि उसका जीवन सुख में है। क्या कोई आधिभौतिक पण्डित यह कह सकेगा कि इस कुष्ठी का जीवन सुखमय है और इसीलिये वह जीवन से आत्महत्या द्वारा पिण्ड नहीं छुड़ाना चाहता। यदि दुःख भोग ही आत्महत्या का कारण होता तो प्रत्येक दुःखी आत्महत्या करता परन्तु लोक इस बात का उदाहरण नहीं। फिर यह भी तो प्रत्येक मनुष्य को मालूम है कि जो पैदा होता है वह अवश्य मरेगा। मरने से कोई वाच नहीं सकता। मृत्यु किसी दिन इन सारे सुखों को छुड़ा देगी जिनके लिये हम प्रयत्नशील हैं। मौत का दुःख भी कोई थोड़ा नहीं, नाम लेते ही हृदय में भय उपलब्ध हो जाता है। परन्तु यह सब होते हुये भी यह नहीं सोचता कि जब कल मरना है तो आज ही क्यों न आत्महत्या कर ली जावे। जिस प्रकार दुःख के साथ आत्महत्या की कोई व्याप्ति नहीं उसी प्रकार सुख के साथ जीवन धारण का भी कोई सम्बन्ध नहीं दीखता। बहुत से लोग सुखमय जीवन में होते हुए भी दूसरों के हित जीवन छोड़ देते

है। लड़ाई में लड़ने वाले योद्धाओं को जीवन में जो सुख प्राप्त है उससे वे न निर्विगण ही हैं और न मरने में कोई उससे विशेष विशेष सुख ही उन्हें मिशेगा, फिर भी वे सहर्ष प्राण देते हैं, अपने दुःख से दुःखी होकर नही देश के लिये और जाति के लिये।

मनुष्य जीवन संसार में श्रेष्ठ है। मानव इस बात में ही अपने को परम धन्य मानता है कि “वह पशु नहीं है” मनुष्य है और सब

सुखों की अपेक्षा मनुष्य होने का उसका सुख आत्महत्या पाप है इतना अधिक महत्वपूर्ण है कि वह इसे छोड़ने

को तैयार नहीं। इसीलिये वह आत्महत्या नहीं करते। यद्यपि संसार दुःखमय होने से दुःख की चपेटे उसे लगती रहती हैं। निराश्रित रहने वाले पशु पक्षी भी आत्महत्या नहीं करते तो क्या इससे यह मान लिया जावे कि उनका सुखी है। मनुष्य योनि ही इतनी श्रेष्ठ है कि कोई दुःख पड़े या कुछ भी उसे छोड़ने को तैयार नहीं होता। जो लोग कभी-कभी आत्महत्या कर लेते हैं उसका प्रधान कारण उनका आवेश है। उत्साह और आत्मप्रसन्नता से मनुष्य बलिदान करने को तैयार होता है परन्तु आवेग और आवेश में आकर आत्महत्या भी मनुष्य कर लेता है। आवेश में किया गया यह कर्म पाप और जुर्म समझा जाता है। मनुष्य का शरीर केवल अपना ही नहीं इस पर बहुत सी कृतज्ञतायें लदी हुई हैं। यह समाज की एक धरोहर है अतः इसकी हत्या करने वाला पापी समझा जाता है। जब शरीर समाज का है और समाज के हित में उसका उपयोग होना चाहिए, तथा साथ ही साथ मनुष्यता की रक्षा करना मानव का स्वभाव है तो फिर आत्महत्या करने का किसी को अधिकार ही क्या है? इसके अतिरिक्त मनुष्य में एक इच्छा स्वाभाविक पायी जाती है। वह यह है कि प्रत्येक मनुष्य को यह आत्माशीः है कि वह सदा बने रहे कभी मरे न। उसकी यह सदा बने रहने की इच्छा उसे सदा स्वभावतः यह प्रेरणा देती है

कि वह आत्महत्या न करे। साथ ही इस इच्छा का यह परिणाम भी है कि वह मरना पसन्द नहीं करता, क्यों नहीं करता ? इसलिये कि मृत्यु का दुःख महान् है। मृत्यु का नाम सुनते ही कीड़े से लेकर विद्वान् मनुष्य तक के हृदय में भय उत्पन्न हो जाता है। यह मरण-त्रास इस बात का अनुमान दिलाता है कि उसने कभी मृत्यु का दुःख भोगा है और उसका स्मरण कर उससे वचना चाहता है। यह मरणत्रास अभिनिवेश दुःख है। जो विना अनुभव के हो ही नहीं सकता। किसी वस्तु की स्मृति विना अनुभव के नहीं होती है। इस जीवन में तो मृत्यु के दुःख का किसी ने अनुभव किया नहीं। फिर यह स्मृति क्यों है। इसका कारण इस परिणाम पर पहुँचाता है कि उसने इस जन्म के अतिरिक्त पूर्व कभी मृत्यु का अनुभव किया है इसलिये उसे यह स्मृति है और वह मरने से वचना चाहता है। मौत का दुःख संसार के दुःखों में सबसे बड़ा दुःख है इसलिये भी कोई आत्महत्या करना पसन्द नहीं करता। मैं सदा जीवित रहूँ, मरूँ न, यह भावना मनुष्य में स्वाभाविक होने से उसे आत्महत्या नहीं करने देता। मनुष्य आत्महत्या न करके जीने की इच्छा करता है। यह संसार की प्रवृत्ति का कारण है। यह संसार के सुखमय होने का कोई सबूत नहीं। वास्तव में आक्षेप का समाधान इस प्रकार किया जा सकता है कि आत्महत्या न करके बुद्धि स्वाभाविक है, वह संसार के सुख दुःखों के तारतम्य से उत्पन्न नहीं है। इसलिये इससे यह भी सिद्ध नहीं किया जा सकता कि संसार सुखमय है। संसार दुःखमय होने पर भी मनुष्य आत्महत्या नहीं करता क्योंकि उसे यह आशा बनी हुई है कि सुख आज नहीं तो कल मिलेगा। क्योंकि सुख और दुःख दोनों ही क्रमशः आते जाते रहते हैं इस, इस थोड़े सुख की आशा उसे अधिक दुःखों की थपेड़ खाने पर भी आत्महत्या नहीं करने देती।

एक बात यहां पर और भी विचारने की है कि सुखों के भोग

की इच्छा तृप्त नहीं होती है। मनुष्य इन्द्रियों के सुख का जितना ही उपभोग करता है उसकी भोगवासना उतनी ही बढ़ती जाती है।

वह वासना की तृप्ति न होने से सदा सुख भोग
सुख की तृष्णा सदा के लिये असन्तुष्ट ही बना रहता है। यदि सारा
बनी रहती है जीवन सुख भोग में बिता दिया जावे तब भी

भोगवासना शान्त नहीं होती। शरीर जीर्ण हो जाता है, आयु समाप्त होती जाती है परन्तु भोगेच्छा अर्थात् तृष्णा जीर्ण नहीं होती। जिस प्रकार प्रज्ज्वलित अग्नि में घी डालने से वह घटती नहीं बढ़ती ही जाती है उसी प्रकार सुखों के उपभोग से विषयवासना की तृप्ति नहीं होती वह सदा बढ़ती ही जाती है। जब सुख भोग से सुख भोग की वासना तृप्त ही नहीं होती तो फिर उसके लिये उपायान्तर सोचना चाहिए। वह विषयवासना की शान्ति का उपाय मनुष्य का अपने कामोपभोग की मर्यादा बांधना है। यह मर्यादा अर्थात् निग्रह ही विषय वासना से छुड़ा सकता है। अस्तु, जो भी हो, सुख का स्वभाव जब वासनामय है तब उसके आधार पर नीति-नियमों का निर्धारण कैसे किया जा सकता है। जब एक के सुख की वासना को इस जीवन में पूर्ण करना कठिन है तो फिर बहुतों के सुख की वासना का पूरा करना तो अत्यन्त असंभव है और उसके आधार पर धर्म अधर्म का निर्णय सुतराम् असाध्य है। यहां पर कुछ कर्म का ही त्याग सिखाने वाले ऐसा कहते हैं कि तृष्णा से असन्तोष और असन्तोष से दुःख होता है, कर्मों के कार्या-कार्य के सोचने की आवश्यकता नहीं, उनका परित्याग ही कर देना चाहिए। जिससे वासना की समाप्ति होकर असन्तोष की जड़ ही उखड़ जावे। संसार में असन्तोष ही अधिक है और इसीलिये दुःख है। वास्तविक सुख सन्तोष में है। जैन और बौद्ध धर्म की नींव ही इसी पर आधारित है।

पाश्चात्यदेशों में शोपेनहार जैसों ने संसार की दुःखमयता और

इसका बहुत ही सरस वर्णन किया है। परन्तु यह कसौटी भी ठीक नहीं। आग हाथ को जला देती है इसलिये रोटी ही न पकावें, विद्युत से आदमी की मौत भी हो जाती है इसलिए उसका प्रयोग ही न करें, आंख बुरे रूप को भी देखती है अतः निकाल कर फेंक दें, यह समुचित नहीं। कर्म से वासना और उससे असन्तोष है अतः उसका त्याग होना चाहिए इसमें भी इसी प्रकार बुद्धिमत्ता नहीं है। असन्तोष सर्वत्र दुःख ही पैदा करता है, यह कथन भी ठीक नहीं। यदि रोजगारी और विद्वान् जितना प्राप्त है अथवा जाना गया है उतने पर ही सन्तुष्ट हो जावे तो भविष्य का सारा पुरुषार्थ ही नष्ट हो जावे। केवल सन्तोष लेकर बैठे रहने पर मनुष्य अपने आगे के जीवन के लिये भी प्रयत्नशील नहीं हो सकेगा। अतः पुरुषार्थ को कायम रखने के लिये असन्तोष भी आवश्यक है। हां, यह अवश्य है कि असन्तोष की भी कोई मर्यादा निश्चित हो; यह मर्यादा बाधो जा सकती है। अच्छे कार्यों में मनुष्य को सदा असन्तोष ही रखना चाहिए। सन्तोष और असन्तोष का अड़ंगा भी नीतिधर्म के त्यागने के लिये उपयोगी वस्तु नहीं है। इस धारणा को भी प्रशस्त नहीं कहा जा सकता।

आधिभौतिक सुखवादियों की विचारधारा में एक बड़ा भारी दोष यह भी है कि वे सुख का निरणय करते समय मन के काये को भूल जाते हैं और उस पर विचार नहीं करते। वस्तु-मनोनिग्रह एवं बुद्धि दृष्ट्या इन्द्रियों से अनुभूत होने वाले बाह्य समस्त मनुष्यता के सुख में मन का बहुत बड़ा भाग है। किसी भी मुख्य तत्त्व हैं। भी इन्द्रिय से होने वाला अनुभव तब तक पूरा नहीं होता, जब तक मन उसके साथ न लगा हो। मनुष्य आंख से देखता, कान से सुनता और त्वचा से स्पर्श करता तथा घ्राण से सूंघता है। इन्द्रियों के यह व्यापार जिस मात्रा में इन्द्रियों के स्वाभाविक वृत्तियों के अनुकूल रहते हैं अथवा प्रतिकूल

रहते हैं उसी मात्रा में मानव को सुख दुःख हुआ करता है। सुख दुःख का वस्तुसत्त्व पूर्व दिखलाया जा चुका है। नियमानुसार बाह्य आधिभौतिक सुख की उत्पत्ति के लिये बाहरी पदार्थों का संपर्क इन्द्रियों के साथ होना प्राथमिक आवश्यक बात है परन्तु विचार करने पर पता चलेगा कि इन इन्द्रियों के स्वाभाविक व्यापार से होने वाले सुखों को जानने अथवा स्वीकार अस्वीकार करने का कार्य मन का है। देखने और सुनने का कार्य केवल आंखों और कानों से ही नहीं हुआ करता अपितु उसमें मन का भी सहयोग रहता है। यदि मन चंचल हो और इन्द्रियों के साथ उनका सम्बन्ध न हो तो इन्द्रियों के व्यापार होते रहने पर भी उनकी बाह्यानुभूति पूरी नहीं होती। मन के बिना संपर्क के आंख से देखने पर भी अनदेखा और कान से सुनने पर भी अनसुना हो जाता है। लोक में यह उक्ति चरितार्थ ही है कि मेरा मन अन्यत्र था इसलिये मैंने नहीं सुना वा नहीं देखा। इस नियम के अनुसार इन्द्रियों से अनुभव होने वाले आधिभौतिक सुख दुःख भी अन्ततः हमारे मन पर ही निर्भर हैं, आध्यात्मिक सुख दुःख का तो कहना ही क्या वह तो है ही मानसिक। जब मन इस प्रकार सुख दुःख में एक प्रधान कारण है तो यह बात सुनिश्चित है कि मन के निग्रह करने से सुख दुःखों के अनुभव का भी निग्रह होना असंभव बात नहीं। इसीलिये यह सिद्धान्त भी इस विषय में ठीक ही है कि सुख अपने मन के अधीन है और दुःख बाह्य वस्तुओं के अधीन रहने में है। मन से सुख का निग्रह जिस प्रकार संभव है उसी प्रकार मन से दुःखों का चिन्तन न करना ही दुःख के निवारण की अमोघ औषधि है। यही कारण है कि मन को दमन कर सत्य तथा धर्म के लिये सुखपूर्वक अग्नि में जलकर भस्म हो जाने वालों के अनेकों निदर्शन भारतीय इतिहास में देखे जाते हैं। वह भी तो व्यक्ति ही थे जिन्होंने सिद्धान्त और सत्य की रक्षा में सूली का आलिंगन करना पसन्द

किया। इसलिये केवल बाह्य सुखों और फलों को दृष्टि में रखकर ही हमें प्रत्येक कार्य नहीं करना चाहिये बल्कि फलांशा को छोड़कर मनोनिग्रह द्वारा सुख दुःख को समभाव में समझकर प्रत्येक कर्म को करना चाहिए। सुख हो अथवा दुःख हो सब में समबुद्धि रखकर अहंकार का त्याग कर कर्तव्य कर्मों को करते जाने में ही भूत-हित और श्रेय दोनों हैं। मनुष्यता की सबसे ऊंची कसौटी यही है कि मनुष्य सुख में फूल न जावे और दुःख में पिचकर कुपे की तरह सिकुड़ न जावे। इन्द्रिय और मन पर दमन कर सुख दुःख-मानापमान, रागद्वेष, स्वहिताहित का बिना विचार किये निष्कामभाव से समबुद्धि हो कर्मों का आचरण करना चाहिए। मानवता के इस महान् तत्व को समझ लेने पर फिर बाह्य सुखों के आधार कर्तव्या-कर्तव्य के निर्णय का प्रश्न ही नहीं उठता और वह निःसार प्रतीत होने लगता है।

आधिभौतिक सुखवादी पण्डित यदि सुख का विचार करते समय सुख के स्वभाव और उसकी श्रेणियों का विश्लेषण कर नीति-

धर्म का विचार करें तो वे जिस परिणाम पर

आन्तरिक एवं आत्मिक अब पहुँचे हैं उससे उलट्टे परिणाम पर पहुँचेंगे

सुख श्रेष्ठ है और आध्यात्मिक विचार वालों से उनका साम्य

स्थापित हो जावेगा। परन्तु ऐसा न करना भी

उनकी एक महती न्यूनता है और यह दोष बनकर वर्तमान नीति-मीमांसा शास्त्र में पदे पदे खटकती है। जब यह सिद्ध है कि संसार दुःखमय है, इसमें सुख की अपेक्षा दुःख अधिक है और ये सुख दुःख क्रमशः आते रहते हैं और हैं ऐन्द्रिक तब यह सोचना पड़ता है कि इनसे भी उत्तम सुख कोई है अथवा नहीं। देखने पर पता चलता है कि पूर्वे कहे गये नियमानुसार इन्द्रियसुख बाह्यसुख है, उससे अच्छी योग्यता वाला मानसिक सुख इन्द्रियसुख से अधिक योग्यता वाला है इस बात को 'मिल' जैसे आधिभौतिक वादी भी

स्वीकार करते हैं। प्लेटो ने भी यह माना है कि बाह्यसुखों की अपेक्षा मानसिक सुख श्रेष्ठ है तथा मानसिक सुख की अपेक्षा बुद्धिग्राह्य सुख श्रेष्ठ है। भारतीय दार्शनिक इससे एक पग और आगे बढ़कर कहते हैं कि इन्द्रियजन्य बाह्यसुख से मानसिक सुख श्रेष्ठ है, मानसिक सुख से बुद्धि-जन्य सुख श्रेष्ठ और उससे भी अधिक श्रेष्ठ आत्मसुख है। यह बुद्धिग्राह्य सुख आत्माधीन है जब कि बाह्य सुख बाह्य पदार्थों के अधीन है। इस आत्म-सुख को समझने के लिये उस आत्मा के स्वरूप का विचार करना पड़ता है जिसे मन और बुद्धि के द्वारा बाह्य सृष्टि का और स्वयं उनसे अपनी पृथक्ता का परिज्ञान होता है और जो स्वयं अपने स्वरूप का ज्ञान रखता है तथा इन सबके प्राकृत होते हुए भी स्वयं अप्राकृत और शाश्वत है। इन्द्रिय से इन्द्रियों के विषय सूक्ष्म हैं, उनसे भी सूक्ष्म मन है। मन से सूक्ष्म बुद्धि और बुद्धि से भी अत्यन्त सूक्ष्म आत्मा है। ये सभी अनित्य हैं, आत्मा नित्य है। यही नियम सुखों के बारे में भी है। सुख के स्वरूप का इस उदात्त दृष्टि से विवेचन करते हुए उसे तीन प्रकार का माना गया है—सात्विक, राजस और तामस। इनमें आधिभौतिक सुख से मन का सुख और उससे भी बुद्धि का सुख श्रेष्ठ है। आत्मिक सुख अत्यन्त श्रेष्ठ है। सात्विक सुख श्रेष्ठ है और वह आत्मा तथा बुद्धि की प्रसन्नता से उत्पन्न होता है। बाह्य सुख क्षणिक होते हैं, आत्मसुख स्थायी होता है। विषय सुख में वह बात नहीं जो आत्म सुख में है। आध्यात्मिक सुख को ही श्रेय समझना चाहिए। इसके प्राप्त होने पर बाह्य सुख-दुःख हेय हो जाते हैं और दृष्टि में स्वच्छता आ जाती है। यह सुख ही मानवजीवन का सार है जिसके प्राप्त होने के अनन्तर परमात्मसुख अथवा मोक्षसुख प्राप्त होता है। मानव के इस उद्देश्य को विचार में रखते हुए नीति अनीति का विचार करना चाहिए, केवल आधिभौतिक सुख की दृष्टि से नहीं।

आधिभौतिक परिणत सुख का अर्थ कभी कभी सन्तोष किया

करते हैं। वे कहते हैं कि अत्यन्तसुख तो सबको किसी भी अवस्था में प्राप्त होना असंभव है अतः जिससे अधिक लोगों का अधिक सन्तोष हो वही सुख है तथा है वह बाह्य और उसी के आधार पर नीतिमत्ता का विचार होना चाहिए। परन्तु यह धारणा भी निर्मूल है। पहले कहा गया है कि शारीरिक सुख से मानसिक सुख अधिक है और इसे आधिभौतिक विद्वान् भी मानते हैं। यदि विषयभोगसुख को ही सन्तोष मानना पड़ेगा कि पशु मानव की अपेक्षा अधिक सन्तुष्ट हैं। गाय, बैल, सुअर आदि में विषयभोगजन्य इन्द्रियसुख मनुष्य से लगभग समान होता है। यदि सच्चा सुख विषयभोग ही है और वह भी सन्तुष्ट होना तो फिर मनुष्य को पशु बनने के लिये तैयार होना चाहिए। क्योंकि पशु उससे अधिक सन्तुष्ट (Satisfied) हैं। परन्तु कोई मनुष्य असन्तुष्ट रहकर भी पशु बनने को राजी नहीं। प्रसिद्ध आधिभौतिक परिडित मिल ने स्वयं स्वीकार किया है कि असन्तुष्ट रहकर भी मनुष्य रहना ठीक है परन्तु सन्तुष्ट रहकर शूकर बनना नहीं। एक सन्तुष्ट मूर्ख की अपेक्षा असन्तुष्ट होकर भी सुकरात बनना अधिक अच्छा है। यदि मूर्ख और शूकर की धारणा हमारी धारणा से इस विषय में भिन्न है तो इसलिए कि उन्हें अपने अंचल का ही परिज्ञान है। जब मनुष्य असन्तुष्ट होकर भी मनुष्य रहना पसन्द करता है सन्तुष्ट होकर भी शूकर बनना नहीं तो मानना पड़ेगा कि मनुष्य और पशु में कुछ विशेषता है। वह विशेषता यह है कि पशु विषयभोग-सुख मनुष्य के लगभग समान है परन्तु मन और बुद्धि के शुद्ध व्यापार से होने वाला सुख उसमें नहीं है, जब कि यह उसकी अपेक्षा मनुष्य में विद्यमान पाया जाता है। विषय सुख पशु और मनुष्य दोनों में है परन्तु मानसिक और आत्मिक सुख केवल मनुष्य में ही है। यही इस विषय में पशु की अपेक्षा मानव की विशेषता है जिसके कारण कोई मनुष्य पशु बनने को राजामन्द नहीं। वह किसी भी हालत में विषय भोग से

होने वाले सन्तोष के लिए इस मानसिक सुख को त्यागने को तैयार नहीं। उसकी यह भावना जो उसकी अपनी विशेषता पर आधारित है स्पष्ट बतलाती है कि आधिभौतिकवादियों की पूर्वोक्त धारणा भी नीति निर्धारण में उपयोगी नहीं।

पश्चिमी आधिभौतिक परिणितों से ऐसा प्रश्न उठाने पर कि जब सुख ही उद्देश्य है तो जहां दो सुख एक समय उपस्थित हो जावें

वहां किसको चुनना चाहिए ? वे उत्तर देते हैं कि:

सुख की मात्रा भी मात्रा का विचार कर अधिक पर ही मुकना कोई नीति-निर्णय का चाहिए। इस तरह परिमाण का इनकी दृष्टि

आधार नहीं में बड़ा महत्व है। परन्तु यह नियम चलने का नहीं, लोग थोड़े सुख के लिये महान् सुख को

छोड़ देते हैं। मिल साहेब कर्म की अच्छाई बुराई परिणाम से देखते

हैं कर्म के स्वभाव से नहीं, परन्तु यह भी उनकी बात एकाङ्गी है।

प्रत्येक कर्म परिणाम से नहीं जाना जा सकता। क्योंकि परिणाम

भी इनके मत में अनुभव का विषय है, स्वाभाविक शुद्ध बुद्धि का

नहीं। सांसारिक बुद्धि किसी कर्म के परिणाम के अनुभव के बिना

बन नहीं सकती। घातक जब तक फांसी की सजा का अनुभव न

करले अथवा दूसरे को अनुभव करता देख ले तब तक हत्यारूपी

कर्म से वह उसकी औचित्य अनौचित्य का पता नहीं लगा सकेगा।

यदि यह मानदण्ड निर्णय का स्वीकार कर लिया जावे तो मानव

जाति आदिम शैशवावस्था में ही समाप्त हो जाती। शैशव अवस्था में

बच्चा मां का दूध पीता है उसे स्वभावतः यह प्रवृत्ति है। वह यह

नहीं जानता कि यह दूध पीना उसके जीवन को धारण करेगा।

बच्चे को अभी अनुभव तो कोई है नहीं और दूध पीने रूप कर्म

का परिणाम जीवन धारण है, यह भी उसे दिखलायी नहीं पड़ता

क्योंकि वह अज्ञ है—फिर यह प्रवृत्ति क्यों ? कहना पड़ेगा कि यहां

पर कर्म स्वयं स्वभाव से अच्छाई रखता है और वह शुद्ध तथा

स्वाभाविक बुद्धि से जाना जाता है। अनुभव से भी किसी वस्तु की सारासारता का ज्ञान होता है और स्वभाव से भी। किसी एक मार्ग को एकान्तिक कहने में दोष सामने आवेगा। लेकिन यह अवश्य है कि कर्तव्याकर्तव्य का निर्णय व्यवसायात्मिकता बुद्धि का विषय है वासनात्मक बुद्धि का नहीं। अधिभूत-वादियों का सुख भी बाह्य और इन्द्रियजन्य है। इन्द्रियसुख में प्रत्येक के अनुभव में भेद होता है। एक की इन्द्रिय जिसको सुख समझ रही है दूसरे की इन्द्रिय उसी को दुःख समझ बैठती है। किसी को वैगन अच्छा किसी को वादी है। किसी को घी अच्छा लगता है, किसी का उससे वमन हो जाता है। इस प्रकार प्रत्येक के सुखों में भेद है। यही बात परिमाण अथवा मात्रा की भी है। मात्रा भी प्रत्येक की अपनी अपनी है। कोई किसी में अधिक सुख मानता है दूसरा उसी में न्यून। इस प्रकार कोई मानदण्ड न बन सकने से सुख की मात्रा पर भी कर्तव्याकर्तव्य का निर्धारण नहीं हो सकता। मिल महोदय ने अपनी पुस्तक में अपने उपयोगितावाद का वर्णन करते हुए जो दुःख के समय आत्महत्या, कामोन्मत्तता के समय में कामवासना की किसी स्त्री से भी पूर्ति और भूखे रहने के समय में चोरी कर लेने को नीतियुक्त ठहराया है यह भी प्रशस्त नहीं। ये नीतिमत्ता में गृहित कर्म माने जाते हैं और माने जाने योग्य हैं। कहने का तात्पर्य यह है कि आधिभौतिक-सुखवादियों का माना हुआ सुखवाद किसी भी प्रकार नीतिनिर्णय में समर्थ नहीं।

इतने विचार के उपरान्त यह देखा गया कि सुख स्वार्थ अथवा परोपकार आदि के आधार पर धर्म और अधर्म का निश्चय नहीं किया जा सकता है। किसी कर्म की नीतिमत्ता सुख और उसकी मात्रा पर निश्चित नहीं है। मनुष्य का सारा कार्य-कलाप सुख के लिये नहीं होता। यह मनोविज्ञान-शास्त्र के विपरीत है कि मनुष्य सुख की ही इच्छा करता है क्योंकि सुख की सारी इच्छायें संसार

में पूरी हो ही नहीं सकतीं। ये भी प्रश्न तो नीति-निर्णय के समय उठते हैं और नीतिमीमांसा-शास्त्र में हैं भी ये बड़े महत्त्व के—कि क्या हर एक व्यक्ति को अपने थोड़े सुख का भी परित्याग कर दूसरे का अधिक से अधिक भला करना ही चाहिए? मान लिया कि एक आदमी अपने कर्तव्य से न्यून किसी भी अवस्था में नहीं करता परन्तु क्या वह किसी समय उससे अधिक नहीं करता? क्या नीति के क्षेत्र में कोई ऐसा भी काय है जिसे कर्तव्याधिक-करणीय कार्य कहा जावे। कोई व्यक्ति दूसरे के सुखकारी कर्तव्यों का पालन ही अपने सुख को छोड़कर भी क्यों करे? अथवा नीतिनियमों का पालन ही कोई क्यों करे? इत्यादि। इन प्रश्नों के समाधान में यह तो कहा नहीं जा सकता कि अपने सुख अथवा दूसरे के सुख के लिये वह मनुष्य करे। हां यह कहा जा सकता है कि कर्तव्य को स्वयं में चरितार्थ और उद्देश्य मान कर करना चाहिए। कर्तव्य इसलिये नहीं करना चाहिए कि उसमें सुख है बल्कि इसलिये कि वह स्वयं कर्तव्य है और उसका करना ही कर्तव्य ही के लिये करना चाहिए किसी बाह्य परिणाम के लिये नहीं। इस भावना से नीति के सिद्धान्त परोपकार और सदाचार आदि स्वयं में एक ऐसे भले कर्म हैं जो सारे उद्देश्यों में परमोद्देश्य और सारी भलाइयों की अपेक्षा महान् भलाई के कर्म हैं। इससे बढ़कर न कोई सुख, न कोई भलाई और न कोई उद्देश्य हो सकता है। इसको अंग्रेजी के शब्दों में इस प्रकार व्यक्त किया जा सकता है कि *Duty or morality or Character is an end-in-itself.*

अब रही बात यह कि कोई अपने कर्तव्य से अधिक भी करता है? अथवा नहीं। उत्तर होगा कि कर्तव्य की सीमा संकुचित नहीं है। प्रत्येक को अपने सामर्थ्य के अनुसार कर्तव्यों का पालन करते रहना चाहिए। वह अपनी वर्तमान स्थिति में जितने कर्तव्यों के पालन और जितने के त्याग की सामर्थ्य रखता है उससे अधिक

के पालन और त्याग को उद्देश्य में रखना चाहिए। कोई व्यक्ति अपने करणीय कर्तव्यों से अधिक नहीं करता लेकिन परिस्थिति-विशेष में दूसरे के कर्तव्य उससे जितनी आशा रखते हैं उससे उसे अधिक करना और त्यागना पड़ता है। इस प्रत्याशित कर्म के लिये कर्तव्य-परायणता के अतिरिक्त सुख दुःख का मानदण्ड नहीं प्रयुक्त किया जा सकता। करने पर उससे समस्या का हल भी नहीं। आधिभौतिक-सुखवादी सुख की भी परिभाषा अपने मतलब की गढ़ते हैं। वे प्रवृत्ति को तो सुख कहते हैं परन्तु निवृत्ति को उसमें नहीं सम्मिलित करते। इन्द्रियों के व्यापार में सुख समझते हैं परन्तु उनके व्यापारों के निग्रह अथवा त्याग में नहीं। भोग को सुख मानते हैं त्याग को नहीं। संसार को भोग और प्रवृत्ति का साधन तो स्वीकार करते हैं परन्तु उसे अपवर्ग और निवृत्ति का साधन नहीं मानते। यही कारण है कि नीतिविषय में उनका मत अधूरा है। वास्तव में जिस प्रकार भोग और प्रवृत्ति में सुख है उसी प्रकार त्याग और निवृत्ति में भी सुख है। इन्द्रियों के द्वारा व्यापार में यदि सुख है तो उनके व्यापार के निग्रह में उससे अधिक सुख है। संसार जहां भोग और प्रवृत्ति का साधन है वहां वह अपवर्ग और निवृत्ति का भी साधन है। एक अश्वल को अपना कर दूसरे के परित्याग में सदा दोष ही दोष बना रहेगा। पाश्चात्य-परिडों के सुख के लक्षण में यह महती न्यूनता है। भारतीय दार्शनिकों को यह बात पूर्णतया ज्ञात थी और उन्होंने समन्वयात्मक मार्ग का नीति निर्णय में अवलम्बन किया। वे जहां भोग को स्थान देते थे वहां त्याग को उससे भी अधिक महत्व देते थे। वास्तव में भोग और योग की इनकी परिभाषा भी बड़ी मनोज्ञ है। आत्मा जब इन्द्रिय-रूपी द्वारों से बाह्य जगत् को देखता है तो उसे भोग प्राप्ति होती है और जब वह इन द्वारों की अपेक्षा छोड़कर अपने को देखता है तब उसे योग कहते हैं। ये भोग और योग, राग और वैराग्य सभी की

मर्यादा निर्धारित कर उसके अन्दर उन्हें सुख कहा गया है। जहां इन्द्रिय विषय सुख है वहां ज्ञान, धर्म और विषयविरक्ति को उससे अधिक सुख माना गया है। ये दार्शनिक ऐश्वर्य को छः भागों में विभक्त करते हैं। ऐश्वर्य के लिये 'भग' शब्द का प्रयोग होता है। संपूर्ण ऐश्वर्य, धर्म, यश, संपत्ति, ज्ञान और वैराग्य ये छः भग शब्द के अभिधेय हैं। जब वैराग्य, धर्म और ज्ञान को ऐश्वर्य के अन्दर गिन लिया गया और सुख में इसका प्रमुख स्थान मान लिया गया तब केवल बाह्य-सुख के आधार पर नीति-मीमांसा की बात ही नहीं रह जाती।

दूसरी बात यहां पर यह विचारणीय है कि मनुष्य में विषयसुख की अपेक्षा आत्मसुख के लिये भी भावना है। इसी कारण वह जैसा पहले कहा जा चुका है पशु होना पसन्द नहीं करता जब कि पशु में इन्द्रियों का सारा सुख ज्यों का त्यों विद्यमान है। इस आत्म-सुख की विशेषता ज्ञात हो जाने पर यह ही मानना ठीक है कि नीतिनिर्णय में भी यही दृष्टिकोण रखा जावे और केवल आधि-भौतिक सुख को उसका मापदण्ड न माना जावे। सर्वभूत-हित, अधिकांश लोगों का अधिक सुख और मनुष्यत्व का परम उत्कर्ष इत्यादि नीतिनिर्णय में सामान्य नियम हैं। जब तक आत्मप्रसादरूपी अत्यन्त सुख और उसी के साथ कर्त्ता की शुद्ध बुद्धि को ही आध्यात्मिक कसौटी जानकर इसका निर्णय न हो वह व्यापक और सवोद्गीर्ण और विशुद्ध नहीं हो सकता। इसलिये आधिभौतिक-सुखवाद धर्म-अधर्म के निर्धारण में समर्थ नहीं, अध्यात्मवाद की शरण लेना उसके लिये परमावश्यक वस्तु है और इस आध्यात्मिक दृष्टि से ही नीति अनीति का समुचित निर्धारण हो सकता है। भारतीय इस अध्यात्मवाद पर ही अधिक बल देते थे और अब तो पर्याय विद्वानों को भी यह नीतिनिर्णय में स्वीकार होने लगा है। महाशय ग्रीन, ने स्पष्टतया कार्याकायेशास्त्र के विवेचन के लिये आध्यात्मिकदृष्टि को प्रशस्त माना है। महाशय काण्ट ने तो पहले ही

इस प्रक्रिया का प्रबल समर्थन किया है और नीतिनिर्णय में इस पर अधिक बल दिया है। कोई दृश्य सृष्टि का कितना ही विचार करे परन्तु जब तक यह ठीक मालूम नहीं हो जाता कि इस सृष्टि का द्रष्टा और कर्म करने वाला कौन है तब तक तत्त्वतः इस बात का भी निर्णय नहीं हो सकता कि इस मनुष्य का परमसाध्य, श्रेष्ठ कर्तव्य क्या है।

आधिभौतिक दृष्टि से नीतिमीमांसा का विवेचन कर उसकी सारासारता का निराकरण किया गया। अब आगे दूसरी आधि-
 दैविक दृष्टि का विचार किया जाता है। नीति और
 आधिदैविक दृष्टि अनीति के परीक्षा करने की यह दूसरी प्रक्रिया
 अथवा पद्धति आधिदैवतपक्षवालों की है। इसके अनुसार यह माना जाता है कि जब कोई मनुष्य काये अकाये का निर्णय किया करता है तब वह इस झगड़े में नहीं पड़ता किस कर्म से कितना सुख अथवा कितना दुःख होगा। न वह यही देखता है कि इसमें अधिकांश लोगों का अधिक सुख होगा अथवा नहीं। उसे आत्म अनात्म के पचड़े में पड़ने और माथापच्ची करने की जरूरत नहीं और यह भी बात है कि ये झगड़े बहुत से लोगों की समझ में भी नहीं आते। ऐसी अवस्था में यह कहना कि अपने ही सुख की दृष्टि में रखकर निर्णय किया जावे, यह तो अत्यन्त गहिँत और अधम बात होगी हां थोड़े से विचार करने पर यह झटिति अव-
 भासित होने लगता है कि वास्तविक विचारणीय बात क्या है। धर्म अधर्म का निर्णय करते समय मन की स्वाभाविक और उदात्त मनोवृत्तियां करुणा, दया, परोपकार आदि ही किसी कार्य को करने के लिये मनुष्य को अकस्मात् प्रवृत्त किया करती हैं। जब किसी दीन भिखारी का दर्शन होता है, तब बिना इस विचार के कि इससे अधिकांश लोगों का अधिक सुख होगा, अथवा नहीं, एवं अपना कितना अधिकतम स्वार्थ सिद्ध होगा, या अपनी आत्मा इससे प्रसन्न

होगी या नहीं,—हृदय में स्वभावतः दान करने की करुणावृत्ति जागृत हो जाती है और याचक को कुछ दे दिया जाता है। वास्तव में ये उदात्त मनोवृत्तियाँ ही कर्म-मीमांसा-विज्ञान की आधारशिला हैं। मनुष्य को ये वृत्तियाँ किसी ने दी नहीं अपितु ये निसर्गतः सिद्ध स्वयम्-भू देवता हैं। जब कोई न्यायाधीश लोक में न्यायासन पर न्यायार्थ विराजमान होता है, तब उसकी बुद्धि में न्यायदेवता प्रेरणा कर दिया करती है और उसी प्रेरणा के अनुसार वह न्याय किया करता है, परन्तु यदि न्यायाधीश इस प्रेरणा का अनादर करता है तभी उससे अन्याय हुआ करते हैं। न्याय के समान ही करुणा, दया, परोपकार, कृतज्ञता, कर्तव्यप्रेम, धैर्य आदि सद्गुणों की जो स्वाभाविक मनोवृत्तियाँ हैं, वे भी देवता हैं। प्रत्येक मानव निसर्गतः इन देवताओं के स्वरूप से परिचित रहता है। परन्तु यदि लोभ, द्वेष, मत्सर आदि कारणों से वह इन देवताओं की परवाह न करे तो फिर ये देवता विचारे क्या करें। कभी-कभी ऐसी स्थिति होती है कि इन देवताओं में परस्पर विरोध उत्पन्न हो जाता है और ऐसी अवस्था में कोई कार्य करते समय हमें इसको विचिकित्सा उत्पन्न हो जाती है कि किस देवता की प्रेरणा को अधिक मानें। इस सन्देह के निर्णयार्थ न्याय, करुणा आदि देवताओं के अतिरिक्त किसी दूसरे का परामर्श लेना आवश्यक जान पड़ता है। ऐसी सन्देहापन्न स्थिति में यदि प्रत्येक मनुष्य अपने मनोदेव की साक्षी ले, तो वह बतला देगा कि दोनों में इनमें कौन सा मार्ग श्रेयस्कर है। यही प्रधान कारण है कि सभी देवताओं में मनोदेवता श्रेष्ठ हैं। 'मनो-देवता' के अन्दर इच्छा, द्वेष, क्रोध, लोभ आदि का सन्निवेश नहीं करना चाहिए क्योंकि ये मनोविकार हैं। 'मनोदेवता' शब्द से मन की वह ईश्वरप्रदत्त-स्वाभाविक शक्ति ही अभिष्ट है जिससे कि भले बुरे का निर्णय किया जाता है। इसी शक्ति का एक ओजस्वी नाम-सदसद्विवेक-बुद्धि है। इसे ही अन्तःकरण Conscience कहा

जाता है और यह पक्ष वास्तव में सभी आधिदैवतपक्षियों Intuitionist school को मान्य है। ये यह घोषित करते हैं कि यदि किसी सन्देहग्रस्त अवसर पर मनुष्य स्वस्थ अन्तःकरण से और गंभीरता के साथ विचार करे तो यह कभी भी उसको धोखा नहीं देगी, जब कोई महती विचिकित्सा का प्रश्न आ जाता है तब हम यही कहते हैं कि “अपने अन्तःकरण से पूछो”। अपने समक्ष यदि यह अवस्था आ गयी तो हम कहते हैं कि अमुक कार्य के लिये मेरा अन्तःकरण कहता है, अमुक के लिये नहीं।

लोक में जब किसी को यह सन्देह हो कि चोरी करना चाहिए या नहीं, तो सज्जन आदमी यही कहता है कि मेरा मन इसके करने के लिये प्रेरणा नहीं देता है। आपत्तिकाल में जहां कभी-कभी उत्तम से उत्तम नीतिसिद्धान्त के पालन में सन्देह हां जाता है वहां भी आपद्धर्म मानकर अमुक का पालन करना चाहिए यह निर्णय भी यह बुद्धि ही देती है। ऐसा इस पक्ष के लोगों का विचार है। कल्पना कीजिए कि कहीं पर महान् दुर्भिक्ष पड़ा है, खाद्य का अभाव है, लोग भूखो मर रहे हैं, उस अवस्था में किसी के सामने अहिंसा और आत्मरक्षा का विरोध उठ खड़ा होवे, भक्ष्य अभक्ष्य में अभक्ष्य भक्षण करना चाहिए अथवा नहीं—यह प्रश्न खड़ा होवे तो यह बुद्धि उसे निर्णय देगी कि हिंसा करके भी आत्मरक्षा करो और प्राण के रक्षार्थ अभक्ष्य का भी भक्षण करो। इसी प्रकार यदि कभी स्वायं और परार्थ का झगड़ा उपस्थित हो जावे तो उसकी भी औचित्य अनौचित्य का निर्णय यह देगी। ऐसा किस प्रकार संभव है कि यह सदसद्विवेकिनी बुद्धि अमुक कार्य भला और अमुक बुरा है—इस प्रकार समस्त भले बुरे कार्यों का वह निर्णय दे सके, इस प्रश्न के उठने पर किन्हीं प्रधान आधिदैवतपक्षियों का समाधान है कि इस देवता के पास कार्य-अकार्य, धर्म-अधर्म के कार्यों के बलाबल और प्रशस्तता अप्रशस्तता के विचार को दृष्टि में रखते हुए एक सूची

विद्यमान है। महाशय जेम्स मार्टिनो ने अपने 'नीतिवाद' के प्रकार' ग्रन्थ में इस सूची को निबद्ध किया है। इस सूची में नम्रतामय पूज्यभाव को प्रथम अर्थात् सर्वोपरि स्थान दिया गया है। उसके पश्चात् करुणा, कृतज्ञता, उदारता और वात्सल्य आदि भावों को क्रमशः नीचे की श्रेणियों में सम्मिलित किया गया है। जेम्स मार्टिनो का विचार है कि जब नीचे की श्रेणियों के उत्तम गुणों में विरोध उत्पन्न हो तो ऊपर की श्रेणियों के सद्गुणों को ही अधिक मान देना चाहिए। कार्य-अकार्य धर्म-अधर्म का निर्णय करने के लिये इसकी अपेक्षा और कोई मार्ग नहीं। अधिकांश लोगों का अधिक सुख जिसमें हो उसी को करना चाहिए—यह मानने पर भी तो यह प्रश्न ज्यों का त्यों रह जाता है कि "हम ऐसा क्यों करें?" केवल दूरदर्शीस्वार्थ भी यह नहीं कह सकता कि तू ऐसा ही कर। इसलिये सदसद्विवेकिनी-प्रज्ञा ही सारी बातों का निर्णय में समर्थ है—अन्य कोई नहीं।

उपकार और दूरदर्शीस्वार्थ आदि की भावना भी तो आखिरकार मानवकृत ही है। वे अपना प्रभाव तो उस पर जमा नहीं सकतीं कि मानव उनके प्रभाव में आकर कार्य करे। इसलिये ऐसे समय पर आज्ञा करने वाला हमसे श्रेष्ठ कोई समर्थ अधिकारी अवश्य होना चाहिए और यह कार्य ईश्वर प्रदत्त सदसद्विवेकबुद्धि ही कर सकती है क्योंकि वह मनुष्य की अपेक्षा श्रेष्ठ है, अतएव मनुष्य पर अपना अधिकार जमाने में समर्थ है। यह बुद्धि स्वयम्भू देवता है। जब कोई मनुष्य कुछ अनुचित कार्य अथवा पाप कर बैठता है तब पश्चात्ताप करता है और स्वयं लज्जित होता है और उसका मन उसे सदा दोषता रहता है। यह सारा कार्य उपरिकथित देवता के शासन का ही फल है। जब तक अधिदैवत पक्ष के अनुसार यह पूर्वोक्त-सिद्धान्त न स्वीकार कर लिया जावे तब तक इसका समाधान नहीं हो सकता कि हमारा मन हमें क्यों दोषा करता है। यह कही गयी

विचार धारा वास्तव में पश्चिम के आधिदैवत पक्षीय परिणतों की है। ईसाई धर्मोपदेशकों ने विशेष रूप से इसका आश्रय लिया है। इन लोगों के विचार से धर्म-अधर्म का निर्णय करने के लिये केवल आधिभौतिक साधनों की अपेक्षा यह ईश्वरप्रदत्त साधन सुलभ, श्रेष्ठ एवं ग्राह्य है। भारतीय धर्मग्रन्थों को, जिनमें कर्म अकर्म का विचार है परिशीलन करने से यह ज्ञात होता है कि भारतीय लोग भी मन को कार्य-अकार्य के निर्णय में साधन मानते थे और परिस्थितिविशेष में अन्तःकरण की आवाज को प्रमाण भी मानते थे, इन्द्रियों और मन को देवता नाम से कहने की भी परिपाटी थी, परन्तु इस प्रकार का कोई वाद अथवा पन्थ नहीं था। आत्मा के प्रिय अर्थात् अन्तःकरण की पवित्र पुकार को मनु ने धर्म का एकलक्षण स्वीकार किया है। प्रसिद्ध कवि कालिदास की उक्ति भी साथे है कि सन्देह के उत्पन्न होने पर सज्जनों के अन्तःकरण की प्रवृत्तियें ही प्रमाणभूत होती हैं। विशुद्धमन अथवा सदसद्विवेकबुद्धि को पूर्वोपदेशानिकों ने जो महत्व दिया है उसका स्वरूप पाश्चात्यो के शुद्ध मनोदेवता से भिन्न है। विशुद्ध अन्तःकरण की आवाज को मानते हुए पूर्वी पंडित यह आवश्यक समझते हैं कि उसके स्वरूप पर विचार होना चाहिए। धर्म-अधर्म के निर्णय में यह ही एक मानदण्ड नहीं हो सकता और साथ ही प्रत्येक के अन्तःकरण की प्रेरणा एक सी ही होती है, यह भी नहीं कहा जा सकता।

आधिभौतिक पक्ष वालों की अपेक्षा यद्यपि आधिदैवत पक्ष इस बात में बहुत ही अग्रगामी है कि वह सदसद्विवेक-बुद्धि को कार्य-अकार्य के निर्णय में प्रधान स्थान देता है परन्तु जब इस बात का विचार करने लगते हैं कि विशुद्ध मनोदेवता कहना किसे चाहिए और उसका वास्तविक स्वरूप क्या है, तो इस पक्ष में भी बहुत से अपरिहार्य दोष उपस्थित हो जाते हैं। मन की वास्तविक स्थिति पर जब विचार किया जाता है तो पता चलता है कि उसका कार्य किसी

भी वस्तु के विषय में—वह ग्राह्य है अथवा अग्राह्य, करने योग्य है या नहीं, उससे लाभ है अथवा हानि आदि बातों का निर्णय करना है। चाहे वह इन्द्रिय कहा जावे या देवता अथवा अन्य किन्हीं शब्दों में लेकिन उसका कार्य इन पूर्वोक्त बातों के निर्णय से ही सम्बन्ध रखता है। आधिदैवतपक्षीय पण्डितों को यह पक्ष इसी सीमा में मान्य नहीं है, वह इससे भी आगे बढ़ा हुआ है। उसकी यह विचारधारा है कि भला अथवा बुरा, न्याय्य अथवा अन्याय्य, धर्म अथवा अधर्म का निर्णय करना एक बात है और कोई पदार्थ भारी है या हल्का है, गोरा है या काला है, एवं गणित का कोई उदाहरण सही है या गलत—इसका निश्चय करना दूसरी बात है। ये दोनों स्वभाव में भिन्न-भिन्न एवं अत्यन्त पृथक् है। इन दो भिन्न प्रकृति की बातों में पहले प्रकार की बातों का निर्णय करने में केवल मन असमर्थ है अतएव इनका निर्णय सदसद्विवेकबुद्धि-रूपी देवता ही किया करती है। यह देवता हमारे मन में सर्वदा विद्यमान रहता है। परन्तु दूसरे प्रकार की बातों का निर्णय तर्कशास्त्र का आधार लेकर मन कर सकता है। यह भेद क्यों है ? इसका समाधान करते हुए इस पक्ष के लोग यह कहते हैं कि जब हम गणित के किसी उदाहरण की परीक्षा करके निश्चय करते हैं कि वह सही है अथवा गलत है, तब हम पहले उसके गुणन और जोड़ आदि की परीक्षा कर लेते हैं और हम फिर अपना निश्चय करते हैं। इस निर्णय कार्य में मन को निर्णय के पूर्व अन्य व्यापार करना पड़ता है। लेकिन भले बुरे के निर्णय में ऐसा नहीं करना पड़ता—अकस्मात् स्वभावतः निर्णय समक्ष उपस्थित हो जाता है। जब कोई यह सुनता है कि अमुक व्यक्ति को किसी ने मार डाला तब बिना कोई विचार किये हुए अकस्मात् मुख से यह निकल पड़ता है कि उसने बहुत बुरा कार्य किया। इसलिये विचार करने के अनन्तर किये हुए निर्णय में और स्वभावतः बिना विचार के किये गये निर्णय में

अन्तर है। ये दोनों एक ही मनोवृत्ति के व्यापार नहीं हो सकते। इसलिये यही कहना उचित होगा कि सत्य असत्य का विवेचन करने वाली शक्ति एक स्वतंत्र मानसिक देवता है और प्रत्येक मनुष्य के अन्तःकरण में यह शक्ति जागरूक रहती है। यही कारण भी है कि हत्या, अनाचार आदि कार्य सभी को बुरे लगते हैं और ऐसे निश्चय में किसी को कुछ सिखलाना भी नहीं पड़ता।

इस आधिदैवतपक्ष को इसके अनुयायी जितना भी प्रांजल कहें, परन्तु प्रयोगात्मक-बुद्धिवादी आधिभौतिक विद्वान् इसे सदाश मानते हैं और इसके खण्डन में यह युक्तिवाद उपस्थित करते हैं कि—एक आध वात का निर्णय एकाएक किया जा सकता है—लेकिन इतने ही से यह भव्य भवन नहीं खड़ा किया जा सकता कि विचारपूर्वक निर्णय की जाने वाली वात उससे भिन्न है। वस्तुतः किसी कार्य को धीरे करना अथवा जल्दी करना अभ्यास की पटुता पर अवलम्बित है। निदर्शन के लिये गणित का विषय लिया जा सकता है। व्यापारी लोग मन का भाव निर्धारित कर, सेर, छटांक, आदि के दाम बतला दिया करते हैं जबकि अच्छे गणितज्ञ को गुणा करके उसी प्रकार का उत्तर देने में विलम्ब लगता है। परन्तु इससे यह नहीं कहा जा सकता कि व्यापारी लोगों की गुणा करने की शक्ति अच्छे गणितज्ञ से भिन्न है। कई कार्य अभ्यास की पटुता से भिन्न इतनी अच्छी तरह सघ जाते हैं कि बिना विचार किये मनुष्य इन्हे सरलता से कर लिया करता है। जिसका निशाना सधा हुआ है वह तीरन्दाज धनुर्धर, अथवा बंदूकची शब्दवेधी बाण मारता है तथा उड़ते हुए पक्षी को भी अपना निशाना बना लेता है, परन्तु इतने से यह नहीं कहा जा सकता कि लक्ष्यभेदन भी एक स्वयम्भू और स्वतन्त्र देवता है। कई सेनापति ऐसे हैं कि वे सम-राज्य में विद्यमान हो चारों तरफ की प्रगति का अध्ययन शीघ्रता से कर लेते हैं और शत्रु की कमजोरी को आसानी से समझ लेते

हैं परन्तु इतने से कोई यह नहीं कहता कि युद्धविद्या भी एक देवता है। किसी एक ही कार्य में किसी मनुष्य की बुद्धि स्वभावतः अधिक काम देती है और दूसरे की न्यून—इस असमानता के आधार पर परस्पर भिन्नता का कोई विशेष सिद्धान्त नहीं खड़ा किया जा सकता।

इसके अतिरिक्त यह बात भी सत्य नहीं कि कर्तव्य अथवा अकर्तव्य का निर्णय स्वभावतः एकाएक हो जाता है। यदि यह सिद्धान्तभूत बात है—तो “अमुक कर्म करना चाहिए किवा नहीं” यह प्रश्न ही कभी उपस्थित न होता। इसके अतिरिक्त कार्य अकार्य के विषय में कुछ लोगों के आशय भी भिन्न-भिन्न हुआ करते हैं। यदि स्वयम्भू देवता ही इसका निर्णायक है और वह भी एक, तो यह भेद क्यों ? बहुत से जंगली लोग ऐसे हैं जो मनुष्य का वध करना अपराध नहीं मानते, वे मारे मनुष्य का मांस भी खा जाते हैं। जंगली लोगों की बात तो एक तरफ रही, सभ्य देशों में भी यह देखा जाता है कि देश के प्रचलन के अनुसार किसी देश में जो बात गृह्य समझी जाती है वही दूसरे देश में मान्य समझी जाती है। वैदिक धर्म में एक स्त्री के साथ विवाह मान्य और दो स्त्री के साथ विवाह गृह्य है; परन्तु इस्लाम में वही दो स्त्री के साथ विवाह मान्य है। यदि सदसद्विवेचनशक्ति के कारण ही तुरे कर्म करने में स्वभावतः लज्जा मालूम होती है, तो क्या सब लोगों को एक ही कर्म करने में एक ही समान लज्जा नहीं मालूम होनी चाहिए ? बड़े बड़े लुटैरे भी एक बार जिसका नमक खा लिया उस पर हथियार उठाना या उसको हानि पहुँचाना गृह्य मानते हैं; किन्तु बड़े से बड़े सभ्य पश्चिमी देश अपने पड़ोसी राष्ट्र का वध करना स्वदेशभक्ति का लक्षण समझते हैं। यदि सदसद्विवेचनशक्ति-रूपी देवता सबमें एक ही है तो फिर यह भेद क्यों है ? यदि शिक्षा और देश के प्रचलन के अनुसार इस देवता में भी भेद हो जाया करते हैं तो फिर उसकी स्वयम्भू नित्यता और स्वतंत्रसत्ता में बाधा आती है। इसलिये यह

मानना ही ठीक है कि मनुष्य का एक ही मन सब अवस्थाओं में रहता है। सदसद्विवेचन करने वाला कोई स्वतंत्र देवता नहीं। एक मन की स्वाभाविक शक्तियाँ ही सभी अवस्थाओं में अपना कार्य करती हैं। जिस मनुष्य का मन अथवा बुद्धि जितनी सुसंस्कृत होती है उतनी ही योग्यतापूर्वक वह किसी कार्य का निर्णय कर सकेगा। भारतीय शास्त्रकार भी यह मानते हैं कि स्वस्थ और शान्त अन्तःकरण से किसी भी बात का निर्णय करना चाहिए। लेकिन वे यह नहीं मानते कि धर्म अधर्म का निर्णय करने वाली बुद्धि अलग है और काले गोरे का परिचय करने वाली अलग। मन जितना ही सुशिक्षित होगा उतना ही वह भले बुरे का निर्णय कर सकेगा। मन को इसलिये शुद्ध और सुशिक्षित करने का प्रयत्न करना चाहिये। सदसद्विवेकबुद्धि सामान्यबुद्धि से कोई भिन्न वस्तु या ईश्वरोक्त विचित्र देन नहीं है।

वास्तव में जब मन और बुद्धि के कार्य का विचार किया जाता है तो यह अधिदैवत पक्ष भी निस्सार प्रतीत होने लगता है। मन का सामान्यतः व्यवहार ज्ञानेन्द्रियों द्वारा होने वाले बाह्य पदार्थों के अनुभव के संस्कारों को एकत्र करना और परस्पर तुलना कर अच्छे बुरे का निर्णय करना है। ज्ञानेन्द्रियों द्वारा इस प्रकार बाह्यपदार्थों का ज्ञान प्राप्त कर उन संस्कारों को तुलना के लिये व्यवस्थापूर्वक रखना और ऐसी व्यवस्था हो जाने पर उनके अच्छे अथवा बुरेपन की सारासारता विचार करके निश्चय करना कि कौन सी बात ग्राह्य और कौन सी त्याज्य है, तथा निश्चय हो जाने पर ग्राह्य वस्तु प्राप्त कर लेने और अग्राह्य को त्यागने की इच्छा उत्पन्न होकर फिर उसके अनुसार प्रवृत्ति का होना। परन्तु यह आवश्यक नहीं कि व्यापारत्रय क्रमशः निबोध गति से होते ही जावें। इस कार्य को करने वाले को ही सामान्यतः मन शब्द को

अधिदैवत पक्ष की
समीक्षा

ही सामान्यतः मन शब्द से व्यवहार किया जाता है। इन मन के व्यापारों में सारासार का विचार करके निर्णय करना बुद्धि का कार्य होता है और फिर मन के कार्य पूर्वोक्त दो ही रह जाते हैं। संकल्प-विकल्पात्मक होने से मन का कार्य निश्चय करना नहीं है। निश्चय अध्यवसाय को कहते हैं और यह बुद्धि का कार्य है। इस प्रकार बुद्धि के व्यापार को मन के व्यापार में से पृथक् कर देने पर मन का कार्य एक पेशकार का रह जाता है जो निर्णय के लिए हाकिम के पास कार्य को पेश करता है। यह मन भी बाह्य पदार्थों के संस्कारों को निर्णयार्थ बुद्धि के पास भेज देता है। विशेष विचार इस विषय में जैसा पहले कहा गया है, इस प्रकार है कि मनुष्य जब किसी ज्ञानेन्द्रिय से किसी बाह्य पदार्थ का प्रत्यक्ष करता है तब उस इन्द्रिय का सम्बन्ध पदार्थ से होता है और इन्द्रिय से अन्दर की तरफ मन का सम्बन्ध होता है और मन का सम्बन्ध बुद्धि से तथा बुद्धि आत्मा से सम्बद्ध रहती है।

इन्द्रियों की रचना कुछ ऐसी है कि वे एक समय में एक ही पदार्थ का अनुभव कर सकती हैं। दो पदार्थ का ज्ञान एक इन्द्रिय को एक समय में नहीं हो सकता। इसका प्रधान कारण यह है कि मन को एक समय में एक ही विषय का ज्ञान होता है, दो का नहीं। जिस इन्द्रिय के साथ वह सम्बद्ध रहता है, उसका ही विषय पूरा होता है। एक विशेषता इसी आधार पर इन इन्द्रियों में यह भी है कि जहां ये एक समय में दो वस्तुओं को नहीं जान सकतीं, वहां एक ही समय में दो ज्ञानेन्द्रियां भी अपने दोनों पृथक् पृथक् विषय को पूरा नहीं कर सकतीं। परन्तु एक ज्ञानेन्द्रिय और अन्य कर्मेन्द्रियो का एक साथ व्यापार हो सकता है, जैसा कि हम देखते हुए खाते, पीते, चलते हैं। प्रत्यक्ष में होने वाले आत्मा से लेकर इन्द्रिय-पर्यन्त के व्यापार के क्रम को देखने से पता चलता है कि इन्द्रिय बाह्य पदार्थों का इन सम्बन्धों के होते हुए अनुभव करते हैं, मन

अनुभव के संस्कारों को रखकर संकल्प विकल्प करके निश्चयार्थ बुद्धि के पास भेजता है, बुद्धि निश्चय करके आत्मा को दे देती है। आत्मा प्रेप्सा, जिहासा की प्रवृत्ति से बुद्धि को प्रेरित करता है, बुद्धि मन को और मन पुनः इन्द्रिय को तदनन्तर उसके अनुकूल ही व्यापार होता है। कभी कभी चित्त का चिन्तन करना और अहंकार का बुद्धि के निश्चय पर अभिमान करना आदि कार्य भी इन्हीं क्रमों में अपने स्थान पर कई आचार्य जोड़ते हैं। किसी के अनुसार मन, बुद्धि, चित्त और अहंकार ये चारों अन्तःकरणचतुष्टय के नाम से स्वीकार किये जाते हैं और कई आचार्य इन चारों को एक मन की ही वृत्ति मानते हैं। स्थूल और सूक्ष्म की दृष्टि से विचारने पर दोनों ही प्रक्रियायें ठीक हैं। मन का काम जहां संकल्प और विकल्प के द्वारा विस्तार करना है वहां बुद्धि का कार्य अध्यवसाय होने से उस विस्तार को काट छांट करके यथार्थरूप दे देना है। बुद्धि में और दूसरा कोई गुणधर्म नहीं है। संग्रहात्मक दृष्टि से—संकल्प, वासना, इच्छा, स्मृति, धृति, श्रद्धा, उत्साह, करुणा, प्रेम, दया, सहानुभूति, कृतज्ञता, काम, लज्जा, आह्लाद, भय, राग, द्वेष, लोभ, मद, मत्सर, क्रोध, जन्मान्तरो के संस्कार मन में रहते हैं। जैसी मनोवृत्ति जागरूक होती है, वैसे ही कर्म करने की प्रवृत्ति हुआ करती है। बुद्धि बिना मन की सहायता के इन्द्रियो को व्यापार के लिये प्रेरित नहीं कर सकती, परन्तु इसी प्रकार यह भी उतनी ही तथ्यभूत और और मार्के की बात है कि इन्द्रियों अथवा मन का कोई भी व्यापार अथवा कार्य बुद्धि के द्वारा सार असार का बिना निणेत्य हुए नीति की दृष्टि से शुद्ध नहीं कहा जा सकता। बिना बुद्धि के द्वारा तथ्या-तथ्य देश, काल, पात्र का विचार कर निणेत्य किये, यदि किसी को कोई दान दे भी दिया जावे तो उसमें दोष की संभावना सदा बनी रह जाती है और यह भी संभव है कि यह दान परिणाम में सर्वथा बुरा हो। बुद्धि के साहाय्य के बिना केवल मन की वृत्तियां अन्धी

हैं। मनुष्य का कोई भी कार्य, जो मनोव्यापार के परिणामस्वरूप होता है तभी शुद्ध हो सकता है जब कि बुद्धि शुद्ध हो, वह भले-बुरे का बिना किसी चूक के निर्णय करने में समर्थ हो और मन भी उस बुद्धि के अनुरोध के अनुसार कार्य करे तथा इन्द्रियां मन के अधीन रहकर तदनुकूल आचरण करें। बुद्धि की शुद्धता से इन्द्रियों के अन्तर्व्यापार तक की शुद्धता में व्यापार की प्रशस्तता है और उनकी अशुद्ध, अनियंत्रण आदि में उसकी अप्रशस्तता है। बुद्धि एक न्यायाधीश की भांति है और पेशकार रूपी मन से श्रेष्ठ है। जब हम किसी शब्द का उच्चारण करना चाहते हैं तब आत्मा बुद्धि के द्वारा सब बातों का आकलन कर मन में बोलने की इच्छा की प्रेरणा करती है। मन कायामि अर्थात् और्दर्य अग्नि को उत्साहित करता है। और्दर्य अग्नि वायु को प्रेरणा देती है। वायु कण्ठ आदि देशों से लगकर तदनुसारी ध्वनियों को उत्पन्न करता है। इस तरह कर्मेन्द्रिय और ज्ञानेन्द्रियों के सभी व्यापार इसी क्रम से हुआ करते हैं।

बुद्धि में भी दो प्रकार का भेद कर्मभेद से देखा जाता है। एक तो यह कि बुद्धि निर्णय करने वाली इन्द्रिय है और दूसरा यह कि उस इन्द्रिय के व्यापार से मनुष्य के मन में उत्पन्न होने वाली वासना। निर्णय करने वाली बुद्धि जो व्यवसायात्मिका बुद्धि है, यही कार्या-कार्य के निर्णय में साधन मानी जाती है। इसको ही शुद्ध और स्थिर रखना मनुष्य के लिये उपयोगी है। दूसरा वासनात्मक बुद्धि है जो बुद्धि व्यापार से होने वाली वासना से प्रभावित है। कान्ट ने भी बुद्धि को शुद्ध अर्थात् व्यवसायात्मकबुद्धि (Pure Reason) और व्यावहारिक अर्थात् वासनात्मकबुद्धि (Practical Reason) भेद से द्वेधा विभक्त किया है। कर्म का निर्णय करते समय कर्म करने वाले की इस

नीति का निर्णय
करने वाली बुद्धि
का स्वरूप

वासनात्मकबुद्धि का विचार अवश्य करना चाहिये। इस प्रकार विचार करने पर पता चलेगा कि जिसकी बुद्धि वासनात्मक है और व्यवसायात्मकबुद्धि शुद्ध पवित्र नहीं है, उसके मन में वासना के प्रभाव से भिन्न भिन्न तरंगें उठती हैं और इसी हेतु से यह नहीं कहा जा सकता कि ये वासनायें सदा शुद्ध और पवित्र ही होंगी। जब कि वासनायें ही शुद्ध नहीं हैं, तब आगे कर्म भी शुद्ध कैसे हो सकते हैं। ये वासनान्तरंगें ही मन में विकार पैदा करती हैं और इन्हीं को पुनः चित्तपरिणाम शब्द अथवा चित्तवृत्ति के नाम से व्यवहृत किया जाता है। इन चित्तवृत्तियों का निरोध कर व्यवसायात्मक बुद्धि को शुद्ध और स्थिर रखने के लिये ही पातंजल योगदर्शन में चित्तपरिकर्म और योग के साधनों का प्रतिपादन है। यह निर्णीत हो जाने पर कि मनुष्य के अन्तःकरण के व्यापार किस प्रकार हुआ करते हैं और उन व्यापारों में मन और बुद्धि के कार्य कौन कौन से हैं, यह विचार हो जाने पर अधिदैवत पक्ष वालों का सदसद्विवेक देवता निस्तत्व प्रतीत होने लगता है। इन सब कार्यों का चाहे वे भले हो अथवा बुरे, निर्णय करने वाली बुद्धि एक है तो केवल भले-बुरे का चुनाव करने के लिए पृथक् मनोदेवता के अस्तित्व को मानने की आवश्यकता ही नहीं रह जाती, भले बुरे और सारासार के निर्णय के विषय में भिन्न भिन्न हैं परन्तु उनमें तत्वातत्त्व के विवेचन की क्रिया सर्वत्र एक सी है। अतः उसका निर्णय करने वाली बुद्धि भी एक ही होनी चाहिए। भ्रूठ नहीं चोलना चाहिए, चोरी नहीं करनी चाहिए इन दोनों का तत्वाथे तो एक ही है। लेकिन निर्णय करने वाली बुद्धि के एक होने पर भी विचारणीय बात यह रह ही जाती है कि अन्ततः है वह भी तो शरीर का अथवा प्रकृति का धर्म है। पूर्व कर्म के अनुसार, पूर्व परम्परागत अथवा आनुपञ्चिक संस्कारों के कारण, शिक्षा एवं अन्य सत्व, रजस्, तमस् आदि गुणों की कारणता के कारण बुद्धि में भी

आधिक्य, न्यूनत्व, सात्विक, राजस और तामस आदि भेद हो सकते हैं। यही एक महान् कारण है कि जो बात एक आदमी की बुद्धि में ग्राह्य जंचती है वही दूसरे की बुद्धि में अग्राह्य दीर्घ पड़ती है।

सात्विक और तामसिक आदि बुद्धि के भेदों का लक्षण करते हुए भारतीय दार्शनिकों ने बताया है कि—कौनसा कार्य करना चाहिए और कौन सा नहीं, क्या करने योग्य और क्या अयोग्य, किस बात से भय है और किस बात से नहीं, तथा किसमें बन्धन और किसमें मोक्ष है—इसका निर्णय करने वाली बुद्धि सात्विकी बुद्धि है। धर्म अधर्म, अथवा कार्य अकार्य का यथार्थतः निर्णय जो बुद्धि नहीं कर सकती एवं जिससे इनके निर्णय में भूल हुआ करती है वह राजसी बुद्धि है। अधर्म को ही धर्म बताने वाली, अथवा सभी बातों का विपरीत एवं उल्टा निर्णय देनेवाली बुद्धि तामसी कहलाती है। इस प्रकार बुद्धि के एक होने पर इन पूर्वोक्त हेतुओं से उसके व्यापार में भेद हो जाता है। इस व्यापार भेद से निर्णय में भी भेद हो जाते हैं। इस सिद्धान्त की सहायता से यह भी भली प्रकार ज्ञात हो जाता है कि चोर और साहूकार की बुद्धि में तथा भिन्न भिन्न देशों के मानवों की बुद्धि में भिन्नता क्यों हुआ करती है परन्तु सदसद्वि-वेचनशक्ति को पृथक् एक स्वयम्भू देवता मानने वालों के मत में इसका समाधान नहीं हो सकता। प्रत्येक व्यक्ति को अपनी बुद्धि को सात्विक बनाना चाहिए—क्योंकि तथ्यांतर्भूत का निर्णय इसी से हुआ करता है। व्यवसायात्मकबुद्धि को जबतक यह भली प्रकार प्रकट नहीं कि मानव का हित किसमें है तबतक वह इन्द्रियो और मन की इच्छा के अनुसार कार्य करती रहती है और कार्य-अकार्य के विवेचन में असमर्थ तथा अशुद्ध है। उसे ऐसी अवस्था में शुद्ध बुद्धि नहीं कहा जा सकता। चाहिये तो यह कि मन और इन्द्रियां बुद्धि के अधीन रहें और उसके अनुसार कार्य करें। तभी कार्याकाये

का भी निर्णय हो सकता है। बुद्धि का सात्त्विक होना कर्तव्याकर्तव्य के निर्णयार्थ आवश्यक है और बुद्धि सात्त्विक वही हो सकती है जो शुद्ध हो। बुद्धि की शुद्धता इन्द्रिय और मन के निग्रह के बिना हो नहीं सकती। जिस समय इन्द्रियों का और मन का निग्रह हो जाता है मानव की बुद्धि आत्म-तत्त्व में निष्ठा पा लेती है। वह परम आत्म-तत्त्व के समीप पहुँचने में भी समर्थ हो जाती है। संसार में सबके हित की चिन्ता, सबके सुख का निर्णय; और उसकी दृष्टि से कार्य-अकार्य का निश्चय करने की एक मात्र निष्ठा सारे प्राणियों में अपने समान आत्मा को देखना और सबका जीवनोद्देश्य परमात्म-तत्त्व-प्राप्ति है, इसे समझना। विशुद्ध बुद्धि आत्मनिष्ठ हो जाती है और परमात्मतत्त्व की ओर भी अग्रसर हो जाती है। वह यह समझने लगती है कि समस्त आत्माओं से परे एक महान् विश्वात्मा की शक्ति भी है जो समस्त संसार की उत्पत्ति, स्थिति और प्रलय का कार्य अपने संचालनसूत्र में लिए है। बुद्धि के शुद्ध होकर इस प्रकार की बन जाने में मन में रहनेवाले वासना आदि धर्म दूर हो जाते हैं और शुद्ध सात्त्विक कर्मों की ओर इन्द्रियों की सहज प्रवृत्ति हो जाती है। उस समय वासनात्मक बुद्धि का वासनाप्रावृत्य समाप्त हो जाता है। देहेन्द्रियों की यह सहज सात्त्विक प्रवृत्ति सब सदाचारों और कर्म-मीमांसाशास्त्र का मूल रहस्य है तथा यह पूरा होता है अध्यात्मदृष्टि से। इस बात के निःसार सिद्ध हो जाने पर कि सद-सद्विवेचनात्मकबुद्धि कोई भिन्न देवता नहीं, वह भी व्यवसायात्मक बुद्धि का ही एक स्वरूप है और वह है सात्त्विक एवं आत्मनिष्ठता का स्वरूप आधिदैवत पक्ष स्वतः गिर जाता है।

परन्तु इतना होने पर भी आधिभौतिक व्यावहारिक बुद्धिवादी परिडित और विशुद्ध बुद्धिवादी पाश्चात्य परिडितों का परस्पर बड़ा मतभेद है। वे कर्म-अकर्म के निर्णय के कारण मूलबुद्धितत्त्व का विचार करते हुए अपनी अपनी तर्कशैली का बड़ा ही वैचित्री से प्रदर्शन

करते हैं। थोड़ा सा उस पर भी दृष्टिपात करना आवश्यक है। व्यवहारवादी यह कहते हैं कि किसी कर्म की भलाई और बुराई का ज्ञान स्वभावतः नहीं बल्कि उसके ऊँचे नीचे अंचल का विचार करने के उपरान्त अनुभवात्मक अथवा प्रयोगात्मक बुद्धि से निर्णीत होता है। इसके विपरीत विशुद्धबुद्धिवादियों का यह विचार है कि कर्म-अकर्म का निर्णय निसर्गतः बिना आगा पीछा साचे केवल विशुद्ध बुद्धि से ही भटिति होता रहता है। इस विचार-धारा का प्रमुख एक तर्क यह है कि यदि अनुभवात्मक व्यवहारिक बुद्धि के अनुसार ही सब चीजों का निर्णय होने लगे तो मनुष्य तो क्या पशु तक भी दुग्धपान के बिना अपनी शैशवावस्था में ही मर जावें। जब मनुष्य का बच्चा अथवा पशु शिशु पैदा होता है उसे स्वभावतः माता के दूध को मुँह से चूसने की प्रवृत्ति होती है। दुग्ध न पीना रूपी कर्म का परिणाम जीवन से हाथ धोना होगा—यह उसके अनुभव में अभी आया नहीं। पशु के अनुभव में तो जीवन भर में नहीं आने का क्योंकि उसमें प्रयोगात्मक-बुद्धि है ही नहीं। उसे यह भी नहीं मालूम है कि स्तन-पान करने से अमुक लाभ है। उसकी यह स्तन-पान-प्रवृत्ति वास्तव में स्वभाव से है और अव्यावहारिक बुद्धि से प्रेरित है, व्यावहारिक से नहीं। इसलिये मानना पड़ेगा कि कर्म-अकर्म का निर्णय विशुद्ध व्यवसायात्मिका बुद्धि से होता है। इसके अतिरिक्त एक व्यक्ति सुरापान करता है। जिसको सुरापान की आदत है उसे वह प्रभावित नहीं करती। उसकी जवान और शक्ति आदि में भी कोई सुरापानजनित हानि के चिह्न दृष्टि-गोचर नहीं होते। कई व्यक्तियों को थोड़ा भी पीने पर हानि सामने आती है। बहुतों को अधिक पीने पर भी परिणाम कोई सामने नहीं आता। यदि व्यावहारिक बुद्धि ही सब बातों का निर्णय करती है तो मानना पड़ेगा कि परिणाम में बिना हानि देखे वह अनुभव द्वारा सुरापान को हानिप्रद नहीं कह सकती। परन्तु क्या व्यवहारवादी,

ऐसी अवस्था में यह कह सकते हैं कि सुरापान उसी प्रकार निर्दोष है जैसा की पानी का पीना । क्या सुरापान और पय-पान में कोई अन्तर नहीं रहकर वह पानी का पीना समझा जा सकता है । बिना किसी कर्म के परिणाम को जाने व्यावहारिक बुद्धि से किसी कार्य की प्रशस्तता अप्रशस्तता का निर्णय इस पक्ष में कठिन है, परन्तु एक ही कर्म के एक से अधिक परिणाम देखे जाते हैं । उनमें भी एक प्रकट है और कई अप्रकट हैं । यदि अनुभावात्मक कसौटी ही ठीक है तो फिर ऐसे कर्मों का औचित्य अनौचित्य का विचार होना कठिन हो जावेगा । कई कर्म अपने स्वयं के अतिरिक्त कोई परिणाम नहीं प्रकट करते हैं—ऐसे कर्मों को व्यवहार-बुद्धिवादी किस प्रकार निर्णीत कर सकेंगे । इसलिये यह मानना पड़ेगा कि कर्म-अकर्म का निर्णय विशुद्धप्रज्ञा से ही होता है ।

व्यावहारिक-बुद्धि-वाद के पक्षपाती अपनी उक्तियां देकर अपने पक्ष की सिद्धि करते हैं । वे कहते हैं कि यह ठीक है कि किन्हीं कर्मों का स्वभावतः निर्णय हो जाता है परन्तु उतने से ही सिद्धान्त नहीं बनाया जा सकता । वह अभ्यास आदि का भी फल हो सकता है । सत्य बोलना ठीक है—यह स्वभावतः स्फुरित हो जाता है । परन्तु एक बालक बीमार है और सत्य बोलने पर उसकी मृत्यु का भय है, इस हालत में झूठ बोलने में भी पाप नहीं माना जाता । इस कर्म को हमारी ही तरह विशुद्धबुद्धिवादी भी मानते हैं । परन्तु बीमार बच्चे को सत्य बोलने से खतरा है—यह विशुद्धबुद्धि से स्वभावतः नहीं निर्णीत होता । इसके लिये ऊंचे नीचे अंचल और परिणाम के अनुभव से ही कोई समाधान निकाला जा सकता है । ऐसी हालत में यह कहना कि विशुद्ध-व्यवसायात्मक बुद्धि से ही सब कर्मों की औचित्य और अनौचित्य का निर्णय स्वभावतः हो जाता है—अपनी बात को स्वयं अपने आप काटना है । एक पाठशाला के वर्ग में एक गणित के प्रश्न का उत्तर अनेक बच्चे अनेक प्रकार से देते हैं सबके

उत्तर में अन्तर है। सबके उत्तर ठीक हो यह तो ठीक नहीं, ठीक तो उनमें एक ही होगा। अध्यापक गणित के नियम से ठीक को ठीक कहता है। गलत को गलत। अब यदि कोई लड़का कहे कि अध्यापक महोदय ! यह ठीक नहीं मेरा गणित ठीक है और आप जिसे ३६ कहते हैं मेरे मत में वह २५ है तो क्या यह माना जा सकता है। कदापि नहीं। इसलिये यह मानना पड़ेगा कि अनुभव और परिणाम को देखकर ही किसी वस्तु का निर्णय किया जा सकता है भटिति नहीं। यदि सब कर्मों की औचित्य का निर्णय विशुद्धप्रज्ञा का ही स्वभावतः परिणाम है तो एक ही कमे भिन्न भिन्न समाजों में उचित और अनुचित नहीं होने चाहिए। पुराने समय में जो नीतिनियम स्वीकार किये गये थे आज वे अमान्य क्यों समझे जाते हैं। चोरी करना पहले स्पार्टा के लोगो में और भारत के ठगों में जायज था, जब कि अब वह बुरा माना जाता है। बहुविवाह किन्हीं में जायज और किन्हीं धर्मों में नाजायज है। यदि स्वभावतः व्यवसायात्मकबुद्धि सारे नीतिकर्मों का निर्धारण करती है तो यह भेद और भिन्नता तथा विरोध क्यों है ? दो समान नीतिमत्ता के कर्मों में जहां विरोध खड़ा होता है वहां बिना व्यावहारिक बुद्धि के अनुभव को लिये केवल व्यवसायात्मकबुद्धि से उनमें से एक की सारासारता का निर्णय नहीं हो सकता। एक शल्यचिकित्सा—विशेषज्ञ किसी बालक को, जिसके अन्दर कोई प्राणघातक रोग है, इन्जेक्शन देता दिखाई पड़ता है। वह सूई को चुभो रहा है और बालक रो रहा है। सर्जन के इस मांस में सूई चुभाने रूप क्रूर कर्म को देखकर सहसा यह भान हो जाता है कि इसे धक्का देकर कमरे से बाहर कर दिया जावे। परन्तु थोड़ी देर विचार करने पर वही कृत्य ठीक जंचता है और अपना सहसा आया विचार बुरा भासने लगता है। अब यदि पहले भटिति भान होने वाले कर्म को ही नीति मान लिया जावे तो व्यवहार में वह ठीक नहीं—इसलिये किन्हीं

थोड़े विषयों को छोड़कर नीतिमत्ता के प्रत्येक कर्म का निर्णय व्यावहारिकबुद्धि से ही हांता है।

व्यवसायात्मक-बुद्धि को ही कर्तव्य निर्णय में प्रमाण मानने वाले खण्डित इस पर यह कहते हैं कि यह ठीक ही है कि किन्हीं कर्मों का निर्णय परिणाम को देखकर होता है परन्तु इस अपवाद से विशुद्धबुद्धिवाद का सिद्धान्त खण्डित नहीं हो सकता। हर एक व्यक्ति यह स्वीकार करेगा कि हेतु और हेत्वाभास, यौक्तिकतर्क और अयौक्तिक तर्क में भेद है, उसे जानना चाहिए और तत्काल शुद्धबुद्धि से प्रतिभासित भी हो जाता है, परन्तु इसका तात्पर्य यह नहीं कि हर एक व्यक्ति समानरूप से तार्किक अथवा तर्क का निर्णय करने वाला है। वस्तुतः तो यह देखा जाता है कि अतर्कपूर्णविचार वाले विचारवान् तार्किकों की अपेक्षा अधिक हैं। यही बात नीतिमत्ता में भी है कि उसके सिद्धान्तों में बहुत सी ऐसी बातें हैं जो बिना परिणाम के सर्वसाधारण से झटिति जान ली जाया करती हैं। हर एक व्यक्ति परिणाम पर विचार भी नहीं करता है।

नीतिमत्ता के सिद्धान्तों का परस्पर विरोध दिखला कर जो व्यावहारिक-बुद्धिवादी अपना पक्ष सिद्ध करने का प्रयत्न करते हैं वह भी ठीक नहीं। नीतिमत्ता में भी दो प्रकार के नियम पाये जाते हैं। एक है स्वीकारात्मक एवं विधेयात्मक और दूसरे नकारात्मक (Positive & Negative) सत्य बोलना, परोपकार, उत्तम आचार आदि विधेयात्मक हैं और असत्य न बोलना, चोरी न करना, हत्या न करना आदि निषेधात्मक हैं। इनमें विभिन्न समाजों अथवा धर्मों में एक ही कर्म के प्रति परस्पर विरोध केवल निषेधात्मक विषयों में ही देखा जाता है, निषेधात्मक नियमों में नहीं। व्यवहार-वादी केवल निषेधात्मक नियमों की विप्रतिपत्तियों को लेकर जो विशुद्ध प्रज्ञावाद का खण्डन करते हैं यह खण्डनाभास की चतुरायी-मात्र है। वास्तविक नहीं। 'चोरी नहीं करना चाहिए' यह

निषेधात्मक नियम है—इसमें दो संप्रदायों की विप्रतिपत्ति हो सकती है और उनमें से एक यह कह सकता है कि समय पर चोरी भी की जा सकती है परन्तु सत्य बोलना चाहिए—इस विधेयात्मक नियम में यह कोई भी नहीं कहता कि सत्य नहीं बोलना चाहिए। निषेधात्मक नियमों में परस्पर का विरोध होते हुए भी विधेयात्मक नियमों में कोई विरोध नहीं पाया जाता है। इसलिए केवल एक पक्ष को लेकर सबका खण्डन भी नहीं किया जा सकता है। बहुत सी पूर्वजातियों में प्रचलित बहुत से नियम जहाँ अनुभव और उपयोगिता के आधार पर अस्वीकार कर दिये गये वहाँ उन्हीं में से बहुत से अब तक ज्यों के त्यों चले भी तो आ रहे हैं और सभ्य समाज उनका पालन करता है। क्या वे अब तक चले आने वाले नियम भी पूर्वोक्त आधार पर समाप्त कर दिये जाने चाहिए—कभी नहीं। एक ही समय में कई पत्नियों का रखना अथवा एक पत्नी का रखना इस विषय में मुसलमानों का आर ईसाइयों का परस्पर वाद-विवाद हो सकता है परन्तु सगी बहन के साथ विवाह न होने के विषय में दोनों सहमत हैं। यदि सब बातें परिणाम पर ही जानी जाती है तो इस बात का व्यवहारवादी और अवसरवादियों के पास कोई उत्तर नहीं है कि समाज के किसी हानि का विषय न होते हुए भी, फायदा फले हो, भाई बहन अथवा पुत्री आदि के साथ विवाह का व्यवहार क्यों नहीं माना जाता। यहाँ तक कि जंगली जातियाँ भी इस प्रकार का विवाह नहीं करतीं। यदि सब कुछ उपयोगिता-वाद ही है तो ऐसी प्रथा के लिए कोई आधार होना चाहिए।

ये युक्तियाँ प्रत्युक्तियाँ दोनों वादों की दिखला दी गयीं परन्तु निष्कर्ष से यह ज्ञात होता है कि दोनों पक्षों में किसी सीमा पर सामंजस्य बन सकता है। अवसर विशेष पर शुद्ध-बुद्धिवादी व्यवहार-बुद्धि से कर्म-अकर्म का निर्णय अपवाद रूप में मानते हैं और व्यवहार-बुद्धिवादी किन्हीं अवस्थाओं में अपवादरूप से

थोड़े विषयो को छोड़कर नीतिमत्ता के प्रत्येक कर्म का निर्णय व्यावहारिकबुद्धि से ही होता है।

व्यवसायात्मक-बुद्धि को ही कर्तव्य निर्णय में प्रमाण मानने वाले पण्डित इस पर यह कहते हैं कि यह ठीक ही है कि किन्हीं कर्मों का निर्णय परिणाम को देखकर होता है परन्तु इस अपवाद से विशुद्धबुद्धिवाद का सिद्धान्त खण्डित नहीं हो सकता। हर एक व्यक्ति यह स्वीकार करेगा कि हेतु और हेत्वाभास, यौक्तिकतर्क और अयौक्तिक तर्क में भेद है, उसे जानना चाहिए और तत्काल शुद्धबुद्धि से प्रतिभासित भी हो जाता है, परन्तु इसका तात्पर्य यह नहीं कि हर एक व्यक्ति समानरूप से तार्किक अथवा तर्क का निर्णय करने चाला है। वस्तुतः तो यह देखा जाता है कि अतर्कपूर्णविचार वाले विचारवान् तार्किकों की अपेक्षा अधिक है। यही बात नीतिमत्ता में भी है कि 'उसके सिद्धान्तों में बहुत सी ऐसी बातें हैं जो बिना परिणाम के सर्वसाधारण से भट्टित जान ली जाया करती हैं। हर एक व्यक्ति परिणाम पर विचार भी नहीं करता है।

नीतिमत्ता के सिद्धान्तों का परस्पर विरोध दिखला कर जो व्यावहारिक-बुद्धिवादी अपना पक्ष सिद्ध करने का प्रयत्न करते हैं यह भी ठीक नहीं। नीतिमत्ता में भी दो प्रकार के नियम पाये जाते हैं। एक है स्वीकारात्मक एवं विधेयात्मक और दूसरे नकारात्मक (Positive & Negative) सत्य बोलना, परोपकार, उत्तम आचार आदि विधेयात्मक हैं और असत्य न बोलना, चोरी न करना, हत्या न करना आदि निषेधात्मक हैं। इनमें विभिन्न समाजों अथवा धर्मों में एक ही कर्म के प्रति परस्पर विरोध केवल निषेधात्मक विषयो में ही देखा जाता है, निषेधात्मक नियमों में नहीं। व्यवहार-वादी केवल निषेधात्मक नियमों की विप्रतिपत्तियों को लेकर जो विशुद्ध प्रज्ञावाद का खण्डन करते हैं यह खण्डनाभास की चतुरायी-मात्र है। वास्तविक नहीं। 'चोरी नहीं करना चाहिए' यह

निषेधात्मक नियम है—इसमें दो संप्रदायों की विप्रतिपत्ति हो सकती है और उनमें से एक यह कह सकता है कि समय पर चोरी भी की जा सकती है परन्तु सत्य बोलना चाहिए—इस विधेयात्मक नियम में यह कोई भी नहीं कहता कि सत्य नहीं बोलना चाहिए। निषेधात्मक नियमों में परस्पर का विरोध होते हुए भी विधेयात्मक नियमों में कोई विरोध नहीं पाया जाता है। इसलिए केवल एक पक्ष को लेकर सबका खण्डन भी नहीं किया जा सकता है। बहुत सी पूर्वजातियों में प्रचलित बहुत से नियम जहाँ अनुभव और उपयोगिता के आधार पर अस्वीकार कर दिये गये वहाँ उन्हीं में से बहुत से अब तक व्यों के त्यों चले भी तो आ रहे हैं और सभ्य समाज उनका पालन करता है। क्या वे अब तक चले आने वाले नियम भी पूर्वोक्त आधार पर समाप्त कर दिये जाने चाहिए—कभी नहीं। एक ही समय में कई पत्नियों का रखना अथवा एक पत्नी का रखना इस विषय में मुसलमानों का और ईसाइयों का परस्पर वाद-विवाद हो सकता है परन्तु सगी बहन के साथ विवाह न होने के विषय में दोनों सहमत हैं। यदि सब बातें परिणाम पर ही जानी जाती हैं तो इस बात का व्यवहारवादी और अवसरवादियों के पास कोई उत्तर नहीं है कि समाज के किसी हानि का विषय न होते हुए भी, फायदा फले हो, भाई बहन अथवा पुत्री आदि के साथ विवाह का व्यवहार क्यों नहीं माना जाता। यहाँ तक कि जंगली जातियाँ भी इस प्रकार का विवाह नहीं करतीं। यदि सब कुछ उपयोगिता-वाद ही है तो ऐसी प्रथा के लिए कोई आधार होना चाहिए।

ये युक्तियाँ प्रत्युक्तियाँ दोनों वादों की दिखला दी गयीं परन्तु निष्कर्ष से यह ज्ञात होता है कि दोनों पक्षों में किसी सीमा पर सामंजस्य बन सकता है। अवसर विशेष पर शुद्ध-बुद्धिवादी व्यवहार-बुद्धि से कर्म-अकर्म का निर्णय अपवाद रूप में मानते हैं और व्यवहार-बुद्धिवादी किन्हीं अवस्थाओं में अपवादरूप से

शुद्धबुद्धिवाद के निर्णय को मानते हैं। अतः दोनों का समन्वय करने के लिये यह ही मानना आवश्यक है कि शुद्धबुद्धि जिसे व्यवसायात्मकबुद्धि कहा जाता है, वही कर्म-वासना रहित, अकर्म का निर्णय करती है। परन्तु उसका आत्मनिष्ठ बुद्धि वासनारहित और आत्मनिष्ठ होना आवश्यक है। नीति निर्णय उसके शुद्ध हो जाने से व्यावहारिक बुद्धि भी शुद्ध हो जाती है और उसी के अनुरूप कार्य करने लगती है। बुद्धि की वासना, जिससे कर्माकर्म का निर्णय उल्टा हो जाता है, उसका नष्ट हो जाना बुद्धि-शुद्धता से होता है। इस प्रकार जब यह सिद्ध हो जाता है कि आधिभौतिक पक्ष एकदेशीय तथा अपूर्ण है और आधिदैवत पक्ष की सरल युक्ति भी किसी काम की नहीं तब यह जानना आवश्यक हो जाता है कि कर्म-मीमांसा का कोई मार्गान्तर है अथवा नहीं। यदि मार्गान्तर है तो कौन सा ? उत्तर होगा कि वह मार्गान्तर आध्यात्मिक पद्धति है।

ऊपर आधिभौतिक और आधिदैवत पद्धतियों की सारासारता का निर्णय करके यह निश्चित किया गया कि वे इस कर्माकर्म के निर्णय में अपूर्ण हैं। अब थोड़ा सा आध्यात्मिक आध्यात्मिक दृष्टि और पद्धति पर विचार किया जाता है—जैसा ऊपर नीति निर्णय में भी कहा गया है—आध्यात्मिक मार्ग ही नीति-उसकी प्रशस्तता निर्णय में श्रेयस्कर है। हम जब अपने शरीर पर विचार करते हैं तो उसमें मन, बुद्धि, इन्द्रिय आदि को मिलकर कार्य करते पाते हैं और भी आत्माथे नहीं दूसरे के लिये। जिसके लिये इनका काय होता है वह ही आत्मा नाम की वस्तु है, जिससे बराबर इनके कार्य मिल जुलकर होते रहते हैं। यदि यह शक्ति न हो तो इन सबका मिलजुलकर काम चलता नहीं रह सकता। जिस प्रकार कोई व्यक्ति अपने कंधे पर

आप नहीं बैठ सकता उसी प्रकार शरीर-संघात में होने वाले कार्य, ज्ञान और भोग का कर्त्ता, ज्ञाता, भोक्ता शरीरसंघात स्वयं नहीं हो सकता। संघात स्वयं अपना भोक्ता नहीं, उससे होने वाला भोग किसी अन्य के लिये ही हो सकता है वह भोक्ता जीवात्मा है। शरीर में एक चेतनामयी शरीर से भिन्न शक्ति रहती है जो शरीर से लेकर बुद्धि आदि इन्द्रियों को व्यापार में प्रवृत्त करती है, उनके व्यापारों की एकता को कायम रखती है, उन्हें दिशा का निर्देश करती है, उनके व्यापारों का अनुसंधान करती है और सभी व्यापारों के परिणामों के प्रति उत्तरदायी होती है। वह शक्ति नित्य और साक्षी रहकर उनसे वस्तुतः भिन्न और अधिक समर्थ है। वास्तव में आत्मा समस्त वस्तुओं की माप है। सारे प्रमाण आदि के व्यवहार उससे प्रवृत्त होते हैं और इनके प्रवृत्त होने से पूर्व उसका अस्तित्व सिद्ध है। वह प्रत्येक इन्द्रिय के व्यापार में अपने अस्तित्व को दिखला रहा है। मैं देखता हूँ, सुनता हूँ—इस 'मैं और हूँ' का भाव उसके अस्तित्व को बतलाता है। उसका अस्तित्व स्वयं सिद्ध है किसी दूसरे प्रमाण को उसके सिद्ध करने के लिये आवश्यकता नहीं। क्योंकि प्रमाण का भी निणेत्य तो उसी से होगा जो प्रमाण के पूर्व विद्यमान है।

जिस प्रकार शरीर में यह आत्मा शरीर का नियंत्रण कर रहा है, उसी प्रकार विश्व में विश्वात्मा विश्व का नियंत्रण कर रहा है। बिना उसके विश्व का नियन्त्रण नहीं हो सकता। इस विश्वात्मा को ही परमात्मा आदि नामों से पुकारा जाता है। संसार में सारा प्रकृति का खेल जीवात्माओं के दृश्य के रूप में है। दृश्य का उद्देश्य उनके भोग और मोक्ष दोनों का संपादन करना है। प्रवृत्ति में भोग और निवृत्ति में मोक्ष है। संसार, प्रकृति, जीवों के उससे सम्बन्ध, परमात्मतत्त्व और उसके साथ जीवों का सम्बन्ध तथा जीवों के ऐहिक आमुष्मिक उद्देश्यों को ध्यान में रखकर ही

नीतिमत्ता के नियमों का निर्धारण किया जा सकता है। आत्म-स्वरूप और उसके प्रकृति और परमात्म-तत्त्व के सम्बन्धों को देख-कर ही इस दिशा में सफलता प्राप्त हो सकती है। लौकिक सुख का ही ध्यान देना नीतिनिर्धारण में आवश्यक नहीं—आत्म सुख और उसके द्वारा किये गये इन्द्रियों आदि के व्यापार के लिये उसके उत्तरदायित्व का भी पूरा ध्यान रहना चाहिए। यही मार्ग नीति-निर्धारण में प्रशस्त है और आधिभौतिक तथा आधिदैवत पक्ष सर्वथा अपूर्ण हैं। मनुष्य एक ज्ञानवान् प्राणी है। उसको केवल विधियों और नियमों पर सन्तोष नहीं होता। वह तो उनके कारण को जानने की चेष्टा करता है। उसके क्यों ? और कैसे ? ने ही दर्शन और विज्ञान का प्रोत्साहन दिया। सभी ने उसके क्यों के उत्तर देने का प्रयत्न किया परन्तु अभी विवाद बराबर चलता जा रहा है। वस्तुतः बात तो यह है कि पिण्ड और ब्रह्माण्ड की रचना के विषय में मनुष्य की जैसी समझ होती है उसी तरह नीति-मीमांसा के मूल तत्वों के सम्बन्ध में उसके विचारों का रंग बदलता रहता है। पिण्ड, ब्रह्माण्ड की रचना के सम्बन्ध में कुछ न कुछ निश्चित मत हुए बिना नैतिक प्रश्न ही नहीं उठ सकता। अमेरिकन विद्वान् डाक्टर पाल कोरस ने भी इस पक्ष का समर्थन किया है और नीति निर्धारण में इसे आवश्यक बतलाया है।

तृतीय सोपान

नीति के मूलतत्त्व

दूसरे प्रकरण में इसके पूर्व नीति के विचार का दार्शनिक विवेचन किया गया और यह परिणाम निकाला गया कि नीति-निर्धारण में आध्यात्मिक-पद्धति ही प्रशस्त है और नीति के बिना मानवसमाज का कल्याण भी नहीं हो सकता। संसार में कोई भी जन्तु क्षणमात्र के लिये बिना कर्म किये तो रह नहीं सकता। मनुष्य एक ज्ञानवान् प्राणी है, अतः उसके लिये सदाचार के सिद्धान्तों का निर्णय करके अपने और समाज के कल्याणार्थ पालन करना आवश्यक है। वे कौन से नीति-नियम हैं जो मानव के आचार का अंग बनकर वैयक्तिक और सामाजिक, ऐहिक एवं आमुष्मिक उत्थान के कारण बन सकते हैं—उनका यहां पर इस प्रकरण में कुछ विवेचन किया जाता है। विचारपूर्वक देखने पर समास में, न कि व्यास में कुछ नियमों का निर्धारण किया जा सकता है। विस्तार में तो बहुत से नियम हैं परन्तु सब यहां लिखे नहीं जा सकते। स्मृतियां इनके संग्रहों से भरो पड़ी हैं। जो मुख्य मुख्य हैं उन पर ही कुछ विचार किया जा सकता है। अहिंसा, सत्य, अस्तेय, ब्रह्मचर्य, अपरिग्रह, शौच, सन्तोष, तप, स्वाध्याय, ईश्वरभक्तिपूर्वक कर्म, फल, त्याग, धृति, क्षमा, शम, इन्द्रियनिग्रह, दम = आत्मवशता; बुद्धि का स्थिर रखना, विद्या की प्राप्ति और उसके अनुसार आचरण करना, क्रोध न करना, उदारता, दया परोपकार, दूरदृष्टि, तर्क, शूरता, मानवता, ऐहिक पारलौकिक भावना; और मोक्ष तथा ज्ञान की भावना आदि नीति के नियम हैं जिनका पालन करना चाहिए और इनके विपरीत का पालन नहीं करना चाहिए।

इन नीतिनियमों में भी कुछ का मनुष्य के वैयक्तिक उत्थान से सम्बन्ध है चाहे वह ऐहिक अथवा आमुष्मिक या मोक्ष सम्बन्धी ही क्यों न हो और कुछ का सामाजिक जीवन से सम्बन्ध है। वैयक्तिक उत्कर्ष के नियमों का पालन न करना अपने उत्कर्ष के मार्ग में बाधक है परन्तु सामाजिक नियमों का आचरण न करना पर समाज पर प्रभाव डालता है। अहिंसा, सत्य, अस्तेय, ब्रह्मचर्य, अपरिग्रह आदि का न पालन अपने लिये जहां हानिकारक है वहां उससे अधिक समाज के लिये हानिकारक है। शौच, सन्तोष, तप, स्वाध्याय और ईश्वरभक्ति अथवा कर्मफल का त्याग वैयक्तिक उत्कर्ष के साधन हैं। इनके न पालन से हानि का प्रभाव अधिकांश में अपने ऊपर पड़ता है। इसीलिये अहिंसा आदि को सामाजिक धर्म और शौच आदि को वैयक्तिक धर्म कहा गया है। पूर्व पर समाज की स्थिति और बाद वाले पर व्यक्ति की स्थिति है। एक व्यक्ति यदि सफाई आदि के नियमों का पालन नहीं करता तो उससे होने वाली हानि का अधिकांश विषय वह स्वयं है। यद्यपि अत्यन्त उग्रता में यह दूसरे पर भी प्रभाव पहुँचा सकता है, फिर भी सम्बन्ध अधिकतर अपने से ही है। परन्तु यदि कोई अहिंसा का पालन नहीं करता तो उसका सीधा प्रभाव समाज और अपने से दूसरे पर पड़ेगा। पहले तो जिसकी हिंसा हुई वह अपने से पृथक् है और दूसरी बात यह कि उसका हानि, लाभ समाज से सम्बद्ध है। यदि कोई व्यक्ति ईश्वर को नहीं मानता और कर्मों के फल के त्याग को नहीं स्वीकार करता तो उसका सम्बन्ध साधारणतया स्वयं की अवनति से है परन्तु यदि वह ब्रह्मचर्य और अस्तेय का आचरण नहीं करता तो इसका सीधा प्रभाव समाज पर पड़ेगा। लम्पटता का प्रभाव किसी अन्य पर ही पड़ेगा और समाज में अनाचार बढ़ावेगा। इसी प्रकार चोरी का प्रभाव दूसरे पर ही होगा। कहने का

तात्पर्य यह है कि कुछ धर्म सामाजिक और वैयक्तिक हैं। लेकिन इसका यह तात्पर्य नहीं कि दोनों का परस्पर कोई सम्बन्ध नहीं। वैयक्तिक उत्कर्ष के बिना सामाजिक उत्कर्ष और सामाजिक उत्कर्ष के बिना वैयक्तिक उत्कर्ष असंभव है। ये दोनों परस्पर एक दूसरे से मिले हुए हैं।

इन नीति-नियमों का वादात्मक-अश्वल जब प्रयोगात्मक स्वरूप लेने लगता है तब समाज और व्यक्ति के उससे सम्बन्ध तथा समाज में उसके भाग के विषय की भावना का उत्थान समाज निर्माण एव होता है। मानव एक सामाजिक प्राणी है वह व्यवस्था समाज से कभी पृथक् रह नहीं सकता। समाज तब बन सकता है जब मनुष्य कृतज्ञता और अधिकार दोनों का समन्वय कर नीति-नियमों का पालन करे। केवल अधिकार का होना और कृतज्ञता का न होना-मानव को क्रूर, अत्याचारी बना देता है और केवल कृतज्ञता का होना अधिकार का न होना उसे दास बना देता है। जिसमें अधिकार है कर्तव्य और कृतज्ञता नहीं वह अत्याचारी होता है और जिसमें कृतज्ञता है अधिकार नहीं वह दास बन जाता है। नीति-नियमों का आचरण मनुष्य में कर्तव्य की भावना बनाता है जिससे समाज चलता है परन्तु कोई भी व्यक्ति पेट तो रखता ही है, उसके लिये उसका उससे कर्तव्यानुसार समाज में अधिकार बनता है। परन्तु यह अधिकार समाज के प्रति कृतज्ञता को भी लिये हुए है। मनुष्य समाज की इकाई है-वह ही मिलकर समाज को बनाता है। उसके कृतज्ञता, कर्तव्य अधिकार का समन्वय समाज के निर्माण की नींव है। समाज के उन्नत होने के लिये व्यक्ति की उन्नति आवश्यक है-क्योंकि जैसा व्यक्ति वैसा समाज-इसलिये व्यक्ति को अपना भी उत्कर्ष करना परमावश्यक है। समाज का प्रत्येक प्राणी समान योग्यता और क्षमता का नहीं होता। अतः उससे एक ही प्रकार के कर्तव्य

की समाज को आशा नहीं करनी चाहिए। जो समाज ऐसी आशा करेगा वह अधिक चल नहीं सकेगा। समाज में किसी व्यक्ति में मस्तिष्क की योग्यता है वह ज्ञान विज्ञान के कार्य को कर सकता है। कोई केवल लड़ाई और रक्षा के ही कार्य की योग्यता रखता है। किसी में दोनों नहीं—केवल व्यापारिक अथवा आर्थिक योग्यता है और कोई केवल परिश्रम का कार्य कर सकता है। इनमें किसी से भी उनकी योग्यता के विपरीत कार्य लेना समाज को अन्धेर नगरी बनाना है। किसी समाज के लिये है भी चारों चीजों की आवश्यकता। कोई समाज मस्तिष्क, वाहुबल, व्यापार और श्रमिक शक्ति के बिना अथवा इनमें से किसी एक के बिना चल नहीं सकता। समाज में ये चारों चीजें अत्यन्त जरूरी हैं। ये चारों तभी कारगर हो सकती हैं जब कि उन्हीं की योग्यतानुसार सामाजिक नियमों का पालन उनसे कराया जावे। इनकी योग्यतानुसार समाज के प्रति इनकी कृतज्ञता के नीति-नियमों में अन्तर हो सकता है परन्तु आधारभूत नियमों का पालन सभी के लिये अनिवार्य है। चोरी करना मस्तिष्क वाले और सैनिक व्यापारी तथा श्रमिक सभी के लिये अधर्म है। यही बात इन्द्रिय-निग्रह आदि में भी है।

कर्तव्य और अधिकार को दृष्टि में रखते हुए समाज में मनुष्य के कर्तव्य बांट दिये गये। भारत में यही वर्णव्यवस्था के रूप में प्रचलित है। पढ़ना, पढ़ाना, धर्म के नियमों, यज्ञ आदि का पालन करना कराना, दान देना और लेना ब्राह्मण का धर्म है। प्रजा की रक्षा, दान देना, पढ़ना, सदाचार के नियमों का पालन करना, विषयों में न फँसना क्षत्रिय का धर्म है। पशुपालन, सदाचार का आचरण, दान देना, अध्ययन करना, व्यापार करना, वैकिंग करना और खेती करना वैश्य का कार्य है। श्रमिकवर्ग का कार्य श्रम का करना और समाज के नीति-नियमों का पालन करना है। इनमें सदाचार के नियमों का पालन सभी के लिये अनिवार्य है परन्तु जीविका अर्थात् अधिकार

के नियमों अथवा कार्यों में अन्तर है। ब्राह्मण के लिए पढ़ाना, सदाचार का पालन कराना, क्षत्रिय के लिये प्रजा की रक्षा करना और वैश्य के लिये पशुपालन, खेती व्यापार के कार्य तथा श्रमिक वर्ग के लिये सब प्रकार के श्रम—उनकी जिविकार्थ और समाज-उत्थानार्थ भी हैं।

इसी प्रकार व्यक्तिगत उत्कर्ष के लिए आश्रमव्यवस्था की रचना भी की गई। मानव की आयु को न्यूनातिन्यून सौ वर्षों की मानकर उसके चार भाग कर दिये गये। वे चार विभाग—ब्रह्मचर्य, गृहस्थ, वानप्रस्थ और संन्यास हैं। प्रथम में विद्यार्जन और नीति-नियमों के पालन की योग्यता का प्राप्त करना होता है। दूसरे में उन्हें समाज में प्रयोगात्मक रूप देना और अपने गृह को संभालकर समाज को अक्षुण्ण रखने के लिए सन्तति उत्पन्न करना और अपने सांसारिक उद्देश्य को पूरा करना है। वानप्रस्थ पुनः त्याग के लिये तैयारी करने और कर्म तथा ज्ञान की योग्यता के लिये है। संन्यास सर्वभूतहित, वसुधैव कुटुम्बकम् की भावना का प्रसार और अपने आध्यात्मिक उत्कर्ष के लिये है। इस प्रकार ये चारो आश्रम व्यक्तिगत उत्कर्ष से अधिक सम्बन्ध रखते हैं। इस द्वार से वैयक्तिक रूप में उन्नत हुआ व्यक्ति समाज को भी उन्नत करेगा। इसलिये व्यक्ति और समाज दोनों के उत्कर्ष के लिए ही वर्णाश्रम धर्म की स्थापना की गई। बहुत से देशों और जातियों में यह प्रथा इस रूप में नहीं है परन्तु मानव-योग्यता के अनुसार चार प्रकार के ही कर्तव्य हो सकते हैं और वे चारो समाज के लिये अत्यन्त उपयोगी हैं—इसकी उपादेयता अब सभी को प्रतीत होने लगी है।

अहिंसा, सत्य आदि नीति-नियमों का जहां तक सम्बन्ध है उनका पालन प्रत्येक व्यक्ति को करना चाहिए अन्यथा समाज में कोई व्यवस्था रह नहीं सकेगी। जहां इन नियमों के पालन की आवश्यकता है। वहां इन कारणों पर भी ध्यान देने की आवश्यकता

है। मांस-भक्षण को ही यदि ले लिया जावे तो मांसहारी व्यक्ति यह कह सकता है कि वह कोई हिंसा स्वयं तो करता नहीं केवल मांस खा लिया करता है। परन्तु उसका यह अहिंसा आदि का कथन ठीक नहीं माना जा सकता क्योंकि मांस पालन आवश्यक है प्राप्ति का साधन और उपकरण क्या है ? यह भी तो सोचना चाहिए। जानवर को मारने के बिना तो इसकी प्राप्ति हो नहीं सकती। एक आदमी किसी के घर में चोरी करके अथवा उस घर के निवासियों का कत्ल करके सौ रुपये किसी व्यक्ति को देता है। रुपये देखने में उसकी प्राप्ति के साधन को नहीं बतलाते फिर भी लेने वाला हिंसा और चोरी के पाप से रहित नहीं कहा जा सकता। एक दूसरा व्यक्ति किसी कर्मचारी को घूस देकर कोई ऐसा कार्य साध लेता है जिससे उसके अतिरिक्त कई आदमियों को लाभ है। परन्तु इस लाभ को देखकर ही घूस देने को उपादेय नहीं कहा जा सकता। इसी प्रकार इन्द्रिय निग्रह का विषय भी है। कोई आदमी यदि इन्द्रियों से कोई बुरा व्यवहार नहीं करता और मन से सोच लिया करता है तो वह इन्द्रियनिग्रह करने वाला धर्मात्मा नहीं कहा जा सकता। उसे मिथ्याचारी ही कहा जावेगा। क्योंकि इन्द्रियों के व्यापार और अव्यापार का विचार करते समय मन का विचार करना भी परम आवश्यक कार्य है। एक वकील कोर्ट में असत्य भाषण करने में नहीं हिचकिचाता परन्तु यदि वह यह युक्ति देवे कि उसका यह असत्य भाषण मुअकिल अथवा जनता के लिये है तो इतने से ही उसका असत्य भाषण नीतिमत्ता का सत्य नहीं माना जा सकता। वास्तव में वह अपनी जीविका के लिए झूठ बोलता है। इन सिद्धान्तों के पालन का गहन विचार करते हुए पतंजलि जैसे महा दार्शनिक ने कहा है कि जाति, देश, काल और समय का बिना खयाल किये हुए नीति के इन अहिंसा आदि सिद्धान्तों का पालन करना एक उच्चकोटि का आदर्श है।

यदि एक मछुआ या कसाई यह कहे कि उसकी जाति ही हिंसा करने को कहती है; एक बंगाली कहे कि मछली खाना उसके देश का ही व्यवहार है, एक अन्य व्यक्ति कहे कि मौसम ही अथवा दिन ही ऐसा था कि मांस खाया जावे—तो इतने से ही ये कर्म अहिंसा नहीं बन सकते और न सदाचार की कोटि में ही आने योग्य हो सकने हैं। परोपकार करना एक बहुत ही उत्तम कार्य है—परन्तु यदि कोई व्यक्ति राहजनी चोरी और कत्ल करके उससे प्राप्त रूपों से परोपकार करे और इसकी उपादेयता सिद्ध करे तो यह समुचित नहीं कहा जा सकता है। ऐसे परोपकार की आवश्यकता ही क्या है? जिसका कई पाप करके संपादन किया जावे। तात्पर्य यह है कि इन नीति के नियमों का पालन करते समय सभी कारणों और उपकारणों तथा ऊँचे नीचे अंचलों का विचार करके करना चाहिए। बिना ऐसे किये केवल बाह्य रूपों से कार्य नहीं चलता। बाह्य रूप में कोई कर्म निर्दोष दिखलाई पड़ता है परन्तु जब उसके अन्दर घुसा जाता है तो वही सदोष मालूम होने लगता है। यदि मानव इन सभी बातों का विचार करके नीतिनियमों का पालन करे तो समाज में कोई खगबी नहीं फैल सकती। समाज को दुर्गुणों से दूर करने का साधन व्यक्तियों का निर्दोष व्यवहार है। यदि व्यक्ति कोई नीति विरुद्ध कोई कार्य न करें तो समाज में अनीति के फैलने का कोई कारण नहीं।

पूर्व कहे गये नीतिनियमों में एक अहिंसा को ही ले लिया जावे तो पता चलगा कि उसके न पालन करने से व्यक्ति और समाज में कितने अनाचार-कर्म फैल गये हैं। समाज जहाँ पल्लवित हो सकता है विशुद्ध नीतिनियमों पर वही आज का समाज उनसे कितना दूर हो रहा है। वर्तमान समाज हिंसावृत्ति पर आधारित है—और वह है अहिंसा का न पालन करने से, यदि ऐसा कहा जावे तो अनुचित नहीं हमारे आर्थिक ढाँचे में भी वर्तमान समय में यही हिंसा की भावना जोर पर है।

महात्मा गांधी की अहिंसा केवल बाह्य अहिंसा ही नहीं। वह समाज और आर्थिक रचना के बारे में भी अपना एक महत्वपूर्ण स्थान रखती है। हमारे-समाज की रचना में

गान्धी जी की अहिंसा और आर्थिक निर्माण में भी अहिंसा ही मूल

हो-यह महात्माजी का विचार था। वर्तमान सामाजिक और आर्थिक व्यवस्था को वे इसीलिये बदलना चाहते थे, क्योंकि यह हिंसा पर आधारित है। कोई भी वाद संसार में तब तक कारगर नहीं हो सकता जब तक उसके पृष्ठ-भूमि में कोई दर्शन न हो। अहिंसा एक दार्शनिक मूल्य की वस्तु है और उसका उस दृष्टि से विश्लेषण करके समाज को उत्थान देना चाहिये। मनुष्य प्राप्त वस्तु को देखता है, किस साधन से प्राप्त हुई इस-बात को नहीं देखता। बाजार में सोना विक्रय रहा है। खरीदने वाला समझता है कि सोना है वह यह नहीं देखता कि यह सोना कहां से आया है और किस साधन से प्राप्त हुआ है। हो सकता है कि सोना चोरी से प्राप्त हुआ हो अथवा किसी पथिक का गला घोटकर लाकर बाजार में बेचा गया हो और सोनार ने गलाकर इस रूप में लाकर चमक दमक देकर उसे सर्राफ को दिया हो और सर्राफ ने अपनी दूकान पर उसे सजाकर रखा हो। मनुष्यता का तकाजा यह है कि मनुष्य साध्य वस्तु की प्राप्ति के साथ साधन जिससे वह प्राप्त हुई हो उसे भी देखे। जो ऐसा विचार नहीं करता वह पशु के समान ही है। चोरी में आया हुआ, दूसरो को मारकर प्राप्त किया हुआ सोना भी तो इन्हीं सर्राफों के यहां से विक्रय होता है।

एक होटल है, रोज उसमें सैकड़ों आदमी दूध का प्याला लेकर पीते हैं। दूध यह नहीं बतलाता कि वह किस प्रकार आया है और दूकान पर विक्रय रहा है। हर एक आदमी यह विचार भी नहीं करता कि दूध किस रास्ते से आया और आन्तरिक स्थिति क्या है। दूध लिया पैसा दिया और पीकर तारीफ करते चला जाता है।

परन्तु वस्तुस्थिति इससे भिन्न है। विचारवान् इस विषय को सोचता है और अन्तस्थल में पहुँचने का प्रयत्न करता है। वास्तविक स्थिति यह है कि जो दूध होटल वाले के यहां आया और आठ आने प्याला बिक रहा है वह किस दूध देने वाले से आया। दूध देने वाले से कम से कम मूल्य पर लिया गया और अपनी दूकान और अपनी जीविका का खयाल रखकर अधिक से अधिक मूल्य में बेचा जाता है। दूध वाला भी अगर परिवार वाला है तो यह अवश्य चाहेगा और चाहिये भी कि वह उसकी पालन करे। उस पालना के लिये वह अपने बच्चे और परिवार के व्यक्तियों को भी दूध न देकर अधिक से अधिक अपने खरीददार होटल वाले को देगा। वह यह भी चाहेगा कि किसी कृत्रिम साधन से भी यदि गाय दूध दे तो उसका प्रयोग किया जाना चाहिये। बहुत से गाय भैंस रख कर दूध बेचने वालों को देखा गया है कि अधिक दूध निकालने के लिये उन जानवरों की जननयोनि में दण्डा, लकड़ी अथवा कोई ऐसी वस्तु डाल देते हैं कि वह सारा दूध छोड़ देवे। मैंने लाहौर में ऐसा कार्य अपनी आंखों देखा है। कितने शहरों में गाय, भैंस खरीदते हैं। जब तक वह दूध देती हैं तब तक रखते हैं। जब वे दूध देना बन्द कर देती हैं तो उन्हें बेच देते हैं, चाहे खरीदने वाला कसाई ही क्यों न हो। यह ऐसा क्यों करते हैं—इसलिये कि एक गाय अथवा भैंस को बच्चा देने में जो दस मास का समय लगता है उतने दिन उसको चारा देने का व्यय न उठाना पड़े। यह आशायें उस दूध देने वाले से भी की जा सकती हैं। इन बातों को यदि छोड़ भी दिया जावे तो भी यह साधारण है कि दूध देने वाला होटल वाले के पास अधिक दूध पहुँचाकर अधिक पैसा लेने के लिए बछड़े को भी दूध नहीं देता। दूध न मिलने से बछड़े की जो हालत होती है—वह सभी को ज्ञात ही है। इस प्रकार होटल वाले के पास जो दूध आठ आने प्याला बिक रहा है, है दूध, परन्तु जिस प्रकार

बछड़े को न देकर वह लाया गया है उस दृष्टि से विचार करने पर वह उस भूखे बछड़े का रक्त कहा जा सकता है। होटल वाले ने दूध वाले का शोषण किया। उसने बछड़े का। दूध वाले से तो गाय का सम्बन्ध है परन्तु होटल वाले का दूध वाले से ऐसा कोई सम्बन्ध नहीं। इसलिये होटल वाला जिस दूध को बेचता है और अपना लाभ उठा रहा है वह शोषण पर आधारित है। दूध देने वाला यदि ग्राहकों को सीधा दूध देता तो लेने वालों को सस्ता भी पड़ता। सम्बन्ध लेने वालों का हांता। परन्तु यह सम्बन्ध सीधा न होकर होटल वाले के द्वारा हो रहा है। होटल वाला उत्पादक और ग्राहक के बीच में एक तीसरा एजेण्ट है। उसका सारा कार्य शोषण पर आधारित है और यह शोषण बछड़े के रक्तशोषण तक पर परिणाम पहुंचाता है जो कि एक प्रकार की हिंसा है। इस दृष्टि से विचार करने पर पता चलता है कि उक्त दूध हिंसा पर आधारित है। इस हिंसा को विचार कर जब तक हटाया न जावे तब तक समाज में अहिंसा की भावना न पैदा हो सकती है और न समाज का कल्याण ही हो सका है।

आज की सारी आर्थिक रचना ही शोषण पर आधारित है। पूंजी जितनी अधिक मात्रा में एकत्र है उतना ही उसके पीछे शोषण है। कोयला जमीन से निकलता है। वह समाज अथवा राष्ट्र की संपत्ति है। मजदूर बेचारे परिश्रम करके कोयला निकालते हैं। उनकी मेहनत का बदला उन्हें नाममात्र का मिलता है। ग्राहक को भी कोयला महंगा ही आकर पड़ता है। क्योंकि मजदूर और ग्राहक के बीच एक तीसरी शक्ति खान के मालिक के नाम से बैठी है। उसका न कोई परिश्रम न अधिकार फिर भी शोषण के बल पर वह सब से अधिक पैसा खाती है। यही हाल जमींदार और किसान के मध्य भी है। जमींदार बिना हाथ पैर हिलाये किसानों से पैसे लेकर गुलछर्रे उड़ाता है। वह किसान और सरकार के बीच का

एक एजेण्ट है अन्य कुछ नहीं। मिलमालिकों की भी स्थिति शोषण पर आधारित है। वकालत और पत्रकारिता तथा साहित्य-प्रकाशन के क्षेत्र में भी ऐसा ही शोषण है। वकील उल्टा सीधा करके पैसा निकालने के अतिरिक्त और कुछ नहीं करता। लेखक परिश्रम से पुस्तक लिखता है, प्रकाशक, विक्रेता लेखक को बिना कुछ दिये अथवा नाममात्र का कुछ देकर अपने स्वयं पुस्तक का लाभ उठाता है। पत्रकार की जेब से थोड़ा सा पैसा कठिनाई से जाता है, परन्तु कम्पनी का मालिक मालामाल होता जाता है जब कि उसका कोई परिश्रम नहीं। यह सब कुछ शोषण (Exploitation) का फल है। कृषक अहर्निश अपना रक्त और पसीना एक करके अन्न उत्पन्न करता है। वह अधिक भाग लगान में दे देता है। जो बचता है वह बेच कर अन्य काये को निभाता है। अन्त में उसके पास खाने तक को भी नहीं रहता और वह भूखा मरता है। व्यापारी यह अन्न कृषक से सस्ते भाव में लेता है और उसे एकत्र कर बाजार में भाव मंहगे करके बेचता है। किसान भूखा मरता है। ग्राहक भूखे मरते हैं, परन्तु दोनों के बीच का शोषक ब्लेकमार्केटिंग करके तथा अन्य चालों से मालामाल होता है। यदि कृषक जो अन्न का उत्पादक है उसका और भोक्ताओं का सीधा सम्बन्ध होता तो सस्ते दामों पर अन्न भी मिलता और कृषक की जेब में पैसा जाता परन्तु अवस्था विपरीत है दोनों मरते हैं, शोषक सुख से बैठे आनन्द उड़ाता है। यह सब कुछ क्यों है—इसलिये कि समाज में शोषण ने प्रमुख स्थान लिया है। शोषण हिंसा है। जब तक इसे हटाकर अहिंसा को स्थान नहीं दिया जावेगा लोग पिसते रहेंगे। ब्लेकमार्केट से वस्तुयें लोग क्रय करते हैं परन्तु विचार नहीं करते कि इसमें शोषण है और कितने गरीबों का रक्त चूस कर यह वस्तु इस अवस्था में आई है। यदि मानव प्राप्य वस्तु के साथ उसके साधन पर विचार करे, वस्तु की पवित्रता उसके साधन की पवित्रता

पर आधारित है, उसकी खराबी उसके साधन पर निर्भर है—इत्यादि बातों को देखकर बर्तें तो समाज को उच्च उठा सकता है। प्रत्येक वस्तु में उसके प्राप्ति के साधन को देखकर उसे ग्रहण करना मानव का धर्म है—अन्यथा पशु और मानव में भेद ही क्या है? वर्तमान समाज का आर्थिक ढांचा शोषण पर होने से वह हिंसा पर आधारित है। उसको दूर करना अहिंसा का पालन है। केवल मारने काटने का नाम ही हिंसा नहीं। इतनी दूरदृष्टि अहिंसा के दर्शन में निहित है। इसी दूरदृष्टि पर गांधी का अहिंसावाद आधारित है।

यह बात अहिंसा की हुई। इसी प्रकार सत्य आदि नीतिनियमों में भी विचार करने की आवश्यकता है। एक मनुष्य किसी वस्तु के लिए असत्य बोलकर उसकी सिद्धि करता है। उसका लाभ कितना भी हो परन्तु जब विशुद्ध-नीतिधर्म की दृष्टि से उसका विचार किया जावेगा तो उस वस्तु को प्रशस्त नहीं कहा जा सकेगा। असत्य भाषण के द्वारा जो लोग किसी प्रकार की आय करते हैं वह नीति की दृष्टि से ग्राह्य नहीं। एक पेशकार जिसका काम मुकदमा पेश करना है, लोगों से असत्य व्यवहार से पैसा लेता है। चूंकि उसे न्याय करने वाले हाकिम के कथानुसार मुकदमे की तारीखें रखनी होती हैं और उनके रखने में वह सरलता से परिवर्तन करता रहता है—क्योंकि किसी हाकिम ने यह तो पूछना नहीं कि मैंने यह तारीख कही थी तुमने दूसरी क्यों डाल दी? स्मृति भी इतनी नहीं रह सकती। इसलिये किसी की तारीख पहले डालने और किसी की बाद डालने के लिये वह पैसा आसानी से ले लेता है। यह व्यवहार असत्य और बेईमानी का है। अतः इस प्रकार का धन भी असत्य का फल है। इसे कभी भी ग्राह्य नहीं कहा जा सकता। कहने का तात्पर्य यह है कि सत्य के विचार में साध्य का भी ध्यान रखना चाहिये।

शौच का नियम बहुत व्यापक है। इसका सारा तात्पर्य बाह्य और आभ्यन्तर शौच दोनों से लिया जाता है। मृत्तिका, जल आदि से शरीर की शुद्धि बाह्य शुद्धि है। सत्यता ज्ञान अर्थशौच की महत्ता आदि से अन्तःकरण और बुद्धि आभ्यन्तर शुद्धि है। परन्तु इनके अतिरिक्त अर्थशौच अथवा अर्थ की शुद्धि भी देखनी चाहिए। पवित्रता और सद्व्यवहार से कमाया हुआ अर्थ थोड़ी मात्रा में भी बेईमानी से कमाये अधिक अर्थ से मूल्यवान् है। वर्तमान समाज में अर्थ कमाना देखा जाता है परन्तु उसके साधनों की पवित्रता और अपवित्रता का विचार बहुत थोड़े ही लोग करते हैं। जबकि इस बात का ध्यान रखना अत्यन्तावश्यक है। एक गरीब की गाड़ी कमाई का एक रुपये का दान किसी असद्व्यवहार से कमाये हुए धनी के सहस्रों रुपयों के दान से अधिक नैतिक मूल्य रखता है। इसका प्रधान कारण अर्थोर्जन के साधन की पवित्रता के अतिरिक्त और कुछ नहीं है। जिस प्रकार की कमाई का अर्थ होता है वैसा ही उसके सेवन करने वाले के मन पर प्रभाव पड़ता है। अच्छा कमाई अच्छा प्रभाव डालती और बुरी कमाई मन पर बुरा प्रभाव डालती है। मनुष्य जो कुछ खाता है उसका पचकर रस बनता है, रस से मांस बनता है और मांस से पुनः मज्जा तथा उससे भी अस्थि बनती है। उसका सूक्ष्म भाग वीर्य बनता है। वीर्य से पुनः सूक्ष्मता होकर मन बनता है। इस नियम से जिस प्रकार का द्रव्य सेवन किया जावेगा वैसा ही रस, वैसा ही पुनः उससे रक्त और उसके अनुरूप ही पुनः मज्जा और अस्थि आदि बनेंगे। वैसे अस्थि आदि बनेंगे वैसा ही वीर्य और उससे पुनः वैसा ही मन बनेगा। अच्छे और सच्ची कमाई के द्रव्य से शुद्ध मन और बुरी कमाई के तथा बुरे द्रव्य से बुरा मन बनेगा। मन जैसा बुरा भला हागा वैसे ही उससे बुरे भले विचार और कर्म बनेंगे। जैसे कर्म होंगे तदनुरूप ही उनका फल होगा। भीष्म और

द्रोण से जब पूछा गया कि आप लोगों जैसे धर्मात्मा दुर्योधन के साथ होकर पाण्डवों से क्यों लड़ते हैं तो उन्होंने यही उत्तर दिया कि यह दुर्योधन के अन्न का प्रभाव है। इसलिये अथ शौच एक परमावश्यक नीतिकर्म है। यह अन्तःकरण की पवित्रता का भी आधार है। इस सूक्ष्मदृष्टि को लेकर ही भारतीय दार्शनिक लोगों ने अथे अथवा धन को भी एक महान् अनर्थे वन'गा है। चोरी, हिंसा भूठ, दुश्म, काम, क्रोध, गर्व, मद, भेदभाव, वैर, अविश्वास, स्पर्धा और दुरे व्यसन आदि ये पन्द्रह अनर्थे अथवा अनीतियें धनमूलक हैं। इसलिये धन को भी मनुष्य को एक अनर्थे समझकर उससे नीतिमत्ता के साथ वर्तना चाहिए। धन का उपयोग सत्कर्मों के लिये है और उसका अर्जन इसी उद्देश्य से सद् व्यवहार के साथ करना चाहिए। अन्यथा ये पञ्चदश दोष जो नानिधर्म के परम विरोधी तत्व हैं—अवश्य संभव हैं और वर्तमान मानव समाज इनसे आक्रांत है। इस प्रकार साध्य के साथ साधन की पवित्रता और पूरे कहे गये देश काल आदि प्रतिबन्धों का न विचार करते हुए अहिंसा आदि नीति नियमों का पालन करना नीतिमत्ता है। विपरीताचरण अनीति है।

चतुर्थ सोपान

नीति में आपद्धर्म का स्थान

विशुद्ध नीति-नियमों का विवेचन पूर्व किया गया । उनका देश, काल और जाति आदि के प्रतिबन्धों से रहित होकर सार्वभौम का पालन करना महाव्रत एवं आदर्श-सदाचार है । आदर्श से बढ़कर और कोई दूसरी स्थिति नीतिधर्म में सार्वभौम स्थान नहीं प्राप्त कर सकती परन्तु जनसाधारण को भी उसी लाठी से हांकने पर भी व्यवहार में कुछ अन्तर अवश्य आ जाता है । देश काल के अनुसार नीतिधर्मों के व्यवहार में थोड़ा अन्तर अवश्य पड़ जाता है । लेकिन वह अन्तर अवश्य डाला जावे ऐसा कोई निश्चित सिद्धान्त नहीं । फिर भी यह अवश्य कहना पड़ेगा कि किन्हीं किन्हीं विशेष स्थितियों और अवसरों पर विद्वान् से विद्वान् नीतिज्ञ के सामने यह प्रश्न उपस्थित हो जाता है कि क्या करना चाहिए और क्या नहीं । कभी कभी परिस्थिति की जटिलता में ज्ञानी से ज्ञानों को भी कर्तव्यविमूढ़ होना पड़ता है । भारत में गीता और योरुप में हैमलेट तथा कोरियोलेनस नाटकों की रचना का उद्देश्य किकर्तव्य-विमूढ़ता का स्थिति को सुलभाने का ही है । भारत देश में महा-भारत ग्रन्थ में ऐसे कर्तव्य-व्यामोह में फँसने के अनेकों उदाहरण भरे हैं । नीतिधर्मों के पालन में जब कोई महाव्यामोह उपस्थित हो जावे तो ऐसी ही स्थिति के लिये कई नीतिकारों ने यह कहा है कि श्रुतियों और स्मृतियों में भिन्नता दिखाई पड़ने पर किसी भी मुनि का वचन ग्रामाणिक रूप से न मिलने पर उसी का पालन करना चाहिए जो महापुरुष करते हों । परन्तु इतने से भी प्रश्न का समा-

धान नहीं होता । महापुरुष भी तो आदर्शवादी और व्यवहारवादी भेदों वाले होते हैं । उनके अनुसरण में आदर्शवाद और व्यवहारवाद का प्रश्न फिर भी बना ही रह जाता है । कोई यह प्रश्न उठा सकता है कि हमें इतने गूढ़ विचार में पड़ने की क्या आवश्यकता । मनु, याज्ञवल्क्य आदि स्मृतिकारों ने नीतिनियमों के संग्रह कर ही दिये हैं । साथ ही किनका किस अवस्था में किस प्रकार पालन करना चाहिए—यह भी बतला दिया है । परन्तु यह ठीक नहीं—क्योंकि स्मृतियों में सभी कर्तव्याकर्तव्यों का निर्णय दिया गया हो ऐसा नहीं—कहीं पर सामान्य नियमों का ही पालन करने का विधान बतला दिया गया है । स्मृतियों में—किसी की हिंसा मत करो; नीति से चलो, सत्य बोलो, बड़ों और गुरुजनों का सन्मान करो; चोरी और व्यभिचार मत करो—इत्यादि सामान्यधर्मों का उपदेश मिलता है । लेकिन जब ऐसी अवस्था आ जाती है कि “इसे न करो” और “हां करो” का संकट आ जावे और ‘हां करो’ में ‘न करो’ तथा ‘न करो’ में ‘हां करो’ का प्रश्न ही प्रशस्त दिखलाई पड़ने लगे अथवा इनमें ही महान् सन्देह पैदा हो जावे तो उस अवस्था में क्या करना चाहिए ?—यह प्रश्न ज्यों का त्यों बना रहता है । दूसरी बात यह भी है कि जब तक संसार में सभी लोग स्मृतिकारों द्वारा कहे गये अहिंसा आदि नीतिनियमों का पालन नहीं करने लगते तब तक क्या सज्जन लोग इन दुष्टव्यवहार वालों के आखेट वनते रहे । अथवा उन्हें ऐसी स्थिति में क्या करना चाहिये । क्या वे अपने को दुष्टा-चारियों के समर्पण कर दें अथवा जैसा को तैसा इस नीति का उन्हें अनुसरण करना चाहिए । ऐसी भी स्थिति आ जाती है कि नीतिकारों के बतलाये नियमों में से एक साथ दो नियम लागू होने लगते हैं, उस समय यह करूं अथवा वह करूं—इस चिन्ता में भी मनुष्य को पड़ जाना पड़ता है ।

सत्य को ही प्रथम देखना चाहिए । नीतिकारों ने सत्य धर्म

की बड़ी ही प्रशंसा की है और उसके पालन का उपदेश दिया है। सत्य से बढ़कर दूसरा धर्म भी नहीं माना जाता—इतनी लम्बी चौड़ी महिमा सत्य की कही गई है। है भी वस्तुतः बात ऐसी ही। मनुष्य के सारे व्यवहार वाणी से होते हैं। एक विचार दूसरे पर प्रकट करने के लिये वाणी एवं शब्द के समान दूसरा साधन नहीं है। वही वाणी का मूल है। जो आदमी असत्य भाषण द्वारा उसकी वंचना करता है वह एक ऐसा चोर है जो सब कुछ चुरा लेता है। लगभग सभी धर्मों में इस सत्य के पालन का विधान पाया जाता है। परन्तु इतने ही से यह नहीं कहा जा सकता कि सत्यपालन हर स्थितियों में स्वयंसिद्ध है चिरस्थायी है और उसमें कोई अपवाद नहीं। दुष्टजनों से परिपूर्ण जगत् में, सत्य में भी अपवाद की स्थिति आ ही जाती है। उदाहरण के रूप में कल्पना कीजिये कि कुछ डाकुओं ने किसी सज्जन पुरुष का पीछा किया है, अथवा कुछ लोगो ने हाथ में तलवार लेकर वध करने की दृष्टि से किसी सज्जन का पीछा किया है और सज्जन पुरुष उनसे बचने के लिये कहीं छिप रहता है। तुम उसके छिपने के कार्य को जानते भी हो। परन्तु यदि वे डाकू और तलवारधारी आकर पूछें कि वह छिपा हुआ व्यक्ति कहां है तो क्या तुम उन्हें बतला दोगे अथवा सज्जन की रक्षा करोगे। सज्जन के वध से होने वाली हिंसा का रोकना भी उतनी ही नीतिमत्ता है जितनी सत्य बोलना। ऐसी परिस्थिति में यदि सत्य के बोलने के हेतु छिपे व्यक्ति को बता दिया जावे तो हिंसा होगी और यदि नहीं बताया जावे तो सत्य बोलने का नियम नहीं रहता। यदि डाकू बिना पूछे चले जावें और न बोलने से कार्य चल जावे तो सत्य रक्षा में कोई बाधा नहीं पड़ती परन्तु यदि पूछे तो उस हालत में विषम परिस्थित हो जाती है। स्मृतिकार लोगो ने ऐसी अवस्था में यह बचाव उपस्थित किया है कि बिना पूछे तो किसी से बोलना न चाहिये और यदि कोई अन्याय से प्रश्न करे तो पूछने पर

भी उत्तर न देना चाहिए। यदि बात परिज्ञात भी है तब भी पागल के समान कुछ अस्पष्ट 'हूँ हूँ' करके बात बना देनी चाहिये। परन्तु इतने से ही वस्तुस्थिति स्पष्ट नहीं होती। मान लीजिये की 'हूँ हूँ' करके बात बना दी गयी। फिर भी क्या यह असत्य भाषण नहीं। किसी तथ्य को छिपाने के लिए ही तो यह साधन, जान बूझ कर वर्ता गया है, फिर यह असत्य क्यों नहीं। यह भी वस्तुतः प्रकारान्तर से असत्य-भाषण ही है।

दूसरी बात यह भी आती है कि यदि इस 'हूँ हूँ' करके बात बनाने का समय ही न हो, अथवा आप के इस 'हूँ हूँ' करने से सज्जन के छिपने के प्रति सन्देह होकर परिणामतः उसके वध की संभावना बलवती हो जाती है तो उस स्थिति में क्या करना चाहिए? कहना पड़ेगा कि ऐसी अवस्था में सत्य वह है जो जन-कल्याणाय हां, इस भावना का आश्रय लेकर सज्जन-व्यक्ति के प्राण बचाने के लिये झूठ बोल देना चाहिए। यह है नीतिनियम के अपवाद की स्थिति अथवा शब्दान्तर से आपद्धर्म। ऐसे ही अवसरों के लिये यह माना गया है कि यदि बिना बोले कार्य चल जावे अथवा छुटकारा मिल जावे तो कुछ भी हो, बोलना नहीं चाहिए, और यदि बोलना परमावश्यक हो अथवा न बोलने से दूसरों को कुछ सन्देह होना संभव हो तो उस समय सत्य की अपेक्षा असत्य बोलना ही कर्तव्य है। ऐसा क्यों करना चाहिए? इसका समाधान है कि शब्दोच्चारणरूपी सत्य की अपेक्षा प्राणियों के हित के लिये बोला गया अत्यन्त-भूतहित सत्य श्रेष्ठ है। आततायी पक्ष से लड़ने वाले अश्वत्थामा के वध के लिये परमसत्यसन्ध युधिष्ठिर को भी द्रोण को सन्देह में डालने के लिए "नरो वा कुञ्जरो वा" कह कर यही आश्रय लेना पड़ा था। ग्रान महोदय ने इस व्यावहारिक तथ्य को देखते हुए स्वयं स्वीकार किया है कि ऐसे अवसरों पर बहुधा नीतिशास्त्र मूक हो जाते हैं।

सत्य के विषय में यह अपवाद केवल भारतीय नीतिशास्त्रों की ही कल्पना नहीं, पाश्चात्यों ने भी ऐसे अपवाद माने हैं। ईसा के प्रसिद्ध शिष्य पाल ने बाइबिल [रोम ३-७] में कहा है कि “यदि मेरे असत्य भाषण से प्रभु के सत्य की महिमा बढ़ती है तो इससे मैं पापी क्योंकर हो सकता हूँ”। प्रसिद्ध नीतिकार म-सिजविक ने इस सत्यापवाद तथ्य को इस प्रकार स्वीकार किया है। उन्होंने अपने ‘नीतिमीमांसा के प्रकार’ ग्रन्थ में लिखा है कि—छोटे बच्चों और पागलों को उत्तर देने के समय, बीमार व्यक्तियों को यदि सत्य बात सुना देने से उनकी मृत्यु का भय हो तो, अपने शत्रुओं को, चारों अथवा अन्याय से प्रश्न करने वालों को उत्तर देने के समय; अथवा वकीलों को अपने व्यवसाय में झूठ बोलना अनौचित्यपूर्ण नहीं है। लेस्ली स्टीवन विद्वान् ने एक स्थल पर अपनी पुस्तक सदाचार-विज्ञान में यह भी लिखा है कि यदि मेरा यह विश्वास हो जावे कि मेरे झूठ बोलने से ही कल्याण होगा तो मैं सत्य बोलने के लिये कभी तैयार नहीं हूँगा। मिल ने अपने नीतिशास्त्र में भी इन्हीं अपवादों का समावेश किया है। पूर्वोक्त अपवादों के अतिरिक्त सिजविक यह भी लिखते हैं कि यद्यपि कहा गया है कि सबको सत्य बोलना चाहिए तथापि यह नहीं कहा जा सकता कि जिन राज-नीतियों को अपनी कार्यवाही गुप्त रखनी पड़ती है औरों के साथ, तथा व्यापारी अपने ग्राहकों के साथ, सदा सत्य ही बोला करे। उसके अनुसार पादरियों और सिपाहियों को भी ऐसी सहूलित मिलनी चाहिए। आध्यात्मवादी ग्रीन, बेवल और वेन आदि नीति-ग्रन्थ के लेखकों ने भी ऐसे अपवादों को माना है। इसी दृष्टि को ध्यान में रख कर कहे गये कुछ सत्य-विषय में अपवाद हमें महा-भारत और मनु आदि में भी मिलते हैं। पाश्चात्य विद्वानों से पूर्व ही भारतीय नीतिशास्त्रों ने ऐसे विषयों का मनन कर अपना निर्णय दे दिया था। हंसी में, अपनी स्त्री के साथ, विवाह के समय, जब-

अपनी जान अथवा किसी दूसरे की जान पर आ पड़े, सम्पत्ति की रक्षा के लिये बोले गये-ये पांच प्रकार के असत्य भाषण से होने वाले पाप, पाप नहीं कहे जाते हैं। परन्तु स्त्री आदि से सदा झूठ ही बोला जावे यह भाव इसका नहीं। विवाह काल में की गयी प्रतिज्ञायें इस अपवाद से तोड़ दी जावें यह भी वहां अभिप्रेत नहीं। सत्य का अपवाद केवल उस स्थल पर है जहां पर बाङ्मात्र के सत्य की अपेक्षा लोकहित अधिक हो।

सत्य के सामाजिकजीवन में व्यवहार पर कुछ तात्त्विक विचार भी यहां पर रखना आवश्यक है। वह इस प्रकार से समझना चाहिये। प्रत्येक मनुष्य समाज में अपनी सम्मति

सामाजिक जीवन में रखता है और यह उसका अपना मौलिक सत्य का तात्त्विक अधिकार है। इस मौलिक अधिकार को उससे विचार कोई छीन नहीं सकता। अपनी सम्मति जो

वास्तव में सत्य का एक रूप है, उसके प्रकट करने का पूरा उसे अधिकार है परन्तु समाज में रहते हुए उसे इस अधिकार के विषय में समाज अथवा उसके दूसरे व्यक्तियों से कुछ सुलह भी करनी पड़ती है। इस सुलह के परिणामस्वरूप उसे अपनी सत्य सम्मति के प्रकटीकरण के विषय में कभी कभी रुकना भी पड़ता है। यह जानते हुए कि इसका प्रकट करना सत्य का प्रकट करना है फिर भी वह इसे प्रकट नहीं कर सकता। प्रत्येक मनुष्य की सम्मति के तीन विभाग हैं—सम्मति का बनाना; सम्मति का पालन करना; और सम्मति का प्रकट करना। जहां तक सम्मति के बनाने और सम्मति के पालन का सम्बन्ध है प्रत्येक मनुष्य समाज में उनके लिए स्वतंत्र है। कोई जैसी चाहे सम्मति बनावे और जैसा चाहे उस सम्मति का पालन करे। परन्तु तीसरे प्रकार की सम्मति के विषय में उसे यह स्वतंत्रता समाज नहीं देता, किन्हीं अवसरों पर वह इस स्वतंत्रता को रोकता है और इसके प्रकट करने

में मानव को दूसरों से सुलहनामे की आवश्यकता पड़ती है। कोई भी मनुष्य कोई ऐसी सम्मति नहीं प्रकट कर सकता जिससे समाज अथवा दूसरों का अनहित हो। विद्रोहात्मक व्याख्यानों को रोकने के विधान का मूल यही भाव है। सम्मति के प्रकट करने में व्यक्ति को दूसरों के हित का ध्यान रखकर करना पड़ेगा। इस भाव का मूल वास्तव में मनु के इस वचन में छिपा हुआ है कि “सत्यं ब्रूयात् प्रियं ब्रूयात् न ब्रूयात् सत्यमप्रियम्”—अर्थात् सत्य बोलो, प्रिय बोलो और सत्य को इस ढंग पर बोलो कि वह दूसरों को अप्रिय एवं हानिकारक न हो। यदि सत्य बातों के प्रचार का रोकने वाले जनहानिकारक विधानों का मूल देखा जावे तो सबको इसी परिणाम पर पहुँचना पड़ेगा कि ये वस्तुतः सत्य का समाज में व्यवहार करते समय अपवाद का सामना कहां कहां पर करना पड़ता है, इन्हीं अपवादों के दार्शनिक तत्व पर आधारित हैं। परन्तु यह बात भी उतनी ही आवश्यक है कि किसी नीतिनियम का अपवाद स्वयं नीतिनियम का रूप नहीं धारण कर सकता। सत्य का अपवाद विशेष परिस्थिति में लोकहितार्थ झूठ भी बोलना हो सकता है परन्तु सदा ऐसी अवस्थाओं में या सत्य की अपेक्षा सदा झूठ ही बोला जावे, यह नीतिनियम नहीं बनाया जा सकता है।

यह तो सत्य के विषय की बात हुई। अहिंसा में भी इसी प्रकार के अपवाद देखे जाते हैं। जाति, देश, काल का विना ध्यान किये सर्वत्र सर्वदा अहिंसा का पालन करना अहिंसा के अपवाद सार्वभौम और आदर्श नीतिमत्ता है परन्तु परिस्थितिवश अथवा दो समान नियमों के एक ही साथ उपस्थित हो जाने पर अहिंसा में भी अपवादों को स्थान प्राप्त हो जाता है। अहिंसा को बौद्ध और ईसाई धर्म ग्रन्थों में भी मनु की भांति पहला स्थान दिया गया है। अहिंसा केवल किसी की जान न लेने का ही नाम नहीं अपितु किसी के मन अथवा

शरीर को भी दुःख न देना उसमें सम्मिलित है। अहिंसा धर्म की श्रेष्ठता इस संसार में सार्वभौम है। परन्तु थोड़ी देर के लिये कल्पना कर लीजिए कि कोई दुष्ट किसी के घर में आग लगाने के लिये, या उसकी सम्पत्ति छीनने के लिये, अथवा उसकी स्त्री वा पुत्री पर वलात्कर करने के लिए, या हाथ में शस्त्र लेकर वध करने के लिये आता है तो क्या उस हालत में उस व्यक्ति को 'अहिंसा' का दुहाई देकर अपने को दुष्ट के हवाले कर देना चाहिये और वह जो वलात्कर करना चाहता है करने देना चाहिये ? यदि ऐसी अवस्था में हिंसा से दुष्ट का प्रतीकार किया जावे तो अपवाद सामने है और यदि आत्म-समर्पण किया जावे तो जान माल का भय है और दूसरा नीतिधर्म विरोध भी। क्योंकि अन्याय और अत्याचार का सहना भी तो एक पाप है। नीतिकार ने तो ऐसे दुष्ट को मार देने का विधान देते हैं और इस मारने में पाप भी नहीं समझते क्योंकि उनकी दृष्टि में ऐसे आततायी का यह कर्म ही उसकी मृत्यु का महान् कारण है। नीतिकारों के अनुसार—आग लगाने, विष देने वाला, हाथ में शस्त्र लेकर मारने को आने वाला, तथा सम्पत्ति का अपहरण करने वाला एवं स्त्री और बच्चों का अपहरण करने वाला—ये छः आततायी हैं। इनके मारने में पाप नहीं होता। वर्तमान विधानों में भी आत्मरक्षा के अधिकार को किसी सीमा तक स्वीकार किया गया है। हिंसा तो स्वयं एक महान् पाप है ही परन्तु भ्रूणहत्या की हिंसा को और भी गहिर्त पाप माना गया है। परन्तु एक स्त्री जिसके गर्भ में बच्चा टेढ़ा हो गया है और उसके प्राण का भय है ऐसी स्थिति में बच्चे को काटकर डाक्टर को निकालना चाहिए अथवा बच्चा तो जावेगा ही, साथ ही साथ माँ को भी स्वर्ग धाम जाने देना चाहिए ? प्रत्येक विचारवान् व्यक्ति यही कहेगा कि बच्चे को काटकर निकलवा कर भी माता की जान बचानी चाहिये यदि बिना किसी खतरे को उठाये हुए माँ के आपरेशन से बच्चा न निकाला जा सकता हो।

इसके अतिरिक्त यह भी देखना कि हम संसार में रहते हैं। जमीन पर चलते हैं, पानी पीते हैं और श्वास प्रश्वास भी लेते हैं। हमारे अपने कार्य के साधक दैनन्दिन व्यवहारों से बहुत से सूक्ष्म-योनि कीड़ों की जान जाती है। इस हिंसा को हम कभी भी बचा नहीं सकते, यदि बचावें तो अपनी जीवनयात्रा भी संभव नहीं। हम घर में रहते हुए दीपक जलाते हैं, भोजन पकाने में लकड़ी का प्रयोग करते हैं, गेहूँ चावल का खाद्य में प्रयोग करते हैं इनमें सैकड़ों पतंगे दीप पर मर जाते हैं; कितने कीड़े लकड़ी जलाने में जल जाते हैं, कितने घुण आदि गेहूँ में पिसते और चावल के साफ करने में मरते हैं। यदि हिंसा न करनी पड़े इसलिये कार्यों को छोड़ दिया जावे तो फिर जीवन का शेष रहना भी संभव न होवेगा। यदि ऐसी हिंसा से बचने के लिये सारे मनुष्य अनशन करके अपने ही प्राण दे देवें तो यह पहले तो संभव नहीं और लोग इसे जहां मूर्खता कहेंगे—वहां यह स्वयं ही एक महती हिंसा और नीतिमत्ता के विरुद्ध बात होगी। ऐसी हिंसायें आंख की पलक हिलाने से लेकर शरीर के अन्य व्यापारों में प्रतिक्षण होती रहती हैं। कभी कभी प्राणरक्षा के लिये दूसरे की हिंसा करके भी साधन सम्पन्न करना पड़ता है।

सबसे बड़ी बात तो यह है कि किसी समाज अथवा राष्ट्र के लिये छात्र अथवा सैन्यशक्ति नितरां आवश्यक है। राष्ट्र इसके बिना चल नहीं सकता। यदि सैनिकों को संग्राम में यही शिक्षा दे दी जावे कि हिंसा मत करो तो राष्ट्ररक्षा हो चुकी। क्षत्रिय और सैनिक के लिये अहिंसा के स्थान में हिंसा को भी धर्म मानना पड़ेगा। अहिंसा के ही समान हिंसा भी उसके लिए आवश्यक है। अन्यथा केवल अहिंसा से छात्रधर्म ही संसार से मिट जावेगा। इसलिये इन अवस्थाओं में अहिंसा में भी अपवाद मान लिये गये हैं। अहिंसा के साथ ही क्षमा, दया, शान्ति आदि उसके उज्जीवक नीतिनियमों के पालन का

भी विधान है। परन्तु सदा निर्बाधरूप से इनका पालन हो नहीं सकता है। समाज में यदि कोई ऐसा अत्याचारी डाकू है जिससे समाज की शान्ति में विघ्न है तो दण्ड देने की व्यवस्था की जाती है। यदि वह नहीं पकड़ा जा सकता और असमर्थता देखी जाती है कि उसे पकड़ कर कारागार में रखा जावे तो समस्त उपस्थित होने पर पुलिस उसे गोली भी मार देती है। यह हिंसा जनकल्याण के लिये है—इसलिये कर्तव्य में है। दण्ड के बिना शासन हो नहीं सकता और दण्ड में हिंसा भी करनी पड़ती है। यदि सर्वदा हिंसा बुरी है तो दुनियां से उड़ा ही दिया जावे। परन्तु ऐसा करना समुचित नहीं है। लोक में ऐसे भी उदाहरण हैं कि हिंसा का निवारण हिंसा से और अहिंसा का पालन हिंसा के द्वारा देखा जाता है। हजारों गायों की गर्दन पर प्रातःकाल कसाइयों की छुरी होती है परन्तु एक ही विधान से थोड़े से कसाइयों को दण्ड देकर इस हिंसा को सदा के लिये समाप्त किया जा सकता है। कभी कभी कोई कर्म हिंसा दिखलायी पड़ता है परन्तु वह ठहरता है अहिंसा। ऐसे कर्मों में शल्यचिकित्सा को समझा जा सकता है। यह अहिंसा की स्थिति है।

इसी प्रकार से अस्तेय के विषय में अपवाद पाये जाते हैं। किसी के धन को अन्यायपूर्वक लेना अथवा लेने की इच्छा करना अथवा खुले शब्दों में चोरी करना स्तेय कहलाता है। स्तेय का न होना अस्तेय है। मानवता और उसमें भी विज्ञता और सदाचारिता का तकाजा है कि प्रत्येक व्यक्ति दूसरे के धन को लोभवत् समझे और किसी भी प्रकार अनुचित रीति से लेने की इच्छा न करे। यदि इस अस्तेय नियम का पालन न किया जावे तो समाज में सम्पत्ति का संचय ही बन्द हो जावे और सर्वथा इस दिशा में अव्यवस्था फैल जावे। परन्तु दुर्भिक्ष के समय प्राणरक्षार्थ इसमें भी अपवाद पाया जाता है। हाव्स ने भी ऐसा ही लिखा है कि दुर्भिक्ष के समय यदि कोई आदमी चोरी करके भी प्राणरक्षा करता है तो

वह अपराध का कर्मे नहीं है। मिल ने यहां तक लिखा है कि इस समय चोरी करके भी अपनी जान बचाना मनुष्य का कर्तव्य है। कहीं कहीं पर तो नीतिकारों ने यहां तक लिखा है कि धन का संचय धर्मार्थ होने से तदर्थ न व्यय करने वाले के धन को लेना बुरा नहीं। इस प्रकार के अपवाद अस्तेय के विषय में देखे जाते हैं।

माता, पिता, गुरु आदि श्रद्धेय और पूजनीयों का आदर करना उनकी सब प्रकार से सेवा करना और उनकी आज्ञा को मानना मनुष्य का कर्तव्य है। यह बातें लगभग सभी समाजों और संप्रदायों में देखी जाती हैं। यदि ऐसा न किया जावे, तो परिवार, शिश्चालय और समाज की व्यवस्था ही ठीक ठीक नहीं बन सकेगी। दश उपाध्यायों की अपेक्षा आचार्य श्रेष्ठ है और शत आचार्यों से भी पिता श्रेष्ठ है; तथा सहस्र पिताओं से भी माता का गौरव अधिक है। स्मृतिकारों ने तो माता की प्रशंसा करते हुए यहां तक लिखा है कि माता बच्चे को उत्पन्न करने में जो कष्ट उठाती है इसका नैऋत्य सौ जन्म में भी नहीं हो सकता। इनकी महत्ता को देखते हुए भी यह बतलाया गया है कि पिता, आचार्य, मित्र, माता, स्त्री, पुत्र और पुत्रोहित इनमें से कोई भी यदि अपने कर्तव्य का पालन न करते हों तो राजा को चाहिये कि वह इन्हे दण्ड देवे। पुनः एक स्थल पर यहां तक कहा गया है कि यदि गुरु आततायी की कोटि में आता है तो बिना विचार किये उसका हनन करना चाहिए। इस प्रकार से दोनों तरह की आज्ञायें नीतिकारों के ग्रन्थों में मिलती हैं। परन्तु यदि किसी के बालक के न्यायाधीश के पद पर आसीन होने पर उसके माता, पिता अथवा गुरु किसी अपराधी के रूप में आवें तो उस समय उसे पूर्वोक्त नीतिनियमों में किसका पालन करना चाहिए यह एक विकट समस्या की बात बन जावेगी। न्यायाधीश के पद पर बैठे हुए व्यक्ति का वास्तव में कर्तव्य यही है कि वह न्याय करे और चाहे माता अपराधी के रूप में आवे चाहे पिता

उस पर भी न्यायानुसार ही व्यवहार करे। माता के रूप में उसके साथ न्यायाधीश का वर्ताव अन्य है और अपराधी के रूप में उसके समक्ष उपस्थित होने पर उसे न्याय का ही वर्ताव करना चाहिये और यदि दण्ड भी देना पड़े तो देना चाहिए। इस प्रकार इन शिष्टाचार के नियमों में भी अपवाद पाया जाता है। ये अपवाद देश, काल और परिस्थितियों में पूर्वोक्त नीतिनियमों में देखे जाते हैं। ये ही कभी कभी आपद्धर्म के नाम से भी पुकारे जाते हैं।

वस्तुतः यदि देखा जावे तो नीतिमत्ता के विशुद्ध नियमों को नीतिसिद्धान्त कहा जाता है परन्तु सिद्धान्त को प्रयोग में लाते समय परिस्थितियों के अनुसार कर्तव्य में भेद नीति सिद्धान्त और पड़ जाता है। इसलिए नीतिसिद्धान्त और नीति कर्तव्य का भेद कर्तव्य में थोड़ा सा अन्तर कभी कभी पड़ जाया करता है। सत्य बोलना, अहिंसा का पालन करना, ये नीति के सिद्धान्त हैं इनकी स्थिति त्रिकाल एक सी है। परन्तु व्यवहार में पूर्वोक्त परिस्थितियों में कर्तव्य में भिन्नता आ जाती है और इनके विपरीत भी करना कर्तव्य हो जाता है। सिद्धान्त, सिद्धान्त ही रहता है परन्तु कर्तव्य भिन्न होता रहता है। कहने का तात्पर्य यह है कि सिद्धान्त तो सत्य और अहिंसा ही है परन्तु कर्तव्य परिस्थिति में विपरीताचरण भी होता है और है वह वैसा ही करणीय। कभी कभी इसी कर्तव्य शब्द को लोग नीति का संकुचित अर्थ लेकर नीति शब्द से व्यवहृत करते हैं। सिद्धान्त, सिद्धान्त है और अपवाद सिद्धान्त न होते हुए भी कर्तव्य है। दूसरी एक अतिरिक्त बात अपवादों के विषय में यह पायी जाती है कि ये अपवाद अधिकांशतः निषेधात्मक-विधेय वाले नीतिनियमों में पाये जाते हैं, विधानात्मकविधेय वाले नियमों में नहीं। सत्य बोलो, अहिंसा का पालन करो, ब्रह्म-चर्य का पालन करो आदि विधानात्मकविधेय वाले नियम हैं। इनमें कोई यह अपवाद नहीं कहता कि

तुम सत्य बोलो भी और न भी बोलो, तुम अहिंसा का पालन करो और न भी करो। परन्तु हिंसा मत करो; असत्य मत बोलो, लम्पटता मत करो, चोरी मत करो आदि निषेधात्मक विधेय वाले नियमों में यह अपवाद पाया जाता है कि किसी विशेष परिस्थिति के अनुसार करने और न करने से होने वाली लाभ हानि को पलड़े पर माप कर विपरीत भी कर सकते हो।

परन्तु यद्यपि अपवाद कर्तव्य रूप में आ जाते हैं, तथापि वे नीति के विशुद्ध सिद्धान्त और सभी अवस्थाओं में मन्तव्य के रूप

में नहीं हो सकते हैं। नीतिमत्ता के नियम शाश्वत

नीति का आदर्श हैं और अपवाद अशाश्वत हैं, आदर्श नीतिवादी

के लिये अपवादों का पालन करना कोई आव-

श्यक बात नहीं। इन अपवादों से बचकर अथवा इनको ठुकराकर व्यक्ति आदर्श-नीति की रक्षा भी कर सकता है। अहिंसा के पालन में लोगों ने प्राण तक दिये परन्तु कर्तव्य से नहीं डिगे। अपवाद के उदाहरण में जो प्राणरक्षायं हिंसा का अवलम्बन आदि करने का प्रसंग आता है उस अवसर पर प्राणों की बाजी लगाकर हिंसा न करने वाले देखे गये हैं। कल्पना किया कि ऐसा अवसर जीवन में आया कि प्राण का संकट है तो उस अवस्था में भी तो आदर्श को देखने वाले नीतिधर्म को शाश्वत समझकर प्राण देने को कटिबद्ध हो जाते हैं और हिंसा का मार्ग नहीं अपनाते। कई महात्माओं ने अपने को विष देने वाले अपराधी को छुड़ा दिया और ऋषि-दयानन्द ने तो अपराधी को अपने पास से रुपये भी देकर भग जाने को कहा—किन्तु हिंसा की वृत्ति नहीं धारण की; न दया ही छोड़ी, अपने प्राणों को बलिदान कर दिया। राजा दिलीप भी तो गाय के प्राण बचाने के लिये जान देने तक को कटिबद्ध हो गये थे। क्या उनके लिये अपवाद नहीं था। इसी प्रकार सत्य नियम के विषय में विशेष प्रसंगों के लिये कहे गये अपवाद मुख्य प्रमाण अथवा नीति

के आदर्श नहीं माने जा सकते हैं। इस तात्विक आदर्श-नीति के भारतीय इतिहास में अनेको उदाहरण मिलते हैं। महादार्शनिक पतंजलि ने तो अहिंसा, सत्य आदि नीतिधर्मों के पालन के विषय में देव, काल आदि को स्थान ही नहीं दिया है। वे सावेभौम महाव्रत के रूप में इनका पालन स्वीकार करते हैं। शास्त्रकारों ने भी तात्विक सिद्धान्त यही निकाला है कि जो अपने लिए, पगथ के लिए, अथवा मजाक में भी कभी नहीं झूठ बोलते, वे स्वर्गगामी होते हैं। भगवद्गुरु ने सत्पुरुषों के आदर्श का वर्णन करते हुए लिखा है कि सत्यव्रत के व्यसनी लोग अपने प्राण तक को सुख से दे देंगे परन्तु वे अपनी प्रतिज्ञा से नहीं हटेंगे। सत्यवादी हर्गिश्चन्द्र की सत्यसंधता लोक प्रसिद्ध है। क्या उन्हें कोई अस्वाद नहीं सूझा होगा परन्तु आदर्श की रक्षा को शाश्वत समझ कर उन्होंने पालन किया। सर्पों की रक्षा करने के लिये जीमूतवाहन ने अपने शरीर को गरुड़ के अर्पण किया और दधीच ने देवताओं के लाभार्थ असुरों के पराजय के लिए अपनी हड्डियाँ भी अर्पित कर दीं। मृच्छकटिक में चारुदत्त के उदात्त भावों का चित्रण करते हुए शूद्रक कवि ने लिखा है कि चारुदत्त यह कहता है कि “मैं मृत्यु से नहीं डरता, मुझे दुःख है कि मेरी एकमात्र कीर्ति कलङ्कित हो गयी। कीर्ति पर विना कलङ्क लगे हुए, विशुद्ध यज्ञ को रखते हुए मैं अपनी मृत्यु को भी पुत्रजन्म के उत्सव के समान मानूँगा”। कर्ण जैसे महान् दानी का नाम उसके आदर्श के कारण ही अमर है। इन्द्र ने उससे जिस समय उसका कवच और कुण्डल मांगा तो कर्ण ने सूर्य के इस उपदेश को स्मरण रखते हुए भी कि कुण्डल और कवच देने में उसकी मृत्यु हो जावेगी, उन्हें इन्द्र को दे दिया। यद्यपि उसको यह बात भी स्मरण कराई गयी थी कि “मरे को कीर्ति से क्या लाभ होगा”। तब भी उसने इसे यह उत्तर देते हुए अपने व्रत का पालन किया कि “जीवन देकर भी कीर्ति की रक्षा करना मेरा त

है" । ये आदर्श नीतिधर्म में भिना किसी अपवाद के भी वर्ते जा सकते हैं, इस तथ्य को देखकर ही महाभारत आदि ग्रन्थों में कहा गया है कि धर्म नित्य और शाश्वत है, जीवन देकर भी उसकी रक्षा करनी चाहिए ।

जो लोग यह कहते हैं कि विशेष परिस्थितियों में होने वाले नीतिनियमों के अपवाद धर्म है अधर्म नहीं, वे वास्तव में गलती पर हैं । धर्म तो सत्य और अहिंसा आदि ही है—उनके अपवाद हिंसा और असत्य नहीं । ये अपवाद परिस्थिति विशेष में कर्तव्य तो हो जाते हैं परन्तु ये इतने मात्र से ही धर्म नहीं बन जाते । असत्य कभी न सत्य बन सकता है और न हिंसा कभी अहिंसा । हां, कभी कभी सत्य बालकर आदर्श रखने और असत्य बोलकर अपवाद का पालन करने के दो विरोधी कर्मों में परिणाम को तौलने पर परिस्थिति के अनुसार असत्य का पलड़ा ऊंचा होने पर वह बोल दिया जाता है । परन्तु यह धर्म है, ऐसा नहीं कहा जा सकता है । यह भी वस्तुतः अधर्म, किन्तु परिणाम जन हिताथे होने से इसका पालन किया गया । अपवाद हांते हैं अधर्म ही परन्तु लाभालाभ के आधिक्य की दृष्टि से उनमें कर्तव्यता आ जाती है । ये जन साधारण के मार्ग तो हो सकते हैं आदर्शवादियों के नहीं । नीतिमत्ता अपवादों से नहीं बल्कि विशुद्ध नीतिनियमों के निर्बाध पालन में है । मानव का यही आदर्श सदा रहना चाहिए ।

पंचम सोपान

कर्तव्य और अधिकार

इससे पूर्व नीतिनियमों के अपवाद और आदर्श का विचार किया गया। इस प्रकरण में कर्तव्य और अधिकार तथा उसी की सीमा का थोड़ा सा विचार किया जाता है। नीतिनियमों का पालन मनुष्य को अनिवार्य समझकर निष्काम भाव से करना चाहिए और इसी में मानवता के अन्तिम उद्देश्य की सिद्धि भी है। परन्तु वर्तमान समय अधिकार का युग होने से कर्तव्य के विषय में कम सोचा जाता है अधिकार ही की मांग अधिक है। हमारे स्मृतिग्रन्थों में ऋषियो ने कर्तव्य और अधिकार दोनों का विचार किया है परन्तु कर्तव्य विषय की प्रेरणा ही उनमें अधिक मिलेगी। अधिकार का वशेन बहुत थोड़ा मिलेगा और वह भी कर्तव्य-परायण को ही। कर्तव्य का ध्यान न देकर केवल अधिकार की मांग वास्तव में पश्चिमी सभ्यता की देन है। यह कर्तव्यशून्य अधिकारवाद वास्तव में हाव्स जैसे विद्वानों के उन सिद्धान्तों को मानकर चल रहा है जिनको उन्होंने अपनी विचार धारा से अपने ग्रन्थों में प्रतिपादित किया है। यह मानना कि मानव वास्तव में स्वभाव से स्वार्थी है और उसको अपने स्वार्थ में दूसरे साथियों से भय रहता है—इसलिए राज्यशक्ति विधान का वह आश्रय लेता है और राज्यशक्ति, विधान द्वारा उसके अधिकारों की रक्षा करती है तथा सबके अधिकारों की सीमा निर्धारित करती है—अधिकार की विचारधारा को प्रोत्साहन देता है। परन्तु जब यह सिद्धान्त मान लिया जाता है कि मानव ज्ञानवान्, कर्तव्यमय, सामाजिक प्राणी है वह स्वार्थी ही नहीं बल्कि

परार्थी भी है तब अधिकार का एकान्तिक वाद खड़ा नहीं हो पाता। पहले मानव को कर्तव्य करना चाहिए अधिकार स्वयं उसकी योग्यता और कर्तव्यपरायणता के अनुसार उसे प्राप्त होंगे। ऐसा मनुष्य जिसमें अधिकार है और कर्तव्य तथा कृतज्ञता नहीं समाज में अत्याचारी बन जाता है और जिसमें केवल कृतज्ञता है वह दास हो जाता है। इसलिए सामाजिक व्यक्ति में कर्तव्य और अधिकार दोनों हैं। परन्तु अधिकार कर्तव्य पर है और अधिकार की अपेक्षा कर्तव्य का महत्व अधिक है। परन्तु क्षेत्र दोनों का एक है। एक ही आलवाल में दोनों पनपते हैं। समाज में जहां व्यक्ति का कर्तव्य है वहां उसका अधिकार भी है। कोई भी व्यक्ति समाज में न तो बिना कर्तव्य के रह सकता है और न वह बिना अधिकार के ही। कर्तव्य स्वार्थे और परार्थ दोनों हैं अधिकार कर्तव्य को बना रखने के लिए साधन है। स्मृतिकारो ने दोनों का समन्वय करके चलने का उपदेश किया है।

भारतीय सभ्यता में यह विशेषता है कि वह कर्तव्य-प्रधान है। अधिकार उसके साथ स्वयं समन्वित है। स्मृतिकारो का 'धर्म' शब्द बहुत ही व्यापक है। इसमें अधिकार और कर्तव्य दोनों आ जाते हैं। स्मृतियों में जो त्याग का उपदेश है वह भी अधिकारो के लिये, अनधिकारो के लिए नहीं। अधिकार शब्द का अर्थ व्यवस्था भी है। अधिकार और प्रक्रिया व्यवस्थास्थापन के नाम है। व्यवस्था में न तो केवल अधिकार है और न केवल कर्तव्य। दोनों ही मिले हैं। विधान में भी जहां करने न करने का वर्णन है वहां साथ ही साथ फौजदारी के कानूनों के संपत्ति-सम्बन्धी कानून भी है। कर्तव्य पद की रचना अधिकार के भाव से रिक्त नहीं और अधिकार पद की रचना कर्तव्य के भाव से अलग नहीं। अधिकार शब्द "अधि" उपसर्ग के साथ करने अर्थ वाली 'कृञ्' धातु से बना है। जहां "कार" का अर्थ करने में प्रयोजन रखता है वहां अधिष्ठातृत्व,

योग्यता और औचित्य के अर्थ को लिए हुए है। 'कर्तव्य' पद में जहां 'कृञ्' धातु करने के अर्थ में है वहां "तथ्य" प्रत्यय का अर्थ योग्यता, औचित्य और सामर्थ्य है। विना योग्यता के कोई कर्तव्य-कर्म हो नहीं सकता। जिसमें जिस कर्तव्य की योग्यता नहीं, उसके लिये उस कर्तव्य का विधान भी नहीं है। यही कारण है कि पशुओं के लिये कर्तव्य का उपदेश नहीं जब कि मनुष्य के लिये है। पशु कर्तव्य कर्म के अधिकारी नहीं, मनुष्य हैं। व्यक्ति, समाज और उसके कर्तव्य व्यवस्था पर निर्भर है। व्यवस्था भी योग्यता की दृष्टि से कां जानी है। इसलिये कहना पड़ेगा कि प्रत्येक का कर्तव्य उसका योग्यता के अनुरूप ही होता है। अध्यापक पढ़ा लिखा है और योग्यता रखता है इसलिये वही पढ़ाने का कर्तव्य भी पूरा कर सकता है। अनपढ़ व्यक्ति उस कर्तव्य को नहीं पूरा कर सकता। कर्तव्य योग्यता पूरे बनते हैं और योग्यता अधिकार और गुण दोनों की सूचक हैं। अधिकार स्वाभाविक और योग्यता-सूचक दोनों प्रकार के होते हैं। नन्हे शिशु को कोई शास्त्रीय कर्म अथवा नीतिमत्ता के कर्तव्य का अधिकार नहीं, क्योंकि उसमें योग्यता नहीं, फिर भी मां के दूध पीने का उसे अधिकार है।

वर्णव्यवस्था में जहां प्रत्येक वर्णों के कर्तव्यों का निर्देश है, वहां उनके अधिकार भी बनलाये गये हैं। केवल कर्तव्यों के विषय में समानता है परन्तु उनके अधिकारों में समानता नहीं। वर्णों के कर्तव्यों का निर्धारण उनकी योग्यता पर है और वह योग्यता अधिकार से रहित नहीं है। देश में अनाचार का मिटाना प्रत्येक व्यक्ति का कर्तव्य है। परन्तु सबके कर्तव्य की सीमायें उनकी योग्यता से पृथक् पृथक् निर्धारित हैं और अधिकार से भी उनका पूरा सम्बन्ध है। यह तो नहीं हो सकता कि प्रत्येक व्यक्ति अपराधी को दण्ड देता चले। दण्ड तो दण्ड का अधिकारी ही दे सकता है दूसरा नहीं। चोर और कातिल को सजा हर एक व्यक्ति नहीं दे सकता।

दान कर्म को ही लीजिये। दान का अर्थ है किसी वस्तु पर अपना स्वत्व हटाकर दूसरे को उस स्वत्व का देना। यह अधिकार के बिना हो नहीं सकता। जिसके पास एक फूटी कौड़ी भी नहीं वह दान क्या करेगा और देगा क्या किसी को। एक व्यक्ति के अधिकार में पाई भी न हो और दान सहस्र का बोल देवे तो इस कर्म का कोई नैतिक मूल्य नहीं हो सकता। अंग्रेजी भाषा में कर्तव्य के लिये “ड्यूटी” और अधिकार के लिये ‘राइट’ पदों का प्रयोग होता है। यहां भी दोनों का क्षेत्र एक ही है। “ड्यू” के अर्थ है,—अधिकार-युक्त, योग्य और उचित। ‘राइट’ के अर्थ है—उचित, योग्य तथा अधिकार। केवल संज्ञा और विशेषण का भेद है अर्थ में दोनों के ही समता है। ‘राइट’ में जहां अधिकार का भाव है, वहां ड्यूटी से भी यह भाव हटता नहीं—क्योंकि इसका अर्थ है That which is due, अर्थात् कर्तव्य वह है जो उचित, योग्य सामर्थ्यसाध्य हो।

मनुष्य के अधिकारों की वैज्ञानिक व्याख्या करते हुए विद्वानों ने तीन श्रेणियों में उसके जन्मसिद्ध अधिकारों को बांटा है। ये मूल अधिकार हैं और प्रत्येक व्यक्ति का मिलने चाहिए। इनमें से किसी का अपहरण समाज में अव्यवस्था उत्पन्न करता है, ये अधिकार स्वत्व, रक्षा और सम्मान से सम्बद्ध हैं। इनको तोड़ने पर मनुष्य को एक अधिकार और प्राप्त होता है इसके बदले में जिसे विधान की दृष्टि में दण्डरूप में प्राप्य अधिकार कहा जाता है। स्वत्व में नागरिक-स्वातंत्र्य आदि सभी आ जाते हैं। विशदरूप से शरीर, सम्पत्ति, सम्मान की रक्षा प्रत्येक मनुष्य का अधिकार है। इसकी रक्षा के लिये कर्तव्य का पालन परमावश्यक है। कर्तव्यपालन में आना-कानी करने से अवश्य अधिकार का अपहरण होगा। कल्पना कीजिए कि किसी व्यक्ति को अपने शरीर पर किसी दूसरे से आघात न पहुँचे—यह उसका अधिकार है परन्तु इसके साथ ही उसका यह कर्तव्य है कि वह दूसरे के शरीर पर भी कोई आघात

न पहुँचावे। यदि कोई अपना स्वत्व कायम रखना चाहता है तो दूसरे के स्वत्व को भी कायम रहने दे। यदि अपने जीवित रहना चाहता है तो दूसरे को भी जीवित रहने दे। यदि अपने सम्मान की रक्षा चाहता है तो दूसरे के सम्मान को भी ठेस न लगावे। अधिकार बिना कर्तव्य के सुरक्षित नहीं रह सकते। कर्तव्य, अधिकार और कर्तव्यपालन तीनों के सम्बन्धों को बिना सोचे किसी एक पर विचार करना कठिन है। कर्तव्यच्युति औचित्य, न्याय और अधिकार के विरुद्ध करने का नाम है। कर्तव्य वह कर्म है जिसका न करना अथवा विपरीत करने से कर्तव्यच्युति उत्पन्न होती है, किसी कर्तव्य का न पालन करना कर्तव्य का भंग करना है। कर्तव्य का पालन करना कर्तव्य-भङ्ग से वंचना है। अधिकार वह है जिसका सम्मान करना कर्तव्य समझा जाता है और उसका अतिक्रमण करना कर्तव्यभङ्ग करना होता है। बिना कर्तव्य के संसार में अधिकार की रक्षा नहीं हो सकती। अधिकार और कर्तव्य एक दूसरे से इतने अधिक मिले हुए हैं कि बिना तदनु रूप कर्तव्य के कोई अधिकार नहीं हो सकता और न बिना तदनु रूप अधिकार के कोई कर्तव्य ही ठहर सकता है।

यह संसार कर्तव्य और अधिकार दोनों का क्षेत्र है। समाज में इनके रूप व्यक्त रहते हैं परन्तु जब केवल व्यक्त्युत्कर्ष की प्रधानता होने पर मानव व्यक्ति को अध्यात्म क्षेत्र में प्रवेश करना पड़ता है तब अधिकार की समाप्ति होकर केवल कर्तव्य का ही प्राधान्य रह जाता है। सारे अधिकार कर्तव्य के बिना नहीं ठहरते। अधिकार का नाम लेने से पूर्व कर्तव्य का प्रश्न बठ खड़ा होता है। इसलिये कर्तव्य को प्रधानता देनी चाहिए। बिना कर्तव्य के संसार में न अधिकार ठहर सकता है और न अधिकार का भोक्ता ही। यदि संसार का प्रत्येक मानव कर्तव्य न करे और अधिकार की ही मांग करे तो संसार में प्रत्येक के अधिकारों का टक्कर होकर संसार में

अव्यवस्था फैल जावे । इसीलिए कर्तव्य नीतिमत्ता के नियमों को बिना किसी बाह्य उपाधि के स्वयंसिद्ध कर्तव्य कहा जाता है और उनका पालन स्वयं कर्तव्य की दृष्टि से बिना किसी लाभालाभ का विचार किये हुए करते रहना परम कर्तव्य है ।

षष्ठ सोपान

नीति और विधान

नीति और विधान का क्या सम्बन्ध है अथवा सम्बन्ध है भी या नहीं, इन बातों का विवेचन करने से पूर्व इनके स्वरूप को समझना परमावश्यक है। नीतिनियमों का विचार करके हमने देखा लिया कि उनका पालन करना मनुष्य का कर्तव्य है। परन्तु कर्तव्य होते हुए भी मनुष्य को यह स्वतंत्रता है कि वह उनका पालन करे अथवा परिणामों का सामना करने हुए उनका पालन न करे। यद्यपि न पालन करने में यह भय बराबर बना है कि लांक पगलांक नहीं बनेगा, घुरे परिणाम निकलेंगे और परमेश्वर के समक्ष क्या उत्तर दिया जावेगा—फिर भी कोई ऐसा प्रतिबन्ध नहीं है कि किसी नीति-नियम का न पालन करते समय वह आकर ऐसा करने से रोक दे। जो अपना कर्तव्य समझता है वह पालन करता है परन्तु यदि कोई व्यक्ति अपने कर्तव्य को न समझे और नीति-नियमों के न पालन करने के परिणाम का सामना करने को तैयार हाकर इनका पालन न करे तो कोई परतंत्रता उसे नहीं है। मनुष्य प्रत्येक कर्म के करने में स्वतंत्र है—फल भोगने में वह भले ही परतंत्र हो। परन्तु विधान के विषय में यह स्वतंत्रता नहीं। किसी भी व्यक्ति को विधान का छल्लंघन नहीं करने दिया जावेगा। अनिवार्यरूप से विधान का पालन करना ही होगा। जिन नीति नियमों को विधानरूप में स्वीकार किया गया है—यथा चोरी न करना, हत्या न करना आदि उनके पालन और न पालन में भी किसी का कोई स्वतंत्रता नहीं।

विधान आचरण एवं कर्म का वह नियम एवं आज्ञा है कि जिसका मनुष्य को अनिवार्यरूप से अपने आचरण का अङ्ग बनाकर पालन करना पड़ेगा। कोई नियम, जो जिन लोगों के लिये बनाया गया है, यदि उन्हीं को उसके पालन करने या न करने में स्वतंत्रता है अथवा उसका पालन उनकी इच्छा पर है तो वह विधान नहीं कहा जा सकता। विधान के पालन में ननु और न च का स्थान नहीं। जहां तक समाज और राष्ट्र का सम्बन्ध है विधान आवश्यक अङ्ग है। बिना इसके व्यवस्था क्षणमात्र के लिये भी स्थिर नहीं रह सकती। जिन जातियों में पहले अधूरे नियमों को विधान मानकर न्याय और शासन होता था शासन व्यवस्था ठीक प्रकार से नहीं चल पाती थी। कुछ थोड़े से लिखे हुए नियम थे जिनके आधार पर ही वे लोग न्यायनिश्चय का कार्य सोचते थे। यदि कोई व्यक्ति किसी ऐसे अपराध को न्यायालय में उपस्थित करता था जिसके लिये कोई लिखित नियम नहीं था तो उस अपराध की सुनवाई ही नहीं होती थी। तात्पर्य यह है कि अगर किसी रोग या बुराई की कोई दवा नहीं तो वह रोग या बुराई ही न समझी जावे। रोग का निर्णय दवा को देखकर होगा, रोग देखकर दवा का निर्णय नहीं। अगर चोरी के अपराध को जुर्म सिद्ध करने के लिये कोई लिखित नियम नहीं था तो वह चोरी कोई अपराध नहीं थी। इस प्रकार कितनी अव्यवस्था का सामना करना पड़ता था। वास्तविक और सफल राज्य-शासन वह है जिसमें यदि रोग एवं अपराध है तो उसकी औषध भी हो। औषध के होने न होने से रोग का निर्णय नहीं किया जाना चाहिए, अपितु रोग को देखकर उसके प्रतीकार की औषध देखी जानी चाहिए। यह कितनी विचित्र बात है कि एक व्यक्ति किसी विमारी से पीड़ित है और वैद्य कह दे कि चूंकि हमारे ज्ञान में इसकी दवा नहीं है अतः आपका रोग-रोग ही नहीं। यही बात राष्ट्र की भी है वह राष्ट्र ही पूर्ण है जिसमें रहने वाली

जनता के प्रत्येक व्यक्ति की शिकायत का निवारण करने का वैधानिक साधन हो। जिसके पीछे कोई दार्शनिक अथवा वैज्ञानिक पृष्ठ न हो वह विचार संसार में चल नहीं सकता। विधान का भी अपना एक विज्ञान है। वह इसके हर एक अंचलों पर विचार करता है।

विधान के विज्ञान को साधारण दृष्टि से तीन श्रेणियों में बांटा जा सकता है। वे हैं—ऐतिह्यात्मक, विश्लेषणात्मक और नैतिक।

ऐतिह्यात्मक विधान वह है जिसमें विज्ञान के इति-

विधान के प्रकार हास को देखकर उसके अंचलों पर विचार किया जाता है। कोई भी विधानात्मक विचार अस्तित्व

में कैसे आया और किसी देश के पूर्वकालिक विधान का वर्तमान विधान पर कितना प्रभाव है—इत्यादि बातों का विचार इस श्रेणी के अन्तर्गत आता है। विश्लेषणात्मक वह है जिससे भूत और भविष्य में विधानों की क्या स्थिति है, इसका विचार न करते हुये केवल विधान के दूसरे विधानों के साथ सम्बन्ध; तथा अधिकार और उसके भंग करने से होने वाली दण्डार्हता का विचार और अन्वेषण-आदि का अध्ययन किया जाता है। नैतिक-विधान-विज्ञान वह है जिसमें यह विचार किया जाता है कि भविष्य में विधान कैसा होना चाहिए। इसके अन्दर-न्याय का विचार, विधान और न्याय का परस्पर सम्बन्ध और वह प्रकार जिसमें विधान न्यायव्यवस्था के स्थापन में सफल होता है। यदि वर्तमान भारतीय दण्ड-विधान, अपराध-विधान संपत्तिप्रतिशोध सम्बन्धी विधानों पर ऐतिह्य की दृष्टि से विचार किया जावे तो पता चलेगा कि ये इंग्लैण्ड में प्रचलित इन विषयों के विधानों के परिवर्तित और परिवर्द्धित रूप हैं। यदि नैतिक-दृष्टि से विचार किया जावे तो परिज्ञात होगा कि इस धारणा से सर्वांश में पूर्ण नहीं हैं। इसका प्रधान कारण यह है—कि ये हाव्स के उस दार्शनिक तथ्य पर आधारित हैं—मानव स्वभाव से स्वार्थी है और

अपने स्वार्थ को सिद्धि के लिये वह राज्य का आश्रय लेता है और राज्य विधानों को उस स्वार्थसंरक्षण के लिये आज्ञा के रूप में लागू करता है। मानव स्वभाव को स्वार्थ के साथ परार्थ और कर्तव्य-परायण मान लेने पर विधान के दृष्टिकोण में बहुत अन्तर आ जाता है। विधान के सामान्य-प्रकार और लक्षणों का विचार करते हुए विधानज्ञों ने बताया है कि वर्तमान विधानों का वर्गीकरण आठ प्रकार से किया जा सकता है और व्यापकरूप में किसी भी कर्म के नियम को विधान कहा जा सकता है। वे आठों प्रकार इस प्रकार से परिगणित किये जाते हैं—विध्यात्मक विधान; विज्ञानात्मक-विधान; नीत्यात्मक विधान; स्वीकारात्मक-विधान, प्रचलनात्मक-विधान, परिभाषात्मक-विधान; अन्तर्राष्ट्रीय-विधान; तथा राज्यशासन-सम्बन्धी विधान।

विध्यात्मक-विधान मानव द्वारा निर्मित आज्ञा के रूप में प्रचलित यह वर्तमान विधान है, जिसमें किसी अपराध अथवा हानि का न्यायालय विचार करता है। विज्ञानात्मक-विधान विज्ञान सम्बन्धी विधान है। नीत्यात्मक विधान को ही प्रकृति का विधान भी कहते हैं। यह प्रकृति-राज्य, समस्त जगत् में पाया जाता है और इसके नियम परमेश्वरीय एवं प्राकृतिक कहे जाते हैं। यदि यह प्राकृतिक शासन नियम का उदाहरण संसार में न होता तो मानव समाज में विध्यात्मक-विधान की कल्पना भी नहीं हो सकती थी। प्राकृतिक विधान दैवी आज्ञायें हैं और मानवी-विधान राज्यकीय अथवा मानवों की आज्ञा है। स्वीकारात्मक विधान वे हैं जिसे दो दल परस्पर स्वीकार करके उनका पालन करते हैं। संस्थाओं और कम्पनियों में इसी प्रकार के विधान वर्त्ते जाते हैं। समाज एवं संप्रदाय में प्रचलित रीतियों को कायम रखने के लिए जो विधान का रूप दिया जाता है वह प्रचलनात्मक विधान हैं। परिभाषा सम्बन्धी विधान भी होते हैं। अन्तर्राष्ट्रीय विधान वे हैं जो विभिन्न राष्ट्रों द्वारा मान कर पालन किये जाते हैं।

समाज अथवा राज्य में प्रचलित विधानों को समझने के लिए राज्य क्या है यह जानना भी आवश्यक है। समाजशास्त्री और राजनीतिविशारदों ने इस विषय में बहुत विचार किया है। प्रसिद्ध दार्शनिक अरस्तू का कहना है कि राज्य एक प्रकार की बड़ी सोसायटी या समाज है। इसका उद्देश्य अधिकतम भला करना है। मानवपरिवार, ग्राम आदि के रूप में संघठित होता हुआ राष्ट्र के रूप में परिणत होता है। पूर्ण विकसित मानव समाज ही वस्तुतः राष्ट्र एवं राज्य है। बिना विधान के मानव पशु से भी बुरा है और विधान राज्य की सत्ता पर निर्भर करता है। परन्तु राज्य केवल विनिमय और अपराधों को रोकने का समाज नहीं है, उसका चरमोद्देश्य उत्तम जीवन की स्थापना है। म० लाके का विचार है कि प्राकृतिक-राज्य का विचार ही मानवी-राज्य का पूर्व-वर्ती प्रारूप है। इस प्राकृतिक राज्य में प्रकृति का विधान चालू है और यह परमेश्वरीय आज्ञा है तथा किसी मानवी विधान संसद् के द्वारा लागू नहीं किया गया है। मानव प्रकृति के राज्य से ही सामाजिक सुलहनामे के साधन से निकला हुआ है और उसका यह सामाजिक सुलहनामा वास्तव में शासक-राज्य की स्थापना करता है। म० ऐक्विनस ने विधान का विचार करते हुए कहा है कि मानव द्वारा निर्मित प्रत्येक विधान ठीक उस सीमा तक प्राकृतिक-विधान के गुण और स्वभाव को धारण किये हुए—जिस सीमा तक वह प्राकृतिक-विधानों से निकला है। परन्तु यदि किसी मानवी विधान का प्रकृति के विधान से विरोध खड़ा होता है तो वह तत्काल ही समाप्त हो जाता है क्योंकि यह केवल विधानाभास है। लाके ने एक स्थल पर और भी कहा है कि यह दण्ड है जो मनुष्य के जानमाल की रक्षा करता है और दण्ड विधान से संचालित है। महाशय रूसो ने दर्शाया है कि प्राकृतिक राज्य से विकास में आते हुए एक

समय ऐसा आता है कि व्यक्ति अपने को बहुत काल तक प्राथमिक स्वतंत्रता की अवस्था में नहीं रख सकता है। उसे उस समय यह आवश्यक हो जाता है कि अपने संरक्षण के लिए वह किसी समाज की स्थापना के लिए संघटित हो। परन्तु कोई अपने स्वातंत्र्य और अधिकार को, अपने लाभ को बिना हानि पहुँचाये किसी प्रकार कैसे किसी बात पर प्रणवद्ध हो-इसलिये वह एक संघ बनाता है जो कि संयुक्तशक्ति से प्रत्येक संघी के जीवन और संपत्ति तथा भलाई की रक्षा करता है। प्रत्येक संघी संघ के माने नियम का पालन करता है। यह समाजसंघटन के मौलिक सामाजिक मन्तव्य हैं। हीगल का कथन है कि राज्य वस्तुतः सत्तामय अनुभूत नैतिक-जीवन है और प्रत्येक आत्मिक सच्चाई जो मानव व्यक्ति में हो सकती है इस राज्य के माध्यम से ही हो सकती है। प्लाटो के अनुसार नागरिकों को जन-साधारण, सैनिक और पालक इन चार विभागों में बांटा जा सकता है। इनमें पालक को ही राजनैतिक शक्ति देनी चाहिए। पहले तो वे संसद से चुने जाते हैं परन्तु बाद में वे वंशपरम्परा के अधिकार के अनुसार होते रहते हैं। इस प्रकार यह निष्कर्ष निकलता है कि राज्य एक समाज है। वह जन-साधारण की सम्मति से बना हो अथवा व्यक्तियों की वंश परम्परा से आया हो-विधान का संचालन करता है। ये विधान उसके द्वारा प्राकृतिक राज्य में चालू दैवी-विधान के आधार पर लिये जाते हैं अन्यथा बहुत दिनों तक वे चल नहीं सकते। यदि संसार में दैवी-शक्ति द्वारा संचालित नैतिक विधान न होते तो कोई मानवी-विधान कल्पना में नहीं आ सकता था। प्राकृतिक राज्य में अधिकार सम्मिलित हैं और अधिकार के व्यक्तिशः पृथक् पृथक् न होने से ऐसे विधान की आवश्यकता नहीं कि उसकी रक्षा करें। परन्तु जब मानव के व्यक्तिगत अधिकारों का समय आ जाता है तो उसकी रक्षा का मानवीविधान भी बनाना पड़ता है। चाहे वह

प्रजातंत्र-नियम से हो अथवा राजा की परम्परा से हो । अन्तर केवल इतना ही है कि प्रजातंत्र में बहुतों की सम्मति एक कल्पित पुरुष के द्वारा जनता पर शासन करती है और राजतंत्र में एक व्यक्ति की सम्मति बहुतों के माध्यम से जनपर शासन करती है । परन्तु दोनों में शासन होता है विधान के द्वारा और उस विधान पीछे एक दण्डशक्ति रहती है जो राज्य के अधिकारी की आज्ञा को बिना ननु नच के पालन कराती है ।

मनु ने भी कहा है कि दण्ड ही प्रजा का शासन करता है और दण्ड ही रक्षा करता है—परन्तु दण्ड का दुरुपयोग नहीं करना चाहिए अन्यथा वह शासन को ही समाप्त कर देता है । इस दण्ड को ही राज्य का Physical Force अथवा दूसरे शब्दों में Sanction कहा जाता है । इसी के आधार पर विधान, जो राज्य की आज्ञा है उसका पालन राज्य लोगों से करा लेता है । जहां विचारवान् विद्वान् प्राकृतिक विधान को मानवी विधान का प्रारूप मानते हैं वहां कई आधिभौतिक पण्डित इसको विधान में स्थान नहीं देते । वे कहते हैं विध्यात्मक-विधान ही विधान है, प्राकृतिक-विधान का दर्शन में जितना भी उपयोग हो वहां पर उसका कोई उपयोगी स्थान नहीं है ।

प्रसिद्ध भौतिकवादी हाक्स के सिद्धान्तानुसार वास्तव में विधान किस प्रकार अस्तित्व में आया—इसका दार्शनिक ढंग पर वर्णन मिलता है । प्रशासनिक विधान की विध्यात्मक विवेचना उसके मार्ग से इस प्रकार होगी । विधान वास्तव में नियमों और आज्ञाओं का वह समूह है जो कि राज्य द्वारा न्याय की व्यवस्था के लिये माना और लागू किया जाता है । समाज की प्रजा के अधिकार, सुरक्षा और शान्ति को राज्य के दण्डशक्ति द्वारा कायम रखना ही न्याय की व्यवस्था करना है । इस परिभाषा के अनुसार विधान की व्यवस्था प्रथम आनी चाहिए और न्याय व्यवस्थापन बाद में ।

परन्तु न्यायालय ही विधानालय भी हैं अतः न्याय और विधान एक ही है। न्याय विधान का एक केवल नामान्तर है। राज्य का प्रमुख कर्तव्य है कि वह अधिकार की रक्षा और बुराई को दूर करे। प्रशासन की विध्यात्मक धारा की संगति लगाते हुए इस मार्ग से यह कहा जाता है कि राज्य एक संघटित समाज है। इस समाज में किसी स्थान पर किसी एक ऐसे व्यक्ति अथवा व्यक्तिसमुदाय का होना आवश्यक है जिसकी आज्ञा को लोग अवश्य पालन करें। ऐसी आज्ञाओं को, चाहे नैतिक दृष्टि से संगत अथवा असंगत हों, परन्तु वह व्यक्ति अथवा व्यक्तिसमुदाय चाहे जनता की सम्मति से बलपूर्वक मनवा सकता हो अथवा दण्डशक्ति के द्वारा मनवा सके—मनवाने में समर्थ अवश्य हो। जब तक ऐसा कोई व्यक्ति नहीं अथवा व्यक्तिसमुदाय नहीं तब तक राज्य का होना नहीं कहा जा सकता। इस व्यक्ति अथवा व्यक्तिसमुदाय की आज्ञा ही विधान है। वस्तुतः जो मनुष्य को अथवा सभी लोगों को मानने के लिये विवशतया अनिवाये है वह आज्ञा ही विधान है। हाब्स की दार्शनिक चातुरी इसे इस प्रकार स्पष्ट करती है, “मानव सर्वथा एक स्वाधे का पुतला है। इसके साथ ही वह सामाजिक प्राणी भी है। वह अपने साथियों के सहवास में दुःख के अतिरिक्त और कुछ नहीं प्राप्त करता है। उसको सदा इनसे अपने जीवन का भय और घातकमृत्यु का खतरा रहता है। इस अवस्था के कारण मनुष्य आवश्यकता से विवश होकर किसी शक्तिशाली अधिकारी से सम्बन्ध स्थापित करना चाहता है। इसलिये विधान प्रचलन अथवा लोगो की स्वीकारी में अपना स्थान नहीं रखता बल्कि वह अपने आदमी की इच्छा और शक्ति में स्थान ग्रहण करता है। यह आदमी और शक्ति है जो कि राज्य में विधान और शान्ति के अर्थदायी हैं। हर एक आदमी को विधान का पालन करना है चाहे उसे वह पसन्द हो अथवा न हो।”

परन्तु विधान का यह दर्शन समुचित भित्ति पर नहीं खड़ा है । मानव स्वभाव से स्वार्थी ही नहीं है । उसमें इसके साथ परार्थ, न्यायप्रियता, त्याग और उदारता आदि भी है । वह जहाँ अधिकार चाहता है वहाँ न्याय भी चाहता है । समाज में सबके साथ न्याय हो, किसी के साथ अन्याय न हो, इसलिए वह समाज का संघटन करता है उसकी यह न्यायप्रियता विधान को बनाने का अवसर देती है—केवल स्वार्थ की पूर्ति के लिए मानव की इच्छा एवं शक्ति विधान के हेतु नहीं हैं । केवल एक अंधेरे पक्ष को लेकर विधान-विज्ञान का विचार करना उपयुक्त नहीं । इस प्रकार तो मानवता पर एक प्रकार का कलङ्क होगा । विधि-विज्ञान-विशेषज्ञ म० सालमण्ड को इसलिए निष्पक्षता पूर्वक लिखना पड़ा कि यह हाव्स प्रतिपादितवाद विधान में केवल एक तत्व है । यह नैतिकतत्व को जो कि विधान के विचार में उतना ही अधिक आवश्यक है, बिल्कुल ही छोड़ देता है । सत्य और न्याय का विचार इस विषय में उतना ही आवश्यक है जितना कि शक्ति अथवा बल का विचार । विधान केवल सत्य अथवा केवल बल नहीं, अपितु दोनों का पूर्ण समन्वय है । विधान में प्रयुक्त होने वाले कर्तव्य, भला और बुरा आदि शब्द भी नैतिक-परिभाषाएँ हैं । यह बड़ा भारी दोष है कि विशुद्ध विध्यात्मक-विधान इस परमावश्यक तत्व को छोड़ देता है । इसमें यह भी दोष है कि बहुत से अविध्यात्मक नियमों का इसके अन्दर समावेश नहीं किया जाता, यद्यपि वे भी विधान माने जाते हैं ।

केवल विध्यात्मक विधान ही विधान कोटि में आते हैं यह कहना ठीक नहीं क्योंकि बहुत से ऐसे नियम भी विधान में सम्मिलित हैं और होना भी चाहिये, जो कि विध्यात्मक नहीं हैं । विधान के वे स्वीकृत नियम जो यह घोषित करते हैं कि अमुक आचार बुरा नहीं है, इसके अन्तर्गत हैं और विधान माने जाते हैं । किसी प्राचीन धार्मिक भावना के विपरीत सम्मति रखना कोई अपराध नहीं है ।

यह ही यहां पर प्रथम उदाहरण के रूप में दिया जा सकता है। इसी प्रकार विधान की सुनवायी के लिए होने वाली कार्यवहनविधि के नियम (Rules of Procedure), समय समय पर घोषित होने वाले घोषणात्मक विधान और चुनाव के मताधिकार सम्बन्धी विधान भी इसके अन्तर्गत विद्यमान हैं। इनके रहते हुए यह नहीं कहा जा सकता कि केवल विध्यात्मक विधान ही विधान की कोटि में आते हैं। वास्तव में विध्यात्मक, अविध्यात्मक और नैतिकतत्त्व मिल कर विधान के वाद को पूरा करते हैं। कोई भी विधान का विज्ञान केवल विध्यात्मक-तत्त्व के ऊपर ही नहीं खड़ा हो सकता और यदि खड़ा होगा तो होगा भी दोष पूर्ण। न्यायव्यवस्था भी दो प्रकार की होती है। उन्हें नैतिक और वैधानिक न्याय कहते हैं। प्रथम एक आदर्श वस्तु है और दूसरी वह है जो विधान के द्वारा मानी गयी हो, घोषित हो और न्यायालय ने उसे लागू किया हो। यद्यपि न्यायालय एवं विधान की कचहरियों का उद्देश्य यही है कि नैतिकन्याय के उद्देश्य को पूरा करें वरन्तु यह कार्य पूर्णरूप से नहीं हो पाता क्योंकि वर्तमान विधान अपूर्ण होने से नैतिकन्याय के अथवा कर्तव्य के पूरा वातावरण को नहीं प्राप्त करने देते। कभी कभी तो ऐसा होता है कि विधान ऐसा न्याय लागू करता है जो वास्तविक न्याय नहीं है और न वास्तविक सत्य ही है। वह केवल वैधानिक अधिकार और कर्तव्यों से ही सम्बन्ध रखता है। यही कारण है कि म० सालमण्ड को कहना पड़ा कि “वैधानिक न्याय और नैतिक-न्याय एक परस्पर खण्डित करने वाले वृत्त को प्रदर्शित करते हैं।” नीतिमत्ता से तात्पर्य उन आचार के नियमों से है जो कि किसी समाज के जनसमुदाय की सम्मति से स्वीकृत हैं। ये नियम कचहरियों के द्वारा लागू और सुरक्षित नहीं किये जाते अपितु जनता की सम्मति पर चलते हैं। नैतिक नियम वास्तव में एक प्रकार के ऐसे प्रयत्न हैं जिनके द्वारा कोई समाज नैतिक अथवा

स्वभाविक अधिकार और न्याय को संप्रदाय के लोगों पर लागू कर सकता है। वैधानिक न्याय एक ऐसा प्रयत्न है जो विधानसभाओं द्वारा और कचहरियों द्वारा लागू किया जाता है। नीतिमत्ता के नियमों के पालन में समाज का भय, परमात्मा का भय और कर्तव्य च्युति का भय कार्य करता है परन्तु विधान में राज्य का दण्डभय कार्य करता है। एक व्यक्ति, यदि असत्य भाषण करके कोई स्वार्थ सिद्ध कर ले तो ज्यादा से ज्यादा समाज उसे बुरा कहेगा एवं उसे अगले जन्म में बुरा फल मिलेगा इसका भय लगा हुआ है—फिर भी यदि वह इनकी अवहेलना करके असत्य भाषण करता ही है तो कोई रोकने वाला नहीं। परन्तु वही व्यक्ति यदि किसी न्यायालय में असत्य भाषण कर कोई उद्देश्य पूरा कर ले और यह प्रकट हो जावे तो वह दण्डाई होगा। विधान उन्हीं अधिकारों को स्वीकार करता है जो उसकी दृष्टि से अधिकार की परिभाषा में आते हैं। वह दान, परोपकार और कृतज्ञता जैसे नैतिक अधिकारों को नहीं स्वीकार करता है। हां, इनको यदि विधान के अनुसार दान-पत्र आदि लिखाकर दिया गया है तो ये भी उसके क्षेत्र में आ जाते हैं। एक व्यक्ति कोटे में यह मांग नहीं उपस्थित कर सकता कि अमुक व्यक्ति ने उसे दान नहीं दिया—इसलिये उसे दिलाया जावे और उसका हर्जाना भी साथ में मिले। परन्तु यदि किसी व्यक्ति ने दान-पत्र के द्वारा कोई संपत्ति किसी को दे दी है तो उस दान के पात्र का वह अधिकार विधानतः रक्षित हो सकेगा।

नीति का विधान के साथ यद्यपि सम्बन्ध है परन्तु वह दार्शनिक है। व्यावहारिक सम्बन्ध में नीति का प्रयोग विधान में पूर्णतया नहीं देखा जाता। किसी अल्पवयस्क कन्या के साथ बलात्कार विधानतः अवैध है परन्तु यदि अत्याचारी यह सिद्ध कर दे कि उसका उसके साथ विवाह हो चुका है तो वह अपराध नहीं गिना जावेगा। नैतिक नियम इस दिशा में इतने शिथिल नहीं हैं। किसी

को पराई स्त्री अथवा पराई वयस्क कन्या से व्यभिचार करना नैतिकदृष्टि से पाप है परन्तु विधान की दृष्टि से उससे बचाव के लिये इतना ही पर्याप्त है कि उनकी रजामन्दी इसमें थी। एक व्यक्ति भूखा मर रहा है और दूसरा धनी उसको दिखला दिखलाकर खा रहा है। यदि भूखा आदमी उसकी रोटी को छीनकर खा जावे और उसके यहां से कोई वस्तु भूख मिटाने के लिए और भी ले लेवे तो उस पर बलात् और चोरी के अपराध विधानतः लग सकते हैं। परन्तु वह भूखा तड़प तड़प कर मर जावे और उक्त धनिक उसे रोटी का टुकड़ा न देवे तो यह कार्य नीतिमत्ता की दृष्टि से बुरा होने पर भी विधानतः कोई अपराध नहीं बन सकता। यही कारण है कि देश में भूखे तड़प तड़प कर भी लोग मरते हैं परन्तु धनिकों के महलों के अट्टहास में कोई न्यूनता नहीं आती।

इन सब बातों के होते हुए भी यह मानना पड़ेगा कि समाज में अथवा राष्ट्र में बिना नीतिमत्ता के नियमों के पालन किये केवल विधान सुख और समृद्धि नहीं ला सकते हैं। थोड़े नैतिकता की विधान में जितनी हानि है उससे अधिक हानि है आवश्यकता अत्यधिक विधान में। अधिक विधान का आश्रय अत्याचारी शासक अपनी मनमानी चलाने में लिया करते हैं। चोरी करना जुर्म है, किसी को गोली मारना जुर्म है। परन्तु सैनिक कानून और आर्डिनेन्सों के द्वारा वही जायज कर लिये जाते हैं। यदि राज्य का संघटन नैतिकमूल पर न होवे तो इस अधिकार की तलवार के रहते हुए संसार में सुख और शान्ति किस प्रकार संभव हो सकेगी। जब तक मानव में और समाज में विधान की पृष्ठभूमि में नीतिमत्ता का भय न लगा हो विधान समाज की व्यवस्था को नहीं चला सकते। किसी अपराध के लिये जहां निग्रहकारी विधान हैं—वहां उन विधानों के चंगुल से बचने के उपाय भी हैं। यदि अधिकारी, अपराधी को दण्ड मिलना

चाहिए और अधिकारी का कर्तव्य सत्य का पालन तथा न्याय का स्थापन करना है, इसे नैतिकदृष्टि से अपने आचार का अङ्ग न बनावें तो अपराधी छूटते रहेंगे और अनपराधी फंसते रहेंगे। विधान व्यों का त्यों बैठा रहेगा। विधान की सफलता तब है जब कि उसके संरक्षक और जनता दोनों नैतिकदृष्टि से उसकी सफलता को अपना कर्तव्य समझें। बालविवाहनिषेध का विधान व्यों का त्यों बना है परन्तु बालविवाह होते रहते हैं क्योंकि व्योतिषियों की कुण्डलियां, डाक्टरों के वयस्कता के प्रमाणपत्र और पुलिस की सहायभूति थोड़े से चांदी के टुकड़ों में आसानी से प्राप्त की जा सकती है। इसलिये कहना पड़ेगा कि विधान बिना नीति के सफल नहीं हो सकता। विधान का पालन क्यों होता है कि उसके पीछे राष्ट्र का भौतिक-बल (Physical Force) दण्डशक्ति (Sanction) के रूप में विद्यमान है। वैधानिक न्याय क्यों मान्य है इसलिये कि न्यायकर्त्ता उच्च नैतिकस्तर का है और वह सर्वोच्च अधिकारी है। साथ ही भी सिद्धान्त माना गया है कि सर्वोच्च अधिकारी (Sovereign) कोई गलती नहीं करता वह जो कुछ करता है ठीक ही करता है। इसलिये वह अन्तिम अधिकारी है जिसके न्याय में किसी अनियम और त्रुटि की संभावना नहीं है और सर्वथा, सर्वदा सर्वमान्य है। न्याय की व्यवस्था कचहरियां करती हैं। परन्तु यदि कोई आपत्ति है तो उसकी अपील उच्च न्यायालय में हो सकती है। उसके फैसले की भी अपील सर्वोच्च न्यायालय अर्थात् सुप्रीम-कोर्ट में हो सकती है। उससे भी अधिक करने के लिये कोई व्यक्ति राष्ट्रपति से प्रार्थना कर सकता है। उसका फैसला सर्वमान्य है। उसके उपरान्त और कोई अधिकारी नहीं। यद्यपि मानव में त्रुटि का होना स्वाभाविक है परन्तु फिर भी विधान और न्यायनियमों में यह मान लिया गया है कि अन्तिम अधिकारी कोई गलती नहीं करता। वह जो कुछ करता है वह ठीक ही करता है। नीतिनियमों और नैतिकन्याय के

निर्णय में यह अधिकार परमेश्वर में निहित है परन्तु विधान की दृष्टि से यह सर्वोच्च अधिकारी में निहित है चाहे वह व्यक्ति हो अथवा समुदाय हो एवं राज्य हो । परन्तु साथ ही यह माना हुआ है कि अच्च अधिकारी नीति से भ्रष्ट नहीं है । यदि ये अधिकारी और न्यायालय नीतिभ्रष्ट हो और इनमें नीति का कोई स्थान न हो तो न्यायव्यवस्था में कितनी गड़बड़ी हो जावे, कल्पना भी नहीं किया जा सकता है । वैधानिक न्यायनिर्णय भी अपने बलाबल के लिये नीति पर आश्रित है । नीति के आदर्श को सदा उच्च रखकर ही विधान के आदर्श को पूरा किया जा सकता है । अन्यथा समाज में अव्यवस्था फैल जावे । यही नीति और विधान का सम्बन्ध है ।

सप्तम सोपान

नीति और सौन्दर्यानुभूति

मानव चैतन्यमय प्राणी है। यह अपने चारों ओर की सृष्टि का अनुभव प्राप्त करना चाहता है। वह उसे देखता सुनता है और उसका प्रतिवेदन तथा छाप उस पर पड़ती है।

कला क्या है? वासनात्मक रूप में भिन्न भिन्न वस्तुओं के प्रति-विम्बचित्र उसमें अङ्कित होते रहते हैं और

तदनुरूप ही संस्कार बनते रहते हैं। मनुष्य की जितनी ही इस दिशा में निरीक्षण-पटुता बढ़ती जाती है, सृष्टिप्रसार और उसका वैचित्र्यवैभव उतना ही व्यापकरूप में उसे प्रभावित करता रहता है। ज्यों ज्यों प्रकृति के संसर्ग में जीवजगत् आता जाता है उसके साक्षात्कार से अनुभव उतना ही विशाल और व्यापक होता जाता है। यह निरीक्षण और साक्षात्कार मानव-अनुभव में प्रचुर वृद्धि करता है। उसमें शनैः शनैः स्मृति, इच्छा, कल्पना आदि शक्तियों का पल्लवन होता है और सदसद्विवेकबुद्धि का विकास होता जाता है। उसको आस पास के सृष्टि पदार्थों के अनुभव से इस अनुभव की इच्छा और आवश्यकता बढ़ती जाती है। वह इस अनुभव में भी सत्, असत्, उचित, अनुचित का विचार करता है। मनुष्य की आवश्यकता के कारण जो वस्तुएं उपयोगिता के अनुसार मानव के प्रयोगक्षेत्र में आती जाती हैं उनमें वह भले बुरे के भाव का भी निश्चय करता है। मानव के ये अनुभव-संस्कार और वृत्तियां दृढ़ होते जाते हैं और उसके चैतन्यगुण के विस्तार से उसकी बोधवृत्ति भी सुव्यवस्थित तथा परिपुष्ट होती जाती है। जिस व्यक्ति अथवा

जिस समाज की ये वृत्तियाँ जितनी अधिक मात्रा में व्यापक और समन्वयपूर्ण हैं, वह व्यक्ति एवं समाज उतना ही सभ्य और समुन्नत समझा जाता है।

यह भी एक स्वभावसिद्ध बात है कि जिस प्रकार चेतन मानव पर बाह्य सृष्टि के विविध वस्तुओं की छाप पड़ती है, उसी प्रकार उसमें उनके भिन्न भिन्न प्रभावों के व्यक्त करने की शक्ति का भी उन्मेष होता है। यह शक्ति मानवमात्र के अस्तित्व के साथ लगी हुई है। मानव के शारीरिक तथा मानसिक संघटन के मूल में इस शक्ति का समावेश है। उसकी अन्तरात्मा अपने चारों ओर की सृष्टि को जिस रूप में ग्रहण करती है उसे उसी रूप में व्यक्त करना भी चाहती है। बाह्य-जगत् मनुष्य पर सुख-दुःख, रूप-विरूप, हित-अहित आदि की जो भावनाएँ उत्पन्न करता है उनको अभिव्यक्त करना मनुष्य के लिये अनिवार्य-सा है। मानवमस्तिष्क का निर्माण ही कुछ इस प्रकार से है कि वह अपनी इस प्रवृत्ति को रोक नहीं सकता। मानव की यह वृत्ति ही “अभिव्यंजना” शक्ति के नाम से व्यवहृत की जाती है। इस अभिव्यंजना को ही कला का नाम भी दिया जाता है। यद्यपि ऐसा है कि यही कला है परन्तु सम्पूर्ण अभिव्यंजना कला नहीं कही जा सकती। मानव की शक्ति के अन्तर्गत यह भी है कि वह केवल भिन्न भिन्न रूप में अनुभव से प्राप्त प्राकृतिक चित्रों का उद्घाटन ही न करे, बल्कि उनके सम्बन्ध में अपना मत, सिद्धान्त एवं नियम भी प्रकट करे। मानवबुद्धि में यह सामर्थ्य और विशेषता है कि वह केवल वस्तुओं का चित्राङ्कन ही नहीं करती है प्रत्युत उनकी मोमांसा, उनका श्रेणी-विभाग और नियमनिर्धारण आदि भी करती है। मनुष्य केवल कलाकार ही नहीं दार्शनिक भी होता है। वह अपने सूक्ष्म-दर्शन और विश्लेषण से सृष्टिचक्र के विषय में विवेचन, विश्लेषण और श्रेणी-विभाग करता है। वह सूक्ष्मसिद्धान्तों को व्यक्त करता है। ये ही व्यक्त किये गये-

सिद्धान्त ज्ञान की सामग्री बन जाते हैं। इस प्रकार से ही भिन्न-भिन्न वैज्ञानिक तथ्यों का निरूपण तथा दर्शन-विज्ञान की प्रतिष्ठा होती है। परन्तु यह दार्शनिक सिद्धान्त-समुच्चय और वैज्ञानिक तथ्य कला नहीं हैं। यद्यपि ये भी मनुष्य की अभिव्यंजनाशक्ति के ही अंग हैं। तर्कशास्त्र की विविध प्रणालियाँ और प्रक्रियायें कला की श्रेणी में नहीं आ सकती। कला का सम्बन्ध नियमों के निर्धारण से नहीं किन्तु उसका कार्य रूप की अभिव्यक्तिमात्र है। बाह्य जगत् की भिन्न वस्तुओं का—एक एक का—प्रतिबिम्ब मानस मुकुर पर जैसा पड़ता है कला का सीधा सम्बन्ध उसी से है। वह सदा व्यष्टि से संपर्क रखती है, नियमनिर्माण और सिद्धान्त-समुच्चय उसकी सीमा के बाहर है, इतिहास के क्षेत्र को भी कला से सम्बद्ध माना जाता है क्योंकि उसमें नियमनिर्धारण नहीं होता केवल व्यक्तियों के चरित्र का चित्रण होता है। फिर भी यह नियम है कि इतिहास में केवल स्थूल घटनाओं तथा वास्तविक व्यक्तियों का ही चित्रण किया जाता है। उसमें कला का पुट तो है परन्तु कल्पना की गति उस प्रकार अबाध नहीं रहती जैसी कि अन्य कलाओं में होती है। कला की व्यापकता इतिहास की अपेक्षा अधिक है। मनुष्य को अनुभूतियों कल्पनाओं और उसके संपूर्ण ज्ञान का एक एक बृहदंश कला का विषय बन सकता है। भिन्न-भिन्न वैज्ञानिक अनुसंधानों, दार्शनिक तथ्यों तथा तार्किक सरणियों के सांगोपाङ्ग वर्णन भी कला के ही घेरे में आते हैं। न्याय शास्त्र के नियम यद्यपि कला नहीं कहे जा सकते परन्तु वे इस प्रकार सजा कर उपस्थित किये जा सकते हैं कि उनमें कला फूट पड़े। निष्कर्ष यह है कि मनुष्य की भावनाओं का जहाँ तक विस्तार है वह सब कला का विषय है और यह तो विदित ही है कि मानव भावनाओं का विस्तार विराट् और प्रायः सीमा रहित है।

पाश्यात्य विपश्चित मनुष्य की मानसिक क्रियाओं को तीन

विभागों में विभक्त करते हैं—ज्ञान, भावना और इच्छा। भारतीय शास्त्रों में ज्ञान, इच्छा और प्रयत्न के नाम से यह विभाग दिखलाया गया है। भारतीय लोगों ने भावनाशक्ति को नहीं स्वीकार किया है। यही दोनों में अन्तर है। मनोविज्ञान के अनुसार ये शक्तियाँ एक दूसरी से अविच्छिन्नरूप में मिली हुई हैं और अलग अलग नहीं की जा सकती। यद्यपि कला के मूल में भावनाशक्ति का प्राधान्य पाया जाता है परन्तु उसका विश्लेषण करने पर उसमें भी ज्ञान और इच्छा की शक्तियाँ अन्तर्हित दीख पड़ती हैं। भारतीय साहित्य और कलाओं के मूल में जो स्थायी-भाव माने गये हैं वे केवल विविध व्यक्तियों की विवेक-भावनाएँ नहीं हैं अपितु उनके साथ ज्ञानशक्ति का भी समन्वय है। यदि ऐसा न होता तो कलाकार और पागल में कोई भेद न रह जाता। अतः यह मानना पड़ेगा कि भावना के साथ इच्छा का भी सन्निवेश अवश्य रहता है। मनुष्य की ज्ञानशक्ति उसकी भावनाओं को चैतन्यमय बनाती है और उसकी इच्छाशक्ति उन्हें शृङ्खलित तथा संयमित रखती है। इस प्रकार इन तीनों के संयोग से कलाओं द्वारा मानवहित का संपादन होता है और मनुष्यों में सदाचार की प्रतिष्ठा होती है। यदि भावना-शक्ति के साथ ज्ञानशक्ति का समन्वय न होता तो कलाएँ इस उन्नत रूप को प्राप्त ही नहीं हुई होतीं। यदि भावना शक्ति के साथ ज्ञानशक्ति का समन्वय न होता तो कलाएँ इस उन्नत रूप को प्राप्त ही नहीं हुई होतीं। यदि भावनाशक्ति के साथ इच्छा का सामंजस्य न होता तो कलाओं की उच्छृङ्खलता का रोध अत्यन्त असंभव हो जाता। मनुष्य की इच्छाशक्ति के साथ लोक-हित सम्बन्ध है और इसी कारण सभ्यता की वृद्धि तथा लोक-मंगल की कामनाओं की ओर इसकी इच्छाएँ उन्मुख हैं। आहार, निद्रा, भय और मैथुन जहाँ मनुष्य में और पशु में समान रूप से है वहाँ मनुष्य में इनके साथ लोकोपकारी वृत्तियों का उदय भी हुआ

और वे इस मानव के मानसव्यापार में अपना स्थान रखती हैं। मानव की निरन्तर बढ़ने वाली विवेकशक्ति और सतत-वर्द्धिनी इच्छाशक्ति उसकी भावनाशक्ति के साथ अभिन्न रूप में लगी है और ये तीनों मिलकर कला एवं मानवसमाज का विकास करने में तत्पर हैं। मानव के मानस व्यापार के साथ ही साहित्य का सम्बन्ध है। पहले उसे ज्ञान का उन्मेष होता है, फिर भाव उठता है और फिर कर्म करने में प्रवृत्ति होती है। यह क्रम पहले के मनोवैज्ञानिक मानते थे। अब इस क्रम पर विवाद है परन्तु फिर भी यह बात सब सम्मत है कि मानस व्यापार तीन प्रकार का ही होता है और वह है—ज्ञान प्रधान, भाव-प्रधान और कर्म प्रधान। भारत में इन्हीं के आधार पर ज्ञान, भक्ति और कर्मयोग के मार्गों को जन्म मिला। कर्म का प्रत्यक्ष व्यवहार प्रत्येक के अनुभव में आता ही है। ज्ञान दर्शन, विज्ञान आदि के शास्त्रों को उद्भव देता है और भाव का सम्बन्ध साहित्य के अनुत्कट सुकुमार जगत् से बंधता है। इसी कारण साहित्य में भाव की प्रधानता मानी जाती है। अस्तु, प्रकृति के विभिन्न स्वरूपों और चेष्टाओं का प्रभाव मनुष्य पर पड़ता है और वे ही उसकी अभिव्यंजना के विषय बनते हैं। उसके मन में भाव उत्पन्न करते हैं। इस दृष्टि से कला और प्रकृति का निकटतम सम्बन्ध है। प्रकृति का जो दृश्य उसके मन में अपनी विशेषता एवं उसकी अभिरुचि के कारण चित्रित होता है उसी को वह कलाओं द्वारा व्यक्त करता है। प्रकृति से उसकी वासनाओं की वृत्ति होने के कारण मानव उसकी ओर स्वभावतः आकृष्ट रहता है। इस निसर्गसिद्ध आकर्षण का परिणाम यह होता है कि मनुष्य प्रकृति के दृश्य-चित्रों को अपने हृदय के स्फुट रस से सींच कर अभिव्यक्त करता है और वे ही भिन्न भिन्न कलाओं के रूप में प्रकट होकर मानवहृदय को रसान्वित करते हैं। यही भारतीय वाङ्मय में 'रस' के नाम से विख्यात है। परन्तु यह एकान्तिक नहीं कि इसका

अभिव्यक्ति केवल साहित्य से ही हो-अन्य कलाओं से भी इसकी निष्पत्ति होती है। किसी प्राकृतिक दृश्य की भावना कलाकार के हृदय में जिननी तीव्रता एवं स्थायित्व के साथ उत्पन्न होगी, यदि वह उतनी ही सत्यता के साथ उसे व्यक्त करने में समर्थ होगा तो उस अभिव्यक्त के दर्शक, श्रोता अथवा पाठक समाज की भी उतनी ही सृष्टि होगी। मनुष्य के हृदय-साम्य का यही गूढ़ रहस्य है कि कलाकार के अन्तरङ्ग का सच्चा भाव उसकी 'कला वस्तु' में निहित होकर अविकाधिक मानव समाज को रसान्वित में समर्थ होता है।

यह तो ठीक ही है कि सभ्यता के विकास के साथ साथ मनुष्य में भले बुरे का ज्ञान भी बढ़ होता है। उसकी विवेकशक्ति से भले बुरे के ज्ञान को पृथक् नहीं किया जा सकता। यही कारण है कि आचार मानव की प्रकृति का एक अंग बन गया। संपूर्ण कला और साहित्य में मनुष्य के आचार की छाप पड़ी हुई है। मनुष्य की विवेक बुद्धि उसकी इच्छाओं पर संयम रखती है और इससे उसकी भावनायें परिमार्जित रहती हैं। इन परिमार्जित भावनाओं से संपन्न कलायें सदैव मनुष्यसमाज की सद्वृत्तियों की प्रतिकृति होती हैं। जो देश और जाति जितनी सभ्य, परिष्कृत, आचारवान् होगी उसकी कला कृतियाँ भी उतनी ही अविक सुन्दर होंगी। इसलिये यह सुतराम् मन्तव्य है कि कला निर्माण में आचार्य का महत्वपूर्ण स्थान है।

पाश्चात्य विद्वानों ने कुछ वाद खड़े किये हैं जिनके आधार पर वे यह धारणा बनाते हैं कि कला में आचार को स्थान नहीं। वे वाद हैं-मनोविश्लेषणवाद, यथार्थवाद और कला-पाश्चात्य के कुछ वाद केलार्थ-वाद। मनोविज्ञान की जानकारी का गर्व करने वाला प्रथमवाद यह प्रस्तुत करता है कि कविता और कलाएं मनुष्य की कल्पना के परिणाम हैं। कल्पना का विश्लेषण करते हुए ये कहते हैं कि समाज में सभ्यता और समाज-

व्यवस्था के कारण हमारी जो इच्छायें दबी रहती हैं—वे ही कल्पना में आती हैं और कल्पना द्वारा कलाओं में व्यक्त होती हैं। कलाओं में शृंगार का आधिक्य इसका प्रमाण बतलाया जाता है। इस वाद के आचार्य फ्रायड महोदय हैं और इन्होंने स्वप्नविज्ञान की रचना करके भी इस वाद को पुष्ट करने का प्रयत्न किया है। परन्तु यदि विचार करके देखा जावे तो यह सिद्धान्त अर्द्धसत्य ही ठहरेगा और कलाओं का अनिष्ट करने में सहायक बन सकता है। यदि स्वप्न-सिद्धान्त की बात को स्वीकार कर लिया जावे तो कलाओं से आचार का बहिष्कार करना पड़ेगा। परन्तु वस्तु स्थिति इससे विपरीत है। अपवाद सर्व प्रत्यक्ष है। यदि कोई कवि एवं कलाकार किसी सुन्दर रमणी के सौन्दर्यानुभव से चित्र अङ्कित करता है तो इसका यही आशय नहीं है कि वह कल्पना-जगत् में अपनी विलास-वासना की पूर्ति करता है। अथवा किसी साधु सन्त का चित्र अङ्कित करता है तो उसका सदा यही तात्पर्य नहीं कि वह स्वयं साधु-प्रकृति का और सदाचारी है। संसार के श्रेष्ठ कलाकारों ने अनेक प्रकार की कला-सृष्टियाँ की हैं। स्वप्न सिद्धान्तनुसार उनकी मनोवृत्ति की छान-बीन करना लाभप्रद नहीं। हां !! यह वास्तविक है कि संसार की अब तक की श्रेष्ठ कला-कृतियाँ अधिकांशतः विवेकी और आचारनिष्ठ पुरुषों द्वारा प्रस्तुत की गई हैं।

दूसरे यथार्थवाद के पक्षपाती मनुष्य के शरीरसंगठन का विश्लेषण करके यह प्रकट करते हैं कि उसकी मूल वृत्तियाँ आहार, निद्रा आदि शारीरिक आवश्यकताओं की तृप्ति के लिये ही होती हैं। इनके अतिरिक्त जो मनुष्यों की उदात्त वृत्तियाँ हैं, केवल सभ्यता के निर्वाह के लिए हैं। परन्तु यह पक्ष भी साररहित है। मनुष्य और पशु में महान् अन्तर है। मनुष्य धार्मिक वृत्तियों के उन्नतशील विकास का सदैव प्रयास करता है। सभ्यता का विकास ही क्या काम कार्य है। उसमें भी तो आचार का स्थान है। चिरविकासशील

सभ्यता के पालन की आवश्यकता समझ कर मनुष्य सदाचार का अभ्यास करता है और अभ्यास-परम्परा से वह आचार उसके शरीर एवं मानसिक संगठन का अविच्छेद्य अंग बन जाता है। यदि आहार, निद्रा आदि स्वाभाविक वृत्तियाँ ही सब कुछ हैं तो उनके नियंत्रण की भावना मनुष्य में क्यों कर आयी। इसका भी तो कोई कारण है—यदि है तो फिर यह कैसे कहा जा सकता है कि आचार का इनके द्वारा होने वाली कला में कोई स्थान नहीं। एक ही रमणी के सौन्दर्य का वर्णन करते समय कलाकार कभी मातृ-दृष्टि की प्रधानता से और कभी स्त्री सामान्य आदि की दृष्टि से प्रवृत्त होता है। क्या उसका यह कार्य भी पूर्वोक्त रूप का ही है। कहना पड़ेगा कभी नहीं। एक सुन्दरी के सौन्दर्य को देखना और कला के साथ काव्य का रूप देना नेत्र-मैथुन या दुर्व्यवहार नहीं कहा जा सकता।

तीसरे पक्ष का यह विचार है कि कला कला के लिये है और इस प्रकार आचार कला से बाहर की वस्तु है। यह भ्रान्ति वस्तुतः कला कला के लिए है—इसका अर्थ स्पष्ट न होने के कारण है। कला के विवेचन में वस्तुतः भिन्न भिन्न कलावस्तुओं का एक एक करके विवेचन कर सकते हैं अथवा दो या उससे अधिक कला-सृष्टियों की अलग अलग तुलना कर सकते हैं। उन कलासृष्टियों के अष्टा भिन्न भिन्न मनुष्य होते हैं। सब मनुष्यों के विकास की परिस्थितियाँ भी भिन्न भिन्न होती हैं। मनुष्य अपनी परिस्थिति, देश-काल की परिस्थिति, सभ्यता, आचार, मनःशक्ति आदि का एक एक संग्रहित जटिल रूप है। जब वही मनुष्य कलासृष्टि करता है तब उसके द्वारा उत्पन्न कला का विवेचन करने में इन संपूर्ण जटिलताओं पर ध्यान रखना पड़ता है। जब एक व्यक्ति की एक कलासृष्टि में इतनी जटिलताएँ हैं तब समस्त संसार की कला कृतियों को लेकर भावभिन्नता का कहना ही क्या ? उसकी तो कोई सीमा ही नहीं।

उस अवस्था में “कला के लिये कला” का हमारे लिये केवल इतना ही अर्थ रह जाता है कि कला एक स्वतंत्रसृष्टि है। कला-सौन्दर्य और कला-अभिव्यंजना के कुछ अपने नियम हैं। उन नियमों का पालन ही ‘कला के लिये कला’ कहला सकता है। कला के विवेचन में उन नियमों के पालना के सम्बन्ध की चर्चा की जाती है और उस तथा साहित्य सम्बन्धी शास्त्रों में उन्हीं नियमों का कोटिकर्म उपस्थित किया जाता है। इसे कलाओं की विन्यासपद्धति कहना चाहिये। इन नियमों का निरूपण कला के व्यक्तित्व को स्पष्ट करता है और मनुष्य के अन्य क्रिया-कलापों से उसकी पृथक्ता दिखलाता है। कलाकार की ओर से आंखें उठाकर केवल उसकी कला-वस्तु की परीक्षा की जाती है और इस परीक्षा में व्यापक कलातत्त्व ही समक्ष आते हैं। आचार, सभ्यता और संसार के अन्य प्रश्न कला के लिये तात्त्विक नहीं। वे तो केवल एक एक कलाकृति की पृथक् पृथक् विवेचना करने पर उपस्थित होते हैं। यह है “कला कला के लिये है” का अर्थ। इसका तात्पर्य कला से आचार के बहिष्कार से नहीं है। कला का आचार से कोई सम्बन्ध नहीं यह इससे स्पष्ट नहीं होता है। इससे तो इतना ही व्यक्त होता है कि कलासम्बन्धी शास्त्र आचार सम्बन्धी शास्त्र से भिन्न है। कलासौन्दर्यानुभूति और उससे जागृत अभिव्यंजना पर आधारित है और उसमें आचार का सन्निवेश है। अन्यथा उच्छृंखलता का नियंत्रण ही कठिन हो जावेगा।

अष्टम सोपान

कर्म-विपाक

पूर्व यह बतलाया जा चुका है कि मानवशरीर की प्रत्येक चेष्टा कर्म एवं क्रिया हैं। परन्तु कर्म-मीमांसा के क्षेत्र में केवल उसी चेष्टा को स्थान है जो इच्छापूर्वक है। शरीर की कर्म की स्थिति अनिच्छापूर्वक होने वाली चेष्टाओं का विचार एवं चक्र कर्म-मीमांसा में अपेक्षित नहीं। प्रत्येक इच्छा-पूर्वक होने वाले कर्म ही यहां पर अभिप्रेत हैं। शरीर की प्रत्येक चेष्टा को कभी कभी प्रवृत्ति शब्द से भी व्यवहृत कर दिया जाता है। प्रवृत्ति इन्हीं पूर्वोक्त विभागों में विभाजित है। इच्छापूर्वक होने वाली प्रकृति को तीन विभागों में विभक्त किया जाता है—वाचिक, कायिक और मानसिक। कोई भी इच्छापूर्वक शरीर की प्रवृत्ति एवं कर्म या तो वाचिक होगा या मानसिक होगा या कायिक होगा। ये तीनों प्रकार के कर्म अनिच्छापूर्वक कर्मों की भांति नहीं हैं। ये अपना संस्कार करने वाले पर डालते हैं और स्वयं करने के अनन्तर नष्ट हो जाने पर भी अपना प्रभाव शिष्ट रखते हैं। पृथ्वी में जिस प्रकार किसी वस्तु को सुरक्षित रखने की शक्ति है और किसी वस्तु का उसमें अत्यन्ताभाव नहीं होने पाता उसी प्रकार प्रत्येक कर्म का भी अत्यन्ताभाव नहीं होता और उसका संस्कार बराबर बना रहता है। वधुवे का बीज जमीन में पड़ा रहता है। बारह महीने खेत में जुताई सिंचाई आदि कार्य होते रहते हैं वषां आती है अन्य ऋतुयें भी आती हैं, परन्तु वह अंकुरित नहीं होता। कार्तिक का मास आते ही वह अंकुरित हो उठता है। पृथ्वी ने इतने दिनों तक उसे सुरक्षित रखा और उसका समय आने

पर उसे अंकुरित होने का अवसर दिया। यही हाल कर्मों का भी है। वे संस्कार के रूप में अवशिष्ट रहते हैं और समय आने पर देश, काल, आदि के अनुसार उनका फल मिलता है। इच्छापूर्वक क्रिया हुआ कोई भी कर्म बिना फल के दिये समाप्त नहीं होता। उसका फल इस जीवन अथवा अगले जीवन में अवश्य भोगना पड़ता है। एक प्रश्न यह है कि बीज को तो पृथ्वी सुरक्षित रखती है परन्तु शरीर को नष्ट होने के पश्चात् मनुष्य के कर्मों के संस्कार को कौन सुरक्षित रखता है। इसके समाधान के लिए भारतीय दर्शन यह बतलाते हैं कि इस शरीर के अतिरिक्त हमारे शरीर में एक यांत्रिकशरीर भी है जिसे सूक्ष्मशरीर कहा जाता है। वह सूक्ष्मशरीर ही वास्तव में कर्म करता है और उसी में ये कर्म कपड़े में रंग की भांति लिपटे रहते हैं। जब आत्मा किसी स्थूल शरीर को छोड़ने लगता है तब उसके साथ यह सूक्ष्मशरीर भी इसे छोड़ देता है और आत्मा के साथ जाता है। जिस प्रकार वायु गन्ध को ले जाता है उसी प्रकार यह सूक्ष्मशरीर आत्मा के साथ जाते हुए इन कर्मों के संस्कारों को भी ले जाता है। उसी के अनुरूप फल की सिद्धि दूसरे जन्मों में हुआ करती है। स्थूल शरीर तो आत्मा के सदा कर्मानुसार मरने और जन्म लेने के माध्यम द्वारा बदलते रहते हैं परन्तु सूक्ष्मशरीर तब तक उसके साथ एक ही रहता है जब तक कि वह प्रकृति से सम्बन्ध छोड़ने की स्थिति में नहीं हो जाता। अस्तु जो भी हो। इस प्रकार कर्म का फल होता है। वह इस जन्म में भी मिलता है और अगले जन्म में भी। कर्मकर्त्ता आत्मा नित्य और शाश्वत है अतः उसे उत्तरदायी होना पड़ता है अपने सभी भले बुरे कर्मों के लिये। यह उत्तरदायित्व जन्म-जन्मान्तर से सम्बन्ध रखता है। यदि आत्मा का भी शरीर के साथ नाश होता तो कर्म फल का कोई प्रश्न ही नहीं होता परन्तु ऐसा नहीं अतः कर्मविपाक को मानना ही पड़ता है।

संसार में प्रत्येक के सुख-दुःख में बिना किसी ऐहिक विघ्न बाधा के पड़े हुए भी भिन्नता और विचित्रता देखी जाती है। इस विचित्रता का कारण पूर्वकृत कर्म हैं। मनुष्य उत्पन्न होता है और मरता है। उत्पन्न होना और मरना दोनों ही एक दुःख हैं। मरकर उत्पन्न होना तो एक महान् दुःख है। इसका नाम शास्त्र में 'प्रेत्य-भाव' है। यह आत्मा के साथ तब तक है जब तक उसका और प्रकृति का अज्ञानजन्य सम्बन्ध टूट नहीं जाता है। मरकर आत्मा पुनः शरीर पूर्वकर्मानुसार धारण करता है—इसमें लोगों का मत भेद है। परन्तु यह यहां पर विचारणीय नहीं। हां, यह एक सर्वसम्मत बात है कि बहुत से ऐसे व्यक्ति पाये गये हैं जो अपने पूर्वजन्मों की बातें बताते हैं और परीक्षा करने पर ये बातें ठीक उतरी हैं। भारतीय आयुर्वेद में इन्हें सत्वभूयिष्ठ कहा गया है और ऐसे व्यक्तियों को पूर्वजन्मों का स्मरण होता है—यह भी माना गया है। मृत्यु के त्रास को अभिनिवेश दुःख कहा गया है। यह प्रत्येक प्राणी को होता है। परन्तु जब उसने इस जन्म में मृत्यु का अनुभव किया ही नहीं तो फिर उसे यह मृत्यु का भय क्यों है। अनुमान हमें वहां पहुँचाता है जहां पर यह मानना पड़ता है कि पूर्वजन्म में उसने मृत्यु का दुःख भोगा है और उसकी स्मृति से यह भय उसे हो रहा है जब कि उसने इस जन्म में मृत्यु के दुःख का अनुभव नहीं किया है। सुख और दुःख, जन्म तथा मरण, उसमें प्रशस्तता अप्रशस्तता पूर्वकृत कर्मों के कारण है। यह कर्म भी प्रवृत्ति से है और प्रवृत्ति का कारण राग और द्वेष हैं। राग और द्वेष एक प्रकार से मिथ्याज्ञान के प्रसव हैं। इस प्रकार कारण-क्रम के अन्वेषण से यह परिणाम निकलता है कि दुःख जन्म से है और जन्म कर्म से है। कर्म राग और द्वेष तथा राग द्वेष का चक्र भी मिथ्या ज्ञान से प्रवृत्त है। जब तक मिथ्याज्ञान नष्ट नहीं होता बार बार राग द्वेष, पुनः प्रवृत्ति और पुनः उसके फल में जन्म और पुनः सुख दुःख तथा उसका साधन शरीर

और पुनः उस शरीर में मिथ्याज्ञान से कर्म और पुनः शरीर आदि उत्पन्न होते रहेंगे। इस तरह यह चक्र बराबर चलता रहता है। कृतकर्म का फल भले बुरे के अनुसार होता है। भले कर्म का फल सुख और बुरे कर्म का फल बुरा होता है। मानव प्रत्येक क्षण में कुछ न कुछ कर्म करता ही रहता है। जीवन कर्म फल की तीन में किये प्रत्येक कर्म का फल कितना क्या और कोटिया तथा फल किस मात्रा में होता है—बतलाना असंभव है। और विपाक का इसलिए कर्मों को भले अथवा बुरे के विभाग से अन्तर साधारणतया पुण्य और पाप के नाम से व्यवहृत किया गया है। पुण्य का फल अच्छा और पाप का फल बुरा माना जाता है। इन पाप और पुण्य कर्मों के फल अनेक प्रकार के होते हैं परन्तु सब फलों का और वह किस कर्म से हुआ बतलाना कठिन है। उन फलों का भी विभाग करके तीन कोटियां निर्धारित की गयी हैं—जाति = जन्म, आयु और भोग। जन्म से पशु, पक्षी, मनुष्य आदि जन्म अभिप्रेत है। जन्म से लेकर मरने पर्यन्त एक सी बने रहने को जाति कहते हैं। यह पशु, मनुष्यादि, जातियें जन्म से मरण पर्यन्त रहने वाली हैं। गुणकर्म से होने वाली जातियां जिन्हे वर्ण कहा जाता है जाति की परिभाषा में नहीं आती। आयु सर्वसाधारण को विदित ही है। भोग शरीर में होने वाले सुख दुःख आदि भोग है। जन्म पूर्व कर्म से मिलता है उस जन्म में होने वाली आयु और उसमें मिलने वाले सुख दुःख भी पूर्वकृत कर्म से होते हैं। ये ही तीन फल कर्म के माने गये हैं और हैं भी वस्तुतः फल के अर्थ में सार्थक ये ही। कर्मफल को ही कर्म के विपाक के नाम से कहा जाता है। यह विपाक इन्हीं तीनों प्रकारों का होता है। फल परिणाम अथे मे और विपाक पकने के अर्थ में होता है। फल तो कर्म के इस जन्म में भी होते हैं और दूसरे जन्म में भी। एक ही कर्म के दो फल भी हो सकते हैं।

परन्तु विपाक जो कर्म के पकने के बाद होता है उस फल का नाम है। कर्म करने मात्र से ही फल दे देता है ऐसा नहीं अपितु वह पकता है। कई कर्म मिलकर भी एक फल पैदा करते हैं—इसलिए विपाक पद का व्यवहार होता है। फल और विपाक दोनों का प्रयोग इस प्रकार होता है।

यद्यपि कर्मों के फल जाति, आयु और भोग हैं परन्तु इनमें मुख्य फल जाति ही है। वह जन्म से मरणपर्यन्त एक सी रहती है। परन्तु आयु और भोग पर इस जन्म के कर्मों का भी प्रभाव पड़ता है। जाति तो पूर्वकर्म से ही बनती है परन्तु पूर्व कर्मों से प्राप्त भोग और आयु में इस जन्म के कर्म का प्रभाव पड़कर भी न्यूनता अधिकता हो सकती है। जाति मृत्यु पर्यन्त बदलती नहीं परन्तु आयु बदल सकती है। आयु को घटाने बढ़ाने का अधिकार है और वह इस जन्म के कर्म से भी हो सकती है। ब्रह्मचर्य आदि के पालन से आयु बढ़ती और उनके न पालने से वह घटती है। शरीर पूर्वजन्म के कर्मों से मिला है परन्तु उसको जीवित रखने के लिए इस जन्म में भी खाने पीने नीरोग रखने आदि के कर्म करने ही पड़ते हैं। यदि कोई खाना पीना सदा के लिए छोड़ देवे, अथवा साधना-न्तर से इस शरीर को नष्ट करना चाहे तो पूर्वजन्म के कर्मफल मात्र से ही यह शरीर बना नहीं रह सकेगा। भोग के विषय में भी यही बात है कि वह घटाया बढ़ाया जा सकता है। परन्तु यह घटती बढ़ती केवल पुण्य कर्म के फल जो सुखात्मक है उन्हीं में हो सकती है। पाप के दुःखात्मक फल में नहीं। सुख की सामग्री को मनुष्य स्वयं न भोग कर दूसरे को दे सकता है परन्तु दण्ड को किसी दूसरे को नहीं दे सकता है। उसे स्वयं भोगना पड़ता है। किसी आदमी को यदि किसी उत्तम कर्म के बदले में पुरस्कार मिले तो वह किसी दूसरे को दे सकता है परन्तु किसी बुरे कर्म के बदले में यदि उसे आणदण्ड अथवा दूसरा दण्ड मिले तो वह किसी को नहीं दे सकता।

उसे स्वयं ही भोगना पड़ेगा। भोग के विषय में यही भेद है।

इन फलों को देने वाली एक व्यवस्थापक सत्ता है जो जीवों के अत्येक कर्म की उसके फल के साथ व्यवस्था करती है ऐसा भारतीय दर्शन मानते हैं। इसे ही परमेश्वर के नाम से

कर्मफल की व्यवस्था माना जाता है। इस सत्ता के कार्य जहां सृष्टि की रचना, पालन और संहार है, वहां जीवों के कर्मानुसार फल देना भी उसी का कार्य है। कुछ लोग कहते हैं कि

कर्म का फल रासायनिक है किसी फलदाता की आवश्यकता नहीं।

परन्तु ऐसा मानने पर कर्मफल में कोई व्यवस्था नहीं रह जावेगी।

अफीम न खाने वाले को थोड़ी भी मात्रा में खाने पर नशा करती

है परन्तु खाने वाले अभ्यस्त लोग गोले के गोले निगन जाते हैं और

कोई नशा नहीं होता है। यही हाल मद्य और गांजा आदि का भी

है। यदि कर्मों का फल इसी प्रकार रासायनिक माना जावे तो फिर

व्यादा पाप करने के अभ्यासी को उसका कोई फल ही नहीं होगा

और साधारण कर्म वाले को वह अधिक फल दे दिया करेगा।

इससे फिर कर्मफल में कोई नियम नहीं रह जावेगा। जो किसी भी

हालत में ठीक नहीं है। दूसरे लोग यह मागते हैं कि ईश्वर अपनी

आर से जैसा चाहता है करता है जो चाहता है देता और लोगों को

ऊंचा नीचा बनाता रहता है। इसमें जीवों के कर्मों की कोई अपेक्षा

नहीं। लेकिन यह विचार भी ठीक नहीं। नियम यह है कि जो

जिस कर्म का करने वाला है उसका उत्तरदायी भी वही है। कर्म

करे दूसरा और फल भोगे दूसरा यह अन्याय होगा।

यदि ईश्वर बिना कर्म किये जैसा चाहता है फल देता है तो

उसका यह अन्याय है कि अकृति की प्राप्ति कराता है। यदि वह ही

सब कुछ देने वाला और बिना कर्म की अपेक्षा के तो परस्पर कर्म

फलों में विषमता का कारण क्या है? जीव को कर्म करने में प्रेरक

लोग परमेश्वर को मान लेते हैं—यहां भी वैसा ही दोष आता है।

यदि कर्मों का प्रेरक परमेश्वर है तो भले बुरे का फल भी उसे ही मिलना चाहिए जीव को क्यों मिले। यदि मिलता है तो कृत की अप्रप्ति और अकृत की प्राप्ति का दोष आता है। वस्तुतः नियम यही है कि अपने किये का फल अपने को मिलता है दूसरे को नहीं और न दूसरे के द्वारा किये कर्म का फल ही दूसरे को मिलता है। ईश्वर न तो अपनी मर्जी के अनुसार किसी को बिना कर्म की अपेक्षा के फल ही देता है और न जीवों के कर्मों का प्रेरक ही है। जीव कर्म करने में स्वतंत्र हैं और फल भोगने में परतन्त्र हैं। फल भोग की व्यवस्था उनके कर्मानुसार परमेश्वर करता है न कर्म स्वयं अपना फल देते हैं और न जीव ही अपने आप अपने कर्मों के फलों की व्यवस्था कर सकता है।

यदि जीव को स्वयं कर्मफल का दाता माना जावे तो असमर्थ ठहरेगा। जैसा कहा गया है कर्म का फल जन्म भी है। यदि कर्मानुसार किसी जीव को पशुयोनि मिलनी है तो वह इसकी व्यवस्था करने में किसी प्रकार भी समर्थ नहीं। यह सामर्थ्य तो परमेश्वर में ही निहित है। कभी कभी लोग यह प्रश्न भी करते हैं कि क्या किया हुआ पाप क्षमा नहीं हो सकता। जब परमेश्वर दयालु है तो फिर वह किसी के पाप को क्यों नहीं क्षमा कर सकता है। इस समस्या का समाधान यह है कि किये पाप तो बिना फल भोगे किसी भी अवस्था में क्षमा नहीं हो सकते। किये कर्मों से तो फल भोग कर ही छुटकरा मिलता है। परमात्मा यदि पापों को क्षमा करे तो उसमें अन्याय करने का भी तो दोष आवेगा। जहां वह दयालु है वहां न्यायी भी है। न्यायकारी और दयालुता दोनों विरोधी धर्म नहीं हैं। न्याय वह है जो किसी के कर्म की अपेक्षा रखता है। दया वह है जो बिना किसी कर्म की अपेक्षा के होती है। जीवों के कर्मानुसार फल देने के कारण वह न्यायकारी है और इस न्याय करने में वह स्वयं किसी के कर्म की अपेक्षा से नहीं प्रवृत्त है—अपितु परोपक होगे

बुद्धि से वह ऐसा करता है—इसलिए दयालु है। जो भी हो जीव को उसके शुभाशुभ कर्मों के फल मिलते हैं और वे जन्म, आयु और भोग के रूप में। END 666

यहां पर एक प्रश्न यह होता है कि क्या एक कर्म का एक ही फल होता है अथवा दो भी हो सकते हैं?। जहां तक कर्मों का विश्लेषण करने से पता चलता है यही समाधान इसका हो सकता है कि एक कर्म का एक फल भी होता है और एक से अधिक भी होता है। समाज में एक व्यक्ति चोरी करता है उसे राज्य की तरफ से दण्ड मिलता है। दण्ड यद्यपि उस कर्म के अनुसार राज्य ने दिया—इसलिए कि यदि ऐसा न किया जावे तो समाज में व्यवस्था न रह सके। आगे समाज का कोई व्यक्ति चोरी कर्म न कर सके इसलिए यह राजदण्ड है। परन्तु भविष्य में आगे चलकर उसके दूसरे जन्म में उसका फल न मिले ऐसा नहीं। वह भी मिलेगा। क्योंकि उसमें इस कर्म की वासना बनी है उसका निवारण तो विना उचित फल को भोगे नहीं हो सकता। आत्महत्या करने वाले को यहां फल नहीं मिलता परन्तु दूसरे की हत्या करने वाले को यहां और दूसरे जन्म दोनों में फल मिलता है। यहां का फल गौण होता है और वहां का फल मुख्य होता है। इस प्रकार कर्म के फल दृष्ट, अदृष्ट और दृष्टादृष्ट फल वाले होते हैं। अर्थात् कुछ कर्मों का फल दृष्ट जन्म में ही होता है, कुछ ऐसे हैं जिनका फल अदृष्ट जन्म में अर्थात् भावी में होता है और कुछ ऐसे हैं जो इस और उस दोनों जन्म में फल देते हैं। जिन कर्मों की वासना नहीं बनती और फल देते हैं वे यहां पर ही फल देने वाले हैं जैसे सन्तति, धनप्राप्ति, लोक-यश एवं शरीररक्षा के निर्वासनिक कर्म। जिन कर्मों का फल जन्मपरिवर्तन है वे सभी अगले जन्म में अर्थात् इस शरीर के छोड़ने के बाद मिलेंगे। परन्तु ऊपर कहे गये तथा अन्य कुछ कर्म ऐसे भी होते हैं जिनका इस जन्म और अगले जन्म में भी फल होता है।

कर्म और फल का एक चक्र है जो सदा तब तक वर्तमान रहता है जब तक वासना का अत्यन्त उच्छेद न हो जावे। कर्म से फल होता है, फल से पुनः वासना बनती है और वासना से पुनः कर्मों का प्रारम्भ होता है। अतः यह चक्र तब तक चलता ही रहता है जब तक अज्ञान की निवृत्ति न हो जावे। वासना अनेक जन्मों की हुआ करती है। जिस योनि में जो जीव उत्पन्न होता है उसमें उसके अनुसार ही दूध आदि पीने की प्रथम इच्छा इस वासना से ही हुआ करती है। बच्चा उत्पन्न होते ही मां के स्तन से दूध खींचता है—यह उस वासना का ही फल है। वासना के चक्र को वास्तव में शास्त्रों में अनादि कहा गया है।

यहां पर कर्म के फल के विषय में एक विचारणा परमावश्यक है। वह यह है कि प्रत्येक जन्म कर्म से होता है क्योंकि जन्म कर्म का प्रभाव प्रधान फल है। प्रश्न यह उठता है कि विचित्र समस्या और एक कर्म एक जन्म का कारण है? अथवा एक उसका समाधान ही कर्म अनेक जन्म देता है, या अनेक कर्म अनेक जन्मों को देते हैं अथवा अनेक कर्म एक ही जन्म को संपादित करते हैं। एक कर्म एक जन्म का कारण तो हो नहीं सकता क्योंकि ऐसा होने से बहुत से कर्मों के फल का अवसर ही नहीं आवेगा। एक मनुष्य के इसी जन्म में अनेकों कर्म होते हैं और पूर्वजन्मों के कर्मों को मिलाने पर तो उनकी संख्या अत्यन्त अधिक होगी। प्रत्येक कर्म को एक एक जन्म देने वाला मानने पर शेष कर्मों को फल का अवसर आना ही कठिन होगा और यह मानने योग्य नहीं। एक कर्म अनेक जन्म को यदि देने लगे तो और भी अनर्थ हो जावेगा क्योंकि एक ही कर्म से अनेक जन्म होते रहेंगे तो शेष कर्म बेकार होंगे और उनका फल ही नहीं हो सकेगा। यदि यह माना जावे कि अनेक कर्म एक जन्म को देने वाले हैं तो प्रश्न यह होगा कि वे अनेक जन्म एक साथ ही होंगे

अथवा एक के बाद दूसरे इस क्रम से होंगे। प्रथम पक्ष संभव नहीं क्योंकि एक समय में ही अनेक जन्म हो नहीं सकते। मनुष्य, पशु, पक्षी आदि का जन्म एक ही काल में एक जीव को प्राप्त नहीं हो सकता। यदि इन जन्मों को क्रमिक माना जावे तो पूर्व कहे हुए दोष ही यहां पर भी आवेंगे। इसलिये यहां पर यही अभिसंधि माननी पड़ेगी कि जन्म से लेकर मृत्युपर्यन्त मध्य में किये गये सभी भले दुरेकर्मों का संस्कारसमूह विचित्र रूप में हुआ प्रधान और गौण रूप से मरण से अभिव्यक्त होकर परस्पर मिला हुआ मृत्यु को सिद्ध करके एक जन्म को पैदा करता है और वह जन्म उसी कर्म के अनुसार आयु वाला होता है। उस आयु में उसी कर्म के अनुसार भोग प्राप्त होते हैं। यह कर्माशय जन्म, आयु और भोग रूपी तीन फलों को देने वाला होने से त्रिविपाक कहा जाता है।

परन्तु इसमें भी सूक्ष्म भेद है। दृष्ट अर्थात् इह जन्म से सम्बन्ध रखने वाले कर्म संस्कार एक अथवा दो फल को देते हैं। उन फलों का सम्बन्ध भोग और आयु से ही रहता है जन्म से नहीं। परन्तु जैसा ऊपर कहा गया है कई कर्म के संस्कार मिलकर एक जन्म को उत्पन्न करते हैं उनमें भी किन्हीं का फल नियत है और किन्हीं का अनियत है। अज्ञान आदि हेतु, उनसे हुए कर्म और पुनः उनके फल को अनुभव कराने वाली अनादिकाल से चली आने वाली वासनाओं से यह चित्त मछली फंसाने वाले जाल की भांति प्रथित है। ये वासनायें अनेक जन्मों की होती हैं। परन्तु कर्माशय जो होता है वह एक जन्म से ही सम्बन्ध रखता है। जो संस्कार स्मृति के कारण हैं वे ही वासना शब्द से कहे जाते हैं और वे अनादिकाल से चली आती हैं। जिनका फल निश्चित नहीं है—ऐसे अगले जन्म में फल देने वाले संस्कारों की तीन प्रकार की स्थिति होती है। बिना पके हुये ही उनका नाश हो जाता है अथवा मुख्य कर्मों में वे मिल जाते हैं और समय पर मजा चखाते रहते

हैं। अथवा निश्चित फल देने वाले कर्मों से दबकर तब तक पड़े रहते हैं जब तक उनके अनुकूल देश काल नहीं आ जाता। किस कर्म के फल का क्या देश और क्या काल हैं—इसका सम्यक् परिज्ञान न होने से यह कर्मगति विचित्र है और दुर्विज्ञेय है।

एक कर्माशय एक ही जन्म देता है ऐसा भी नहीं—दो दो जन्म भी होते हैं। उदाहरण के लिए एक उस बालक को लिया जा सकता है जो उत्पन्न होने के मास दो मास अथवा वर्ष दो वर्ष बाद ही मर जाता है। उसने अपने इस जीवन में कोई कर्मकलाप तो किया नहीं क्योंकि ऐसा अवसर ही उसको प्राप्त नहीं हुआ। फिर उसका जो दूसरा जन्म होगा वह पूर्वकर्माशय अथवा वासना से ही होगा। यदि यह माना जावे कि उसका जन्म ही नहीं होगा तो ठीक नहीं क्योंकि बड़ी संख्या में ऐसे मरण के उदाहरण देखे जाते हैं—क्या सभी का मुक्ति का ही समय आया रहता है। मुक्ति के लक्षण भी उनमें कोई नहीं दृष्टिगोचर होते। दूसरी कल्पना को लीजिए एक जीव ने मनुष्य योनि में ऐसे कर्म किये कि वह पशु और उसमें भी शूकर की योनि में जन्म लेता है। उसका यह जन्म उसके पूर्वकर्म का फल है। परन्तु शूकर से फल भोगने के बाद अब वह जिस योनि में जन्म धारण करेगा वह किस कर्म का फल होगा। शूकरयोनि में न कर्म का अधिकार है और न उसने ऐसा कोई कर्म किया ही। परन्तु जन्म उसका होगा अवश्य—इसलिये मानना पड़ेगा कि पूर्वकर्म की वासना से यह दूसरा जन्म उसका होगा। अतः यह ठीक है कि कर्माशय दो जन्मों को भी दे सकते हैं केवल कर्म नहीं।

एक विचारणीय बात इस प्रसंग में यह भी है कि अत्यन्त नारकीय कर्म का फल इस जन्म में नहीं होता और अत्यन्त उत्कृष्ट वैराग्य आदि कर्म का फल उस जन्म में नहीं होता। अत्यन्त नारकीय कर्म का फल जन्मपरिवर्तन से सम्बन्ध रखता है जो कि एक

जन्म के विद्यमान रहते हुए हो नहीं सकता। वैराग्य आदि कर्म-वासना के नाशक हैं अतः उनसे अगला जन्म नहीं होता। सभी मरने के बाद उत्पन्न होंगे—यह प्रश्न विभज्य वचनीय है। वीतराग वासनारहित नहीं पैदा होगा और दूसरे उत्पन्न होंगे—यही सम्यक्-समाधान है। कर्म के इस फल के अनुसार ही विविध योनियों की कल्पना की गयी है। भारत में सर्वसाधारण धारणा ८४ लाख योनियों की है। वास्तव में योनियां असंख्य हैं। कर्मों के साधारण विभाग से ज्ञानी, कमेकाण्डी और साधारण मनुष्य ये तीन विभाग होते हैं। ज्ञानी देव कहे जाते हैं। यज्ञ-यागादि कर्मों को करने वाले और वह भी फल की भावना से, पितर कहे जाते हैं। साधारण लोग पाप पुण्य के साधारण कर्म वाले कहे जाते हैं। देव लोगों को उनके कर्मानुसार मोक्षसुख लाभ होता है। उनका मार्ग 'देवयान' के नाम से कहा जाता है। पितरों को स्वर्गसुख मिलता है अर्थात् सुख विशेष ही मिलता है—इस मार्ग को पितृयाण कहते हैं। साधारण लोग "जायस्व" "भ्रियस्व" पैदा होवो और मरो के मार्ग वाले हैं। ये कर्मों के भेद जीव का प्रकृति के साथ सम्बन्ध होने से अज्ञान की मात्रा के कारण हुआ करते हैं। प्रकृति में सत्व, रजस् और तमस् गुण हैं। इन गुणों के अनुसार ही मानव की वृत्तियाँ घनती हैं। इन वृत्तियों से तदनुरूप ही कर्म होते हैं और उसी के अनुरूप ही फल भी होता है। सात्विक कर्म का फल उच्च अवस्थाओं की प्राप्ति है। राजस् कर्म का फल मध्यम श्रेणी की अवस्था है और तामस् का फल जड़ता एवं अज्ञानमयी अवस्था है। इस प्रकार कर्मों की गति बड़ी ही सूक्ष्म है और उसकी इस सूक्ष्मता का विचार करते हुए यही कहना पड़ता है कि यह दुर्विज्ञेय है। हां, यह तो ठीक है कि अच्छे कर्मों के फल अच्छे और बुरे कर्मों के फल बुरे होते हैं—परन्तु किस कर्म का क्या और कितना फल होता है—यह विशेष विवरण नहीं दिया जा सकता। कर्मविज्ञान पर

विचार करते हुए भी फलविज्ञान पर अधिक नहीं कहा जा सकता ।

मनुष्य जहां कर्म करने वाला प्राणी है वहां वह ज्ञान से भा-
ग्युक्त है । उसके ज्ञान के अनुसार कर्म की इच्छा में अन्तर होता
है । उसी के अनुसार प्रवृत्ति में भी अन्तर पड़ता

रागयुक्त कर्म बन्धन है फिर कर्म में अन्तर तो अनिवार्य ही है ।

के हेतु हैं किसीकी इच्छा फल की होती है और किसी की
फल की इच्छा नहीं होती । वह कर्म के फल का

त्याग कर केवल कर्त्तव्य समझ कर उन्हें करता है । इस फल की

इच्छा और अनिच्छा से भी कर्मों में और तदनुरूप ही उसके फल

में महान् भेद हो जाते हैं । फल की इच्छा से होने वाले कर्मों को

सकाम और बिना फलेच्छा के कर्मों को निष्काम कर्म कहा जाता

है । भावना और इच्छा का बड़ा भारी प्रभाव होता है । एक व्यक्ति

यदि किसी की आंख निकाल दे तो वह अपराधी है परन्तु वही कार्य

यदि सिविलसर्जन करता है तो वह प्रशंसा का पात्र समझा जाता

है । कारण यह कि कर्म एक होते हुए भी करने वालों की भावना

में भेद है । एक की भावना दूसरे को हानि पहुँचाने की दृष्टि से है

और डाक्टर की भावना उसके लाभ की दृष्टि में रख कर है । बच्चा

माँ के ऊपर टट्टी फिर देता है और पैर से मारता भी है परन्तु

उसकी भावना और कर्म की अयोग्यता के कारण यह कर्म पाप

नहीं, यदि एक सयाना व्यक्ति ऐसा करे तो पाप समझा जाता है ।

इस प्रकार इच्छा और भावना का फल होता है । दान सभी करते हैं

परन्तु सभी दानों को सात्विक नहीं कहा जा सकता । एक रुपये

का दान भी नैतिक मूल्य को लिए हुए लाखों के दान से उत्तम

हो सकता है । फल की दृष्टि से किये कर्मों के फल होते हैं निष्काम

कर्मों के नहीं । फल की इच्छा फल को क्यों देती है इसका कारण

है कि कर्म में राग द्वेष कारण होते हैं । ये राग द्वेष मिथ्याज्ञान के

रूप हैं । फल की इच्छा से किये कर्मों में राग होता है । राग

मिथ्याज्ञान का रूप है। इसलिए उसके साथ किया कर्म अवश्य ही फल देता है। क्योंकि सभी कर्मों का मूल अविद्या उसमें बह रही है। निष्काम कर्म में फलेच्छा के न होने से राग नहीं होता है—अतः उसमें अज्ञान का लेश न होने से वह फल नहीं देता। चने अथवा घान को खेत में डालने और समय पर पानी खाद देने से अंकुर निकलता है क्योंकि उसके साथ छिल्का लगा है। केवल दाल और चावल को खेत में डालने से उसमें अंकुर नहीं निकलता क्योंकि छिल्का साथ में नहीं लगा है। जिस प्रकार छिल्का का होना अंकुर के लिये आवश्यक है उसी प्रकार अज्ञान का मूल में होना चाहे वह राग से हो चाहे द्वेष से परमावश्यक है। सकाम कर्म में यह राग एवं अज्ञान बना रहता है इसलिये फल होता है परन्तु निष्काम कर्म में इसका अभाव होता है अतः वह चावल जैसे अंकुर में समर्थ नहीं वैसे वह फलोत्पादन में समर्थ नहीं होता। इसलिये निष्काम कर्म को फल रहित कहा गया है।

इसका विशेष पल्लवन करते हुए दर्शनों में कर्म की चार प्रकार की जाति कही गयी है—कृष्ण, शुक्लकृष्ण, शुक्ल और अशुक्लकृष्ण। कृष्णकर्म दुरात्माओं के होते हैं। शुक्ल और कृष्ण कर्म साधारण जनों के होते हैं। तप स्वाध्याय और ध्यान वालों के कर्म शुक्ल होते हैं तथा वीतरागो, योगियो के कर्म न शुक्ल और न कृष्ण होते हैं। फल की इच्छा न होने से इन योगियों के कर्म शुक्ल नहीं होते और अज्ञान के न होने से कृष्ण भी नहीं होते। परन्तु अन्य प्राणियों के कर्म की वे तीन कोटियां होती हैं। इन त्रिविध कर्मों के जैसे फल होते हैं वैसे ही वासना का प्रकटीकरण होता है। उत्तम कर्म के विपाक से उत्तम वासना और अनुत्तम के विपाक से अनुत्तम वासना होती है। यह वासना का प्रकटीकरण इसलिए होता है कि वैसे ही संस्कार होते हैं। एक काल में न होने पर भी संस्कार के अनुसार ही वासना का प्रकटीकरण होता है। स्मृति और संस्कार

में एकरूपता होती है। जैसा अभनुव होता है वैसे ही संस्कार होते हैं। ये कर्म वासनारूप होते हैं। जैसी वासना होती है वैसी स्मृति होती है। इस प्रकार संस्कारों से स्मृति, स्मृति से फिर संस्कार और पुनः वासना का चक्र बराबर चलता-रहता है। वासनार्ये अनादि हैं। जब तक अविद्या दूर नहीं होती ये बराबर बनी रहती हैं। इनमें पल्लवित होने वाली अविद्या जब तक समूल नष्ट नहीं होती तब तक वासना भी नष्ट नहीं होती। कर्म और फल, संस्कार और वासना, पुनः कर्म, पुनः फल और पुनः वासना—यह चक्र बराबर चलता रहता है। स्वर्ग और नरक की जो कल्पना कर्मफल के सिलसिले में की जाती है वह सुख और दुःख के सम्बन्ध से है। जिस शरीर में रहते हुए सुख विशेष की प्राप्ति हो वह स्वर्ग और जिसमें दुःख विशेष हो वह नरक है। इसी लोक और शरीर में स्वर्ग और नरक दोनों हैं। जितनी योनिया हैं सभी सुख और दुःख के कारण स्वर्ग एवं नरक के नाम से व्यवहृत हैं।

कभी कभी कर्म के विषय में विचार करते हुए लोग यह तर्क चपस्थित करते हैं कि कर्म तो इन्द्रियां और शरीर करते हैं फिर जीवात्मा को इसका फल भोगना क्यों पड़ता है ?

कर्म के प्रति कर्ता वस्तुतः यदि देखा जावे तो इस पहलू को भूल उत्तरदायी है जाते हैं कि शरीर और इन्द्रियां पराथे हैं, बिना जीवात्मा की प्रेरणा और चैतन्य-शक्ति को लिये

वे कर्म करने में समर्थ नहीं। अतः जिसके हेतु से कर्म होता है वही आत्मा ही उन कर्मों का उत्तरदायी भी है। लोहे की एक तलवार बनी है लोहार ने उसे बनाया है। यदि कोई व्यक्ति उससे किसी की गर्दन काट दे तो न तो खान जहां से लोहा निकला है वह उत्तरदायी है और न बनाने वाला लोहार। केवल तलवार को चलाने वाला ही उसका उत्तरदायी है। साधन अपने आप तो किसी कर्म को करते नहीं जब तक साधक उन्हें वर्त नहीं। साधन परतंत्र

और साधक स्वतंत्र है। अतः कर्म का कर्त्ता होने से उत्तरदायी भी वहाँ है। कर्त्ता स्वतंत्र होता है अतः जीव ही कर्त्ता है और वह किसी कर्म के करने और न करने में स्वतंत्र है। परन्तु इसकी स्वतंत्रता कर्म के करने तक है—फल में यह स्वतंत्र नहीं।

✓ कर्मों के फल का देने वाला ईश्वर है—इस मन्तव्य का खण्डन करने वाले यह तर्क करते हैं कि ईश्वर अपने भक्तों को कर्म का फल अच्छा देता होगा और न मानने वालों को बुग।

कर्म का फल देने इस प्रकार उसमें भाँ राग द्वेष हुआ। जो राग वाला ईश्वर है और द्वेष वाला है वह ईश्वर कैसे। इसका समाधान बहुत सरल है। ईश्वर तो न्याय करता है।

उसे किसी से न राग और न किसी से द्वेष है। उसका काये न्याय की क्रियामात्र करना है। पाप करने वाले का स्वभाव पातकी होने से वह उसी क्रिया से पाप का फल भोगता है और धर्मात्मा का कर्म धार्मिक होने से उस स्वभाव का होने से वह उसके अनुरूप फल भोग लेता है। सूर्य की गर्मी सभी पदार्थों पर समान रूप से पड़ती है कोई फल अपने स्वभाव से पकता और सड़ता है और कोई अपने स्वभाव से हरा भरा होता है। सूर्य के ताप से इससे कोई द्वेषपना नहीं आता है। एक ही धूप बुखार वाले को जूड़ी पैदा करती है और बिना बुखार वाले को गर्मी देती है। यही स्थिति ईश्वर के न्याय कर्म की है। उसे न किसी में राग और न किसी में द्वेष है। एक जटिल प्रश्न यहां पर लोग और भी उठाते हैं। वह यह कि ईश्वर सर्वज्ञ है। वह सब कुछ जानता है जीव कर्मों को भी जानता है। फिर वह जीव का पाप करने से रोकता क्यों नहीं? वस्तुतः किसी को जानना ही रोकने के लिये पर्याप्त नहीं। कर्म करने वाला स्वतंत्र है उसकी स्वतंत्रता का कोई अपहरण कैसे कर सकता है।

हानि ही

दूसरी यह भी बात है कि जीव जिस समय जिस कर्म को करता है परमेश्वर उसको उसी समय वैसा जानता है। न पहले और बाद को। पहले जब कर्म का कोई अस्तित्व ही नहीं तो उसको कोई कैसे जान सकता है। जिस कर्म का अभाव है उस समय कोई उसे कैसे जानेगा और यदि अभाव में भाव जाने तो अज्ञता है सर्वज्ञता नहीं। जो वस्तु है ही नहीं उसका न जानना भी सर्वज्ञता में कोई हानि नहीं पहुँचाता। शीशे में कोई सूरत न पहले और न बाद में दिखलायी पड़ती है। वह तभी तक दिखलायी पड़ती है जब तक शीशा सामने है। ईश्वर का ज्ञान भी भूत भविष्यत् की परिभाषा में नहीं आता है। जो होकर न रहे वह भूत और जो न होकर होवे उसका नाम भविष्य है। परमात्मा का कोई भी ज्ञान इस प्रकार का नहीं जो होकर न होवे—इसलिये वह भूत भविष्यत् दोनों से परे है। भूत भविष्यत् से परिच्छिन्न होना किसी वस्तु को काल के परिच्छेद में रखना है। जो काल के परिच्छेद में आती है वह वस्तु अनित्य होती है। ईश्वर देश और काल के परिच्छेद से रहित है। उसको काल नहीं घेरता अतः वह नित्य है और उसके ज्ञान में भी भूत भविष्यत् का भाव नहीं रहता। उसका ज्ञान सदा एक रस वत्तेमान रहता है। इसलिये जब भविष्य उसके ज्ञान में है ही नहीं तो फिर वह भविष्य को जानकर जीव को कर्म करने से रोके यह प्रश्न उठता ही नहीं। यह कोग तक है और इसमें कोई तथ्य नहीं। भविष्य को न जानने से ईश्वर की सर्वज्ञता में कोई भेद नहीं आता और यदि किसी तरह यह भी थोड़ी देर के लिये मान भी लिया जावे कि वह जानता ही है तब भी इससे जीव के कर्मों के फल का जीव को न मिलना सिद्ध नहीं होता और न युक्तिसंगत ही है। जिन पाश्चात्य और पौरस्त्य विद्वानों ने ईश्वर की सर्वज्ञता का सहारा लेकर यह सिद्ध किया है कि कर्म का फल ऐसी स्थिति में जीव को नहीं मिलना चाहिये वह ठीक नहीं। यह तर्क केवल देखने के लिये है

और ऐसे तर्क भारतीय दर्शनों में बहुत से मिलते हैं। परन्तु इसी ढंग पर इनका खण्डन भी कर दिया गया है।

न्याय में एक कोरे तार्किक का यह तर्क है कि संसार में कोई वस्तु नित्य नहीं सभी अनित्य है क्योंकि सबका उत्पत्ति और विनाश देखा जाता है। इसका मुंहतोड़ उत्तर गौतम ने यह दिया कि वादी के मत में मानी हुई सब पदार्थों को अनित्यता स्वयं अनित्य है अथवा नित्य है। यदि वादी उसे नित्य मानता है तो सब कुछ अनित्य है—यह कहना ठीक नहीं और यदि अनित्यता को अनित्य मानता है तो उसके स्वयं अनित्य होने से पदार्थों की अनित्यता सिद्ध नहीं होती। ऐसा ही दूसरा तर्क वेदान्त में यह उठाया गया है कि परमेश्वर को यह मालूम है कि वह कितनी दूर तक है या नहीं। यदि मालूम है तो वह एक देशी सान्त है और यदि नहीं मालूम तो सर्वज्ञ कैसे? व्यास ने उसका उत्तर दिया है कि जो वस्तु जैसी हो उसका वैसा जानना सर्वज्ञता है। परमेश्वर अनन्त है अतः वह अपने को अनन्त ही जानता है। मैं यहां तक हूँ और यहां नहीं—यह प्रश्न ही उसके ज्ञान में नहीं उठता है। वह सबव्यापक, सर्वत्र और अनन्त है अतः अपने को जानता भी वैसा ही है।

कम और कर्म के फल को बिना माने यह भी प्रश्न उठाता है कि सृष्टि में यह विचित्रता क्यों है? कई लोग कहते हैं कि यह ईश्वर की अपनी लीला है। उसका खेल है वह क्रीड़ा कर रहा है और बिना कर्म ऐसी विचित्र सृष्टि बनाता है। परन्तु यह विचार सम्यक् नहीं। कोढ़ी बनकर कराहने में तो कोई लीला मालूम नहीं पड़ती—फिर यह क्यों हो रहा है। क्रीड़ा सुखाथे होती है न कि दुःखार्थ। कोई भी समझदार दुःख के लिये प्रयत्न तो करता नहीं। फिर यह दुःख क्यों है? कोई सुखी कोई दुःखी क्यों है? इत्यादि में परमेश्वर का अन्याय ठहरंगा। अतः यही पक्ष समीचीन है कि सृष्टि की विचित्रता कर्म की अपेक्षा से है। इस प्रकार यह निधारित

किया गया कि कर्म चाहे भला हो अथवा बुरा वह अपना फल ईश्वर की न्याय-व्यवस्था से देता है। बुरे कर्मों का बुरा फल और अच्छे कर्मों का अच्छा फल होता है। इन्हीं कर्मों के फलानुसार जीवों को भिन्न भिन्न योनियों में जाना पड़ता है। कर्म के फल-जन्म, आयु और भोग के भेद से तीन हैं। फल का भागना आवश्यक है। कोई भी पाप क्षमा नहीं हो सकता। उसका फल अवश्य भोगना पड़ेगा। अन्य कोई शरण नहीं।

नवम सोपान

भाग्य और पुरुषार्थ

पूर्व प्रकरण में यह बतलाया गया है कि कर्मों का चाहे वै अच्छे हों अथवा बुरे हों फल अवश्य होता है और वह फल भोगना पड़ता है। पूरे जन्म में किये गये कर्मों का जो फल संचित है और मिला नहीं है उसे ही लोग भाग्य के नाम से पुकारते हैं। यह भाग्य ही समय समय पर फलता है ऐसा विचार लोगों का है। जहां तक भाग्य का कर्म के फल के साथ सम्बन्ध है वह तो ठीक ही है। प्रत्येक को वह फल भोगना पड़ता है और मिलेगा ही परन्तु जो कुछ भाग्य में है वह ही मिलता अन्य कुछ नहीं—यह मन्तव्य ठीक नहीं। भाग्य के सहारे हाथ पर हाथ रखकर बैठने और यह कहते रहने कि भाग्य ही फलता है वर्तमान समय में पुरुषार्थ की आवश्यकता नहीं कातरता और कापुरुषता का लक्षण है। भाग्य में जो है वह तो मिलेगा ही परन्तु उससे पुरुषार्थ को नहीं छोड़ना चाहिये। भाग्य भी तो अन्तर्तांगत्वा पुरुषार्थ का ही फल है—फिर भाग्य को अकर्मण्यता से क्यों जोड़ा जावे। भाग्य का भी मिलता है और पुरुषार्थ का भी फल होता है। शरीर का ही प्रथम लीजिये भाग्य से मिला हुआ है परन्तु प्रयत्न करके उसका परिरक्षण न करने से केवल वह भाग्य पर ही नहीं ठहरा रह सकेगा। जब भाग्य में प्राप्त शरीर को रखने के लिये पुरुषार्थ की आवश्यकता है तब भाग्य में लब्ध होने वाले फलों के लिये पुरुषार्थ को क्यों छोड़ा जावे। पुरुषार्थ के बिना संसार में कोई भी नहीं रह सकता।

पुरुषार्थ के परित्याग के साथ केवल भाग्यवाद की शिला कर्म और उसके फल के दर्शन को गलत समझने के कारण पड़ी। लोग

यह समझते हैं कि बिना भाग्य के कुछ नहीं अपने कर्मों का मनुष्य मिलता। 'पत्ता तक हिलता नहीं खिले न कोई को फल और दूसरे फूल'। अपने कर्मों का ही फल सबको मिलता कर्ममात्र से भी सुख है और कुछ नहीं। अपने कर्मों के फल के अति-दुःख मिलता है रिक्त और कुछ किसी को नहीं मिलेगा। जो कुछ प्राप्त होता है वह कर्म के फल में ही मिलता

है। परन्तु यह सिद्धान्त यद्यपि बद्धमूल हो चुका है फिर भी वास्तविक नहीं। वास्तविक सिद्धान्त यह है कि मनुष्य को अपने कर्मों का फल मिलता है और दूसरे के कर्म के फल से नहीं अपितु कर्ममात्र से भी सुख दुःख हो जाता है फल तो अपने ही कर्मों का मिलता है परन्तु दूसरे के कर्ममात्र का भी प्रभाव पड़ता है। मनुष्य के कर्म का फल जन्म, आयु और भोग है—यह पूर्व बतलाया गया। परन्तु प्रत्येक सकर्मक क्रिया किसी परिणाम को पैदा करती है। इसलिये कर्म पूरा तब होगा जब वह कोई परिणाम पैदा करे। एक व्यक्ति ने तलवार उठायी और किसी का गला काट दिया। यह तलवार चलाना कर्म है। परिणाम में दूसरे का गला कट गया। गले के कटने से जो दुःख हुआ उसे कर्म का फल तो कहा नहीं जा सकता। क्योंकि फल तो दण्ड आदि अभी मिलने है जो समय पर मिलेंगे। इसे केवल क्रिया का परिणाम कहना चाहिये। बिना इसके कर्म पूरा नहीं होता। केवल तलवार उठाना ही पूरा अपराध नहीं कहा जा सकता। इस प्रकार कर्म परिणाम पर पहुँचने तक कर्म ही कहलाते हैं। परन्तु दूसरे को कर्म का फल तो मिला नहीं फिर भी गला कट गया। यह केवल यही है कि दूसरे के कर्म का प्रभाव भी पड़ता है। कर्म-फल के अतिरिक्त और कुछ नहीं होता—इस विचार को मानने वाले कट्टरवादी तो यहां तक कहते हैं कि दिवार का

भूकम्प और पाकिस्तान का रक्तपात भी लोगों के कर्मों का फल है। परन्तु ऐसा मानने वाले यह नहीं देखते कि वह कर्म फल के सिद्धान्त के कितने विपरीत जा रहे हैं। क्या भूकम्प का जिन पर चुगा प्रभाव पड़ा सबके कर्म एक ही से थे और सबको बिहार में ही निवास मिला था। पाकिस्तान की स्थापना से जिन लोगों को धनजन की हानि उठानी पड़ी क्या सब एक ही समान कर्म वाले थे, उनमें धर्मात्मा कोई था ही नहीं। सबका भाग्य एक ही लेखनी से एक ही समय में लिखा गया था। यदि वस्तुतः यह सब पाप कर्मों का फल है तो फिर उनको सहायता पहुँचाना ही व्यर्थ है। क्या कर्मफल की व्यवस्था को भी अपने कार्य से कोई हटा सकता है। यदि हटा सकता है तो यह कहना गलत है कि कर्म के फल के बिना कुछ नहीं होता और यदि नहीं हटा सकता तो फिर सहायता आदि कर्म किये ही क्यों जावें। इसका तो तात्पर्य एक उत्तरह से पाप को बढ़ाना होगा। परमात्मा की व्यवस्था को टालने से वह भी अप्रसन्न होगा। परन्तु ऐसे अवसरों पर सहायता करने को चे ही लोग धर्म और परांपकार का नाम देते हैं।

बिहार का भूकम्प यदि लोगों के कर्मों के फल में था तो कपड़े भोजन आदि की सहायता के पहुँचाने का क्या लाभ। क्या उसकी व्यवस्था को तोड़ कर परमेश्वर को यह चिढ़ाना नहीं है। परन्तु इस कर्म को भलाई कहा जाता है और साथ में यह भी जुड़ा है कि इसका फल आगे इसके करने वाले को उत्तम मिलेगा। तत्त्वकूटप्रथा ये भूकम्प आदि घटनायें हैं। लोगों के कर्मों के फल नहीं। ऐसे अवसरों पर जो सहायता पीड़ितों की होती है उसे कर्मविधायकशास्त्र पुण्य कर्म कहते हैं और यह तभी संभव है जब कि पीड़ितों को इसका लाभ हो। यदि उनको लाभ पहुँचता है तब भी यह सिद्धान्त खण्डित हो जाता है कि सब कुछ कर्म के फल से ही प्राप्त होता है और यदि नहीं मिलता तो फिर यह उत्तम और पुण्य

कर्म किस आधार पर है। जिस पीड़ित और सहायता के पात्र व्यक्ति को कोई वस्तु दी जाती है वह उसे लाभ पहुँचाने की दृष्टि से दी जाती है। यदि वह इसे अपने कर्मों का फल समझे तो देनेवाले को कोई श्रेय नहीं क्योंकि वह तो उसके कर्मों के फल में ही था कि उसे मिले। फिर यह पुण्य का कार्य भी नहीं हो सकता और न इसका पुनः कोई उत्तम फल ही मिलना चाहिए। परन्तु ऐसा नहीं, वस्तुस्थिति यह है कि यह प्रशस्त कर्म है और इसका उत्तम फल कर्त्ता को मिलता है। केवल भाग्य और कर्मफल के अतिरिक्त किसी को और कुछ नहीं मिलता इस सिद्धान्त को स्वीकार कर लेने पर भलाई, बुराई, परोपकार और अनाचार आदि कर्म फिर कमे नहीं रह जाते और इनकी स्थिति पूर्णतः समाप्त हो जाती है।

कल्पना कीजिये कि एक आदमी बिना वस्त्र के हेमन्त के कठोर जाड़े में ठिठुरता हुआ कराह रहा है। उसे इस स्थिति में एक कम्बल एवं वस्त्र आदि का देना उत्तम दानकर्म माना जाता है। देश काल और पात्र को देखकर जो दान दिया जाता है वह सात्विक है और वही उत्तम दान है। परन्तु यदि जाड़े से ठिठुरे व्यक्ति के पूर्व कर्म का यह फल समझ लिया जावे तो फिर दानदाता के कर्म की स्थिति ही क्या रह जाती है। फिर तो सब कुछ उसके कर्म का फल ही हो गया देने वाले को कोई श्रेय नहीं। यह सब कुछ उसका पूर्वकर्म ही उसे दिला रहा है दाता का इस कर्म के द्वारा भविष्य एवं अगले जन्म में उत्तम फल की इच्छा रखना व्यर्थ है। परन्तु शास्त्र भी कहता है और युक्तिसंगत भी है कि इस कर्म का उत्तम ही फल मिलेगा।

पाप के विषय में भी यही आपत्ति है। एक व्यक्ति ने किसी के घर में चोरी की। चोरी में जो कुछ मिला और उससे जो चोरित को दुःख हुआ यह उसके अपने कर्म का फल है जो इस रूप में इस साधन से उसे मिला। यदि यह वस्तुतः उसके कर्म

तो यह होना अनिवार्य था और चोरी करने वाले के चोरी कर्म को पाप नहीं समझा जाना चाहिये और न उसे इसके लिए दण्ड ही होना चाहिए। परन्तु कोई भी समझदार व्यक्ति इसे स्वीकार नहीं करेगा।

यही बात हत्या के विषय में भी है। यदि कोई व्यक्ति किसी की हत्या करता है तो उसकी मृत्यु को उस हत्या किये जाने वाले के पूर्वकर्म का फल माना जावे या हत्यारे का स्वतंत्र कर्म माना जावे। यदि हत्या किये हुए व्यक्ति के कर्म का वह फल है तो हत्यारे को घात करने का पाप नहीं होना चाहिये और न दण्ड ही मिलना चाहिये। यदि यह हत्यारे का स्वतंत्र कर्म है तो इसका प्रभाव उस व्यक्ति पर क्यों हुआ कि उसकी मृत्यु हो गई। इसलिये कर्म की व्यवस्था को देखते हुये यही मानना चाहिये और है भी सिद्धान्तभूत बात कि मनुष्य को अपने कर्म का फल मिलता है और दूसरे के कर्ममात्र का भी उस पर प्रभाव पड़ता है। प्रत्येक मानव को शरीर मिला है यह कर्मों के फल में मिला है। यदि वह इसे एक साल के अनशन व्रत पर रख दें तो पता चलेगा कि दो तीन मास में ही यह शरीर समाप्त हो जावेगा। वर्ष भर चलना तो दूर की बात है। अब विचारणीय बात यह है कि प्रथम तो कर्म का फल होने से इस पर दूसरे कर्म का प्रभाव पड़ना नहीं चाहिये। यदि पड़ता है तो कमेफल के अतिरिक्त और कुछ भी प्रभावित नहीं करता, यह कथन ही शुद्धिपूर्ण है। यदि नहीं पड़ता तो बिना खाये पिये भी शरीर को जीवित रहना चाहिये। फिर तो आत्म हत्या आदि के द्वारा भी शरीर को नष्ट नहीं होना चाहिये क्योंकि वह कर्म के फल रूप में मिला है। वैदिक कर्मों को यदि लिया जावे तो उनमें बहुत सी प्रार्थनायें ऐसी मिलती हैं जिनमें यह कहा गया है कि विद्वानों के उत्तम कर्म हमें लाभकारी हो। इनके इन उत्तम कर्मों का फल तो हमें मिल नहीं सकता, फल तो उन्हीं को मिलेगा फिर कौन सी

बात है जो हमारे लिये कल्याणकारी हो—वह हैं उनके कर्म । जिस प्रकार श्रेष्ठों के कर्म हमें लाभकारी हो सकते हैं वैसे ही बुरों के बुरे कर्म हमें हानिप्रद भी हो सकते हैं ।

पूर्व प्रकरण में यह कहा गया है कि आयु और भोगरूपी फल पर इस जन्म के कर्ममात्र का प्रभाव पड़ता है फल का नहीं । आयु

इस कर्म से घट बढ़ सकती है । एक धारणा आयु घट बढ़ इसी आधार पर यह भी घर कर चुकी है कि लोगो की आयु नियत है और असमय मृत्यु अर्थात् पहले और बाद में नहीं हो सकती । न

आयु घट सकती न बढ़ सकती है । परन्तु प्रत्यक्ष इसके विरुद्ध है ।

ब्रह्मचर्य आदि का न पालन करने से आयु घटती है और उनका

यदि पालन किया जावे तो बढ़ेगी भी । आयुर्वेद अकाल मृत्यु के

प्रमाणों से भरा पड़ा है । यदि किसी की मृत्यु नियत समय पर ही

होती है तो मारने पर उसे मरना नहीं चाहिये । परन्तु यह अनुभवों

के विरुद्ध बात है । आयु के ऊपर इस जन्म के कर्मों का पर्याप्त

प्रभाव पड़ता है । किन्हीं साधनों से आयु बढ़ सकती है तो उनके

अभाव में घट भी सकती है । शास्त्रों में न्यूनातिन्यून मानव-आयु

१०० वर्ष की और अधिक से अधिक ३०० वर्षों की मानी गयी

है—परन्तु आज १०० वर्ष तक तो शायद ही कोई जीता दिखलायी

पड़ता है । यदि आयु इस जन्म के कर्मों से न्यून नहीं हो सकती

तो फिर यह न्यूनता आयु की क्यों दिखलायी पड़ती है । कुछ लोग

यह उदाहरण देते हैं कि जिस प्रकार १ मन धान्य को चाहे आदमी

१० दिन में खा लेवे चाहे १ मास में उसी को खावे । धान्य तो

मन भर ही है । उसी प्रकार आयु भी है नियत चाहे थोड़े दिन में

समाप्त करे चाहे ज्यादा—आयु तो उतनी ही हांगी जितनी है । परन्तु

यह उदाहरण उनके विचार का समर्थक नहीं है । यह आयु के न्यून

होने और अकालमृत्यु के पक्ष का ही साधक है । क्योंकि जब सब

कुछ नियत है तो फिर कोई उसे १० दिन में और कोई १०० दिनों में कैसे पूरा कर सकता है। दोनों में से किसी एक ही पैमाने पर समाप्त होना चाहिये। यदि भेद है और १० से १०० दिन तक कोई किसी वस्तु को ले जा सकता है तो उसे वह ५ दिन में भी तो समाप्त कर सकता है। यदि आयु आदि सब पूर्वकर्मानुसार ही निश्चित हैं और सुख दुःख में भी वर्तमान कर्म का कोई प्रभाव नहीं हो सकता—सब कुछ वही होता है जो पूर्व कर्म में निहित है तो फिर आयुर्वेदशास्त्र तो व्यर्थ पड़ जाता है। सभी रोग और सुख दुःख कर्मानुसार ठहराने पर उसकी आवश्यकता ही नहीं रह जाती, वह सुतराम् निरर्थक ठहरता है।

आयुर्वेद का कार्य है कि वह औपधियों आदि के द्वारा आयु के मार्ग में आने वाली विपत्तियों का शमन करे। जब ऐसी सभी विपत्तियाँ पूर्वकर्मानुसार हैं और उनपर बाहरी कोई प्रभाव पड़ ही नहीं सकता तो फिर सारा उपाय ही व्यर्थ है। एक व्यक्ति को हैजा हो जाता है उसकी दवा की जाती है वह ठीक हो जाता है। यदि यह बीमारी उसे पूर्वकर्म के अनुसार थी तो दवा का प्रभाव नहीं पड़ना चाहिये। यदि यह आगन्तुक है पूर्वकर्मानुसार नहीं तो फिर यह किस प्रकार कहा जा सकता है कि पूर्वकर्म से मिले पर अन्य किसी वस्तु का प्रभाव नहीं पड़ता जब कि इसका प्रभाव बराबर देखा जाता है। हैजे और महामारी में लाखों आदमी मर जाते हैं। क्या सबकी आयु एक साथ ही समाप्त थी। यदि ये बीमारियाँ पूर्व कर्मों के अनुसार ही आती हैं तो फिर उनके रोकने का उपाय भी व्यर्थ है। परन्तु कोई भी बुद्धिमान् ऐसा स्वीकार नहीं करता है। अनेकों बकरे, गायें और अन्य पशु रोज कसाइयों के छुरे से कट जाते हैं—क्या सभी की आयु का यही परिणाम है। यदि ऐसा है तो फिर कसाई को अपराधी क्यों माना जावे। इसलिये सिद्धान्तभूत बात यही है कि मनुष्य को अपने पूर्व कर्मों का फल मिलता है

और अपने अथवा अन्य के कर्म मात्र से भी सुख दुःख हो जाता है। ऐसा मानने पर भाग्य और पुरुषार्थ दोनों का सामंजस्य भी बना रहता है। केवल भाग्य पर ही यदि संसार रहे तो विश्व में अकर्मण्यता का वातावरण उत्पन्न हो जावे। जब शरीर की रचना ही मानव की ऐसी है कि वह क्षणमात्र के लिए भी बिना कमे किये रह नहीं सकता। प्रकृति के गुण सदा शरीर को कमे में रखते हैं। यदि कोई थोड़े समय के लिये भी निष्क्रिय बैठ जावे तो शरीर में एक प्रतिक्रिया प्रबलता के साथ उठती है और सारी निष्क्रियता पर मानी फेर देती है। मन तो क्षणमात्र भी बिना कोई क्रिया किये बैठ नहीं सकता है। वह जिधर चाहता है इन्द्रियों की गति को फेर देता है। जब शरीर की ऐसी स्थिति है तो फिर बिना पुरुषार्थ किये कोई रह कैसे सकता है। अतः जीवन में भाग्य के साथ पुरुषार्थ को भी स्थान है। भाग्य को पुरुषार्थ के मार्ग में खड़ा नहीं करना चाहिये।

दशम सोपान

पशु-जगत् और कर्म-व्यवस्था

योनियों का भेद करते हुए मानव को कर्म और भोग दोनों योनि का प्राणी माना जाता है। पशु को केवल भोगयोनि कहा जाता है। देवत्व को प्राप्त हुए योगिजन आदि को केवल कर्मयोनि माना गया है। मनुष्य फल भी भोगता है और कर्म भी करता है परन्तु पशु केवल भोग ही भोगता है उसे कर्म करने का अधिकार नहीं। कर्म करने का अधिकार ज्ञानवाले को ही होता है। जो कर्म अकर्म के भेद के जानने का अधिकारी नहीं उसे कर्म करने का अधिकार ही कैसे हो सकता है। भोगयोनि का प्राणी होने और ज्ञान का अभाव होने से पशु-जगत् में कर्मव्यवस्था नहीं मानी जाती है। एक व्यक्ति यदि सहोदरी वहन के प्रति कोई अनाचार की भावना करता है तो उसे कर्म-मीमांसा-शास्त्र की दृष्टि से गार्ह्य कहा जाता है। परन्तु पशु-जगत् में यह व्यवहार गार्ह्य नहीं क्योंकि उनके लिये कर्तव्याकर्तव्य का कोई भी विधान नहीं है। भगिनी माता और स्त्री, पुत्री आदि का सम्बन्ध पशु में होते हुए भी कर्तव्य में उनका मनुष्य की भांति वैसा स्थान नहीं है। यदि यह भेद कर्तव्य की दृष्टि से पशु-जगत् में भी होते तो मनुष्य और पशुत्व में कोई भेद नहीं होता। आहार, निद्रा, भय और मैथुन पशु और मनुष्य दोनों में समान है परन्तु मानवयोनि में कर्तव्याकर्तव्य की विशेषता है। पशुओं में कुछ प्राकृतिक अङ्गुष्ठों को छोड़कर इन्द्रिय संयमन एवं इन्द्रियों के व्यापार संयमन की बात नहीं है। परन्तु मानव में इन्द्रिय और मन के व्यापार के संयमन में ही विशेषता है।

पशु-जगत् में यद्यपि ज्ञान का सर्वथा अभाव नहीं परन्तु जिसे ज्ञान कहा जाता है वह पशुओं में उस रूप में नहीं। मानव में स्वाभाविक ज्ञान के साथ विश्लेषणात्मक ज्ञान भी है। परन्तु पशु में रक्षात्मकज्ञान तो है विश्लेषणात्मक ज्ञान का अभाव है। वह अपनी रक्षा के लिये उपयोगी स्वाभाविक ज्ञान तो रखता है। पशु में रक्षात्मकज्ञान की विशेषता है जब की मनुष्य में वह निमित्त पर आधारित है। भैंस का बच्चा पैदा होते ही पानी में डालने पर तैरना आरम्भ कर देता है परन्तु मनुष्य के बच्चे में यह नहीं। बच्चे की बात तो दूर रही सयाने और बुढ़े तक भी तैरना नहीं जानते। बया नाम का पक्षी एक कीड़े को मार कर अपने घोंसले में रखकर अपने घोंसले को प्रकाशित कर लेता है परन्तु बहुत से बयों ने मिलकर बिजली का ईजाद नहीं किया जब कि मानव ने इसे इस रूप में बढ़ा दिया है कि आज समस्त कार्य लगभग विद्युत् से होने लगे हैं। बहुत से पशु ऐसे हैं कि जिनको आने वाली बीमारी का परिज्ञान हो जाता है परन्तु मनुष्य को यह ज्ञान नहीं होता। गौरी गौरा नाम के पक्षी हैजा आने से पूरे घर को छोड़ देते हैं परन्तु घरन्तु घर में रहने वालों को अन्तिम समय तक भी इसका परिज्ञान नहीं होता। भूकम्प आने के पूर्व जानवरों को मालूम हो जाता है मनुष्य को इसका परिज्ञान आने पर होता है। सुश्रुत में पशुओं और पक्षियों के द्वारा विषपरीक्षा का विशद वर्णन मिलता है। विष से मिला भोजन यदि बन्दर के सामने रख दिया जावे तो वह सूँघकर छोड़ देता है। कई पक्षी ऐसे हैं कि देखते ही उसे पहचान लेते हैं। हमें समय का परिज्ञान घड़ी से होता है परन्तु बहुत से पक्षी प्रातः दोपहर और संध्या का संकेत स्वभावतः कर देते हैं। उल्लू जिसे कभी कभी दोष का पक्षी कहते हैं हाने वाली मृत्यु का परिज्ञान रखता है। बीमार आदमी हो तो लोंग इसके बोलने को अशुभ मानते हैं। यहां तक कि ऋग्वेद में भी इसका वर्णन किया

गया है। नेवले को सर्पदंश की जो औषधि परिज्ञात है वह बड़े बड़े वैद्य भी नहीं जानते। अथर्ववेद में उत्तम वैद्य वह कहा गया है जो नेवले द्वारा जानी गयी और वाराह द्वारा जानी गयी हुई भी औषधियों को जानता हो।

कभी कभी तो पशुजगत् अपनी रक्षा के विषय में मानव से भी आगे बढ़ जाता है। कहते हैं कि विल्ली को यदि कब्जी हो जाती है तो वह घास के सुकुमार तृणों को खाकर उसे दूर कर लेती है। कहने का तात्पर्य यह है कि पशु में अपनी रक्षा का ज्ञान तो है परन्तु मानव की भांति विश्लेषणात्मक एवं कार्यकारण-जन्य ज्ञान नहीं है। इसलिए मानव और पशु-जगत् में ज्ञान का यह महान् भेद है। मानव को इसीलिए सृष्टिकुलचूड़ामणि कहा जाता है। जब उसमें ज्ञान है तो कर्तव्यकर्तव्य का विधान भी उसी के लिए होना चाहिए। पशु-जगत् में बड़ा छोटे को दवाता है। बड़ी मछलियाँ जलचरों में छोटी को खा जाती हैं परन्तु उनके लिए कोई पाप नहीं लगता। मानव यदि ऐसा करता है तो वह पशुकोटि में गिना जाता है। शास्त्रीय कर्मों का विधान इसीलिए मानव के लिये तो है पशु के लिये नहीं क्योंकि पशु में उसकी योग्यता नहीं। एक मनुष्य रास्ते में जाते हुए यदि मनुष्यों को धक्का देता जाता है तो लोग उसे अशिष्ट कहते हैं। परन्तु यदि कोई सांड ऐसा करता जाता है तो उसे कोई भी अशिष्ट नहीं कहता। यदि कोई गांवों को बर्बाद कर दे तो उसे लोग अत्याचारी कहते हैं परन्तु पशु यदि गांव का गांव नष्ट कर दें तो उन्हें कोई अत्याचारी नहीं कहता।

स्मृतियों में कर्तव्य का विधान है। बालक के उत्पन्न होने के पूर्व से अर्थात् गर्भाधान से लेकर मरण तक १६ संस्कार कहे हैं परन्तु पशु के लिए कोई भी नहीं। वहां न विवाह होते देखा गया और न असगोत्र एवं सगोत्र का ही कोई प्रश्न है। किसी को यह भी विचार की आवश्यकता नहीं कि कौन गम्या और कौन अगम्या

है। वहां सभी समान हैं। न है यज्ञोपवीत और न वेदारम्भ। वानप्रस्थ और संन्यास का तो कोई उनके लिए प्रश्न ही नहीं। यह क्यों? इसलिए कि उनमें कर्म की योग्यता नहीं और वे भोग-योनि हैं।

यहां पर एक प्रश्न यह उठता है कि मनुष्य एक कर्मेयोनि का प्राणी है। उसी को कर्म करने का अधिकार है। दूसरी पशु आदि की योनियां भोगयोनियां हैं। फिर यह निश्चित है कि मानव ही कर्मानुसार पशु आदि योनियों में जा सकता है। दूसरों का तो कोई कर्म नहीं कि वे दूसरी योनियों में जावे। अर्थात् वाकी योनियां मनुष्यों में से ही जीवों के जाने से होती है। मनुष्य संख्या में इतने न्यून हैं फिर इतने अधिक पशु पक्षी आदि कहां से हुए। एक चींटी की बिल को खोदिये सारे मनुष्य की आबादी के इतनी चींटियां उसी में होंगी। फिर यह व्यवस्था किस प्रकार चल रही है। इसका समाधान यह है कि जीव अनन्त हैं और उनके कर्म और वासना का भी अनादि चक्र चलता आ रहा है, इसलिए कोई कठिनाई नहीं आती। पशु मर कर भी पुनः पशुयोनि में जा सकता है क्योंकि वासना तो समाप्त हुई नहीं। केवल मनुष्य ही पशु-योनि में अपने दुष्कर्मों से जाता है—यह ही एकान्तिक नहीं। पशु भी, पक्षी भी, चींटी आदि भी जब तक वासना की समाप्ति न हो जावे पूर्व कर्म और वासना के अनुसार पशु और पक्षी आदि में उत्पन्न होते रहते हैं। यह प्रश्न भी लांग उठाते हैं कि मानवयोनि श्रेष्ठ है और उत्तम कर्मों का फल है। एक मनुष्य ने घुरे कर्म किये कि मरने के बाद उसे पशु-योनि मिली। पशु-योनि से भोग समाप्त होने पर पुनः वह मानव-योनि में आया। पशु-योनि में कर्म का अभाव है फिर उसे यह मानव-योनि किस कर्म से प्राप्त हुई? इसका समाधान यह है कि कर्मेयोनि से ही भोगयोनि प्राप्त होती है। भोगों के समाप्त हो जाने पर पुनः पूर्व की स्थिति में पूर्व की वासना से आना होता है।

उसके लिए कर्म की आवश्यकता नहीं। कल्पना कीजिए कि एक व्यक्ति ने चोरी की। उसके दण्ड में उसे २ वर्ष का कारावास हुआ। कारावास की अवधि समाप्त होने पर वह स्वभावतः, उसी स्थिति में आवेगा जहां से गया था। इस स्थिति में आने के लिए उसे नये कर्म की आवश्यकता नहीं। ऐसे ही इस विषय में भी समझना चाहिए। पशुयोनि के भोग की अवधि समाप्त हो जाने पर पुनः वह स्वभावतः जिस मानवयोनि से गया था वहां ही वापस आवेगा। उसे इसके लिये नये कर्म की आवश्यकता नहीं।

मनुष्यादि ऊपर की योनियों को सत्त्वविशाल योनि कहा गया है। रजोविशाला पशु आदि योनियें हैं। कृमि कीट और कई प्रकार के दूसरे जन्तु आदि तमोविशाला योनि कहे गये हैं। सत्त्व, रजस् और तमस् गुण सभी योनियों में होते हैं संसार का कोई भी प्राणी या पदार्थ इन गुणों से रिक्त नहीं। परन्तु कहीं पर कोई गुण प्रधान है और कहीं पर कोई। गुणवैचित्र्य से कर्मों में भी विचित्रता है। जिस समय शरीर में सत्त्वगुण की प्रधानता हांती है उस समय ज्ञान का उदय होता है। जिस समय रजोगुण प्रधान होता है उस समय प्रवृत्ति और लोभ प्रकट होते हैं। तमोगुण की प्रधानता से प्रमाद और मोह का उत्थान होता है। यह तो शरीर में होने वाली भिन्न भिन्न अवस्था है परन्तु योनियों में इनकी प्रधानता स्थिररूप से भी रहती है। भोग योनि में यह गुणों का कार्यकलाप कर्म और विवेक के विषय में बहुत निम्न स्तर का है अतः कर्म का विचार उनमें उठता नहीं।

कभी कभी मनुष्य के समान कर्म करते पशु और पक्षियों को भी देखा जाता है परन्तु उससे पशुयोनि में कर्म का अधिकार नहीं सिद्ध होता। वन्दर भी मनुष्य कर्म का कभी कभी अनुकरण करता है परन्तु उन कर्मों का उसे कोई फल नहीं मिलता। वे कर्म केवल अनुकरणात्मक हैं। तोता भी ईश्वर नाम और मैना भी मंत्रों तक

का उच्चारण सिखाने पर करती हैं परन्तु उनके कर्मों का न कोई संस्कार बनता है और न फल ही होता है। इसका प्रधान कारण यह है कि ये कर्म इच्छापूर्वक और ज्ञानपूर्वक चेष्टा नहीं है, केवल अनिच्छापूर्वक अनुकरणात्मक चेष्टा है। कर्म इच्छापूर्वक और अनिच्छापूर्वक भेद से दो प्रकार के हैं। कर्म की मीमांसा करते समय केवल इच्छापूर्वक होनेवाली शरीर की चेष्टाओं पर ही विचार किया जाता है। अनिच्छापूर्वक चेष्टाओं पर नहीं। शरीर में श्वास प्रश्वास आदि शरीर के रक्षोपयोगी अनेको कर्म होते रहते हैं परन्तु उनका कोई फल नहीं है। इसी प्रकार तोते और मैने के द्वारा रटे गये वाक्यों का भी कर्म की दृष्टि से कोई महत्व नहीं। इनसे इन पक्षियों को न उत्तम गति ही मिलती है और न इससे उनपर कोई उत्तम संस्कार ही पड़ता है कि वह किसी उत्तम गति को प्राप्त करा सके।

सभी उत्तम और प्रशस्त तथा न्याय्य कर्म धर्म की सीमा में आते हैं। धृति, क्षमा, दम, अस्तेय, शौच, इन्द्रिय निग्रह, धी, विद्या, सत्य, अक्रोध—ये दश धर्म के लक्षण माने जाते हैं। धर्म की परिभाषा करते हुए भी दो प्रकार से विचार प्रकट किये गये हैं। पहला धर्म का लक्षण यह है कि जिसके करने में वेदादि सत्यशास्त्रों की प्रेरणा पाई जावे वह धर्म है। पशुओं की रक्षा करो, हिसा मत करो, सर्वदा सत्य बोलो, झूठ न बोलो, ब्रह्मचर्य का पालन करो और सदा सबका भला करो, यज्ञ दान आदि का संपादन करो—इत्यादि कर्मों के करने की प्रेरणा पाई जाती है अतः ये धर्म हैं। इस प्रकार के अन्य जितने उत्तम कर्म हैं, वे भी धर्म कहे जाते हैं। दूसरा धर्म का लक्षण यह है जिससे अभ्युदय और मोक्ष की सिद्धि हो वह धर्म है अर्थात् इस लोक और परलोक तथा मुक्ति को सिद्ध करानेवाला धर्म है। इससे उत्तम कर्म और ज्ञान आदि सभी धर्म हैं—ऐसा भाव निकलता है। पशुजगत् में ये दोनों ही लागू नहीं

हैं। किसी कर्म के करने की प्रेरणा और किसी को न करने की प्रेरणा उसको हुआ करती है जो इसके जानने की योग्यता रखता है। ऐसी योग्यता की योनि मानवयोनि है पशु आदि प्राणी नहीं। अतः मानव को तो इस धर्मतत्त्व का अधिकार है पशु को नहीं। अभ्युदय और निःश्रेयस का प्रश्न भी उसके अधिकारी योग्यतावाले के लिये ही है। पशुजगत् में यह योग्यता नहीं अतः वह इससे भी रहित है। आत्म और परमात्म तत्त्व को समझने का भी यह पशु-जगत् अधिकारी नहीं। निष्कर्ष यह है कि कर्मों के करने का अधिकार देव और मानव को ही है। केवल भोग योनि पशु-जगत् को नहीं।

एकादश सोपान

कर्मयोग और भक्ति

कर्म का साङ्गोपाङ्ग वर्णन पिछले प्रकरणों में किया गया । अब थोड़ा सा विवेचन कर्मयोग और भक्ति के स्वरूप के विषय में किया जाता है । योग शब्द बहुत ही भ्रामक हो गया है और कर्म के बाद समस्त होने पर तो उसका अर्थ ही अस्पष्ट सा लोगों को मालूम होने लगता है । वस्तुतः योग कर्म करने में कौशल एवं कर्म करने की विचित्र प्रणाली का नाम है और कोई अन्य वस्तु कर्मयोग नहीं । योग शब्द का अर्थ युक्ति और क्रिया तथा समाधि होता है । इसी समाधि अर्थ में पातंजल योग में भी व्यवहृत है । परन्तु उसमें भी विविध अङ्गों द्वारा कर्म के विशेष कौशल का ही वर्णन दिखलायी पड़ता है । योग दर्शन में जो चित्त के परिकर्म कहे गये हैं वे भी तो कर्म करने के विचित्र प्रकार ही हैं । अहिंसा आदि यमों और शौच आदि नियमों में भी यही भाव दिखलायी पड़ता है । चित्त की वृत्तियों का निरोध होकर जिससे समाधि सिद्धि हो और कैवल्य प्राप्त हो उसी कर्म के करने के विशेष प्रकार को ही पातंजलि ने भी यदि वस्तुतः देखा जावे तो योग माना है । समाधि की योग्यता आने और प्राप्तिभ ज्ञान की प्राप्ति पर्यन्त कर्मों की वैचिती दिखलाई गई । मनु आदि ने भी कर्मयोग को वैदिक पुकारा है । शरीर में कर्म तो बराबर होते ही रहते हैं । उनसे रिक्त तो कोई बैठ सकता ही नहीं, न उनका सर्वथा संन्यास ही किया जा सकता है । हां, यह किया जा सकता है कि कर्मों को किस कुशलता से किया जावे कि वे ऐहिक, आभुषिक,

निःश्रेयस को सिद्ध कर सकें। कर्म को ज्ञानपूर्वक करने में ही कल्याण है। अज्ञान के साथ किये गये कर्मों में अनर्थ के अतिरिक्त और कुछ नहीं। कर्म करने की यह विचित्र शैली न तो कर्मों का सर्वथा परित्याग है और न अन्धाधुन्ध तरीके पर कर्मों के फलों में लिप्त रहकर कर्म का सृजन करते रहना ही है। बिना कर्म के तो कोई बैठ सकता ही नहीं। फिर यही कर्म करने की विचित्रता हो सकती है कि कर्म के फल में लिप्सा न रखते हुए कर्तव्य-भावना से उन्हें करते रहना चाहिये। कर्मसंन्यास न करके अथवा अज्ञान-पूर्वक कर्म को न करके, ज्ञान-पूर्वक कर्म को करते हुए केवल फलेच्छा का त्याग करना ही वास्तव में कर्म की वह कुशलता है जिसको योग कहा जाता है।

कर्मयोग का तात्पर्य यही है और इसी से अन्तिम निःश्रेयस-तत्त्व, जो मनुष्य का मुख्य उद्देश्य है, सिद्ध होता है। इस प्रक्रिया को निभाने में मन को इस योग्य बनाना पड़ता है और उसमें समत्व तथा आत्मभावना को भरना पड़ता है। वैराग्यभावना और सुख-दुख तथा मानापमान में मन की समत्व स्थिति लाये बिना कर्मयोग के पथ पर सफलता से चलना कठिन है। संसार क्या है? मैं क्या हूँ? परमात्मत्व क्या है, इत्यादि बातों को समझ कर ही इसका पालन किया जा सकता है। संसार-प्रकृति से उत्पन्न एक वृत्त है। इस पर यह आत्मा और परमात्मा रूपी पखेरू बैठे हैं। संसार की जड़े ऊपर नीचे को फैली हुई दृढ़ हैं। यह वृत्त सत्त्व, रजस् और तमस् गुणों से बराबर बढ़ रहा है। संसार के भोग-रूपी विषय ही इस वृत्त की कोपलें हैं। मनुष्य से लेकर विविध योनियां इसकी विभिन्न जड़े हैं। परन्तु इन सब में कर्म का ही पानी बहा रहा है जो इस वृत्त को हरा भरा किये है। यदि कोई संसार से पार होना चाहता है तो निःश्रेयस को पाना चाहता है तो उसे अपने लिये इस वृत्त के काटने का धन कर्म में आसक्ति का न रखना है।

यह कर्म में अनासक्ति ही इस वृत्त को इस प्रकार के कर्म करने वाले के लिये सुखा देगी। कर्मयोग की यही महती विशेषता है। स्तुति, प्रार्थना और उपासना कर्म में तीन क्रम अति प्रसिद्ध हैं। ये भक्ति के भी अंग हैं। इनको इस कर्म में अनासक्ति रखने की ही भावना के साथ करना श्रेयस्कर होता है। स्तुति के अर्थ प्रशंसा, प्रशस्ति एवं गुणकथन हैं। गुणों का गान ही वास्तविक स्तुति है। परमेश्वर की स्तुति करने का तात्पर्य परमेश्वर के गुणों का वर्णन है। यह प्रार्थना के पूर्व की अवस्था है। बिना इसके प्रार्थना सफल नहीं होती। उसके अनन्तर प्रार्थना का क्रम आता है। गुणों को जान कर उसके अनुरूप बनने की प्रार्थना करना अथवा उन गुणों को परमेश्वर से मांगना। प्रार्थना की सिद्धि होने से अहङ्कार का नाश होता है। अभिमान के नष्ट हो जाने से फिर उपासना के क्रम में उपासक की स्थिति होती है। उप का अर्थ समीप और आसना का अर्थ बैठना है। जिसमें उपासक उपास्य के समीप बैठ जाता है वही उपासना है। इसकी सफलता उपास्य के गुणों को धारण कर लेने में है। लोहा जिस प्रकार अग्नि के गुणों को धारण कर लाल हो जाता है वैसे ही उपासक को उपास्य के गुणों को धारण कर तद्धिन्न होते हुए भी तत्सम हो जाना चाहिये। इसी में उपासना की सार्थकता है। वेदों और उपनिषदों आदि में इस उपासना का बड़ा महात्म्य गाया गया है। परन्तु इसका क्रम स्तुति, प्रार्थना और उपासना के सिलसिले से ही है। एक के बाद दूसरे की सिद्धि होती है। समाधि उच्च कोटि की उपासना है। इसमें उपासक उपास्य के समान भासित होने लगता है और दोनों का भेद न सा ही प्रतीत होने लगता है। इसकी सिद्धि हो जाने पर निःश्रेयस अथवा मोक्ष के सारे प्रतिबन्धों का नाश हो जाता है और आत्मा अपने शुद्धस्वरूप में आ जाता है। यह मानव की उन्नति की एक अत्यन्त असाधारण अवस्था है। इस प्रकार कर्मयोग इसका साधन है।

कर्मयोग ही एक प्रकार से भक्ति भी कहा जाता है। भक्ति में भी भक्त कर्मों के फलों को भगवान् में अर्पण कर देता है। यह यह भक्ति क्या है इसका अर्थ दर्शनकारों ने भक्ति का स्वरूप किया है कि परम गुरु परमेश्वर में सभी कर्मों के फलों का अर्पण अथवा कर्मफल संन्यास। कर्मफल में ममता न रखकर परमेश्वर की अर्चा, चिन्तन और भजन वास्तव में भक्ति है। यदि इसका ऊहापोह किया जावे तो भक्ति और कर्मयोग में अत्यन्त समता दिखलायी पड़ेगी। भक्ति का अर्थ भाग्य एवं विभक्ति है। जिसको हम पृथक्करण कह सकते हैं। संसार एवं प्रकृति से अपने को विभक्त करना, अपने स्वरूप को निखेर कर परमेश्वर के स्वरूप से भी अपने को पृथक् अस्तित्व वाला भासित करना यह भक्ति का वास्तविक रूप है। भक्त को यह समझना चाहिये कि मैं कौन हूँ, संसार क्या है? उससे हमारा क्या सम्बन्ध है और हमारे कल्याण का परम तत्व क्या है जिससे मिलने पर शान्ति लाभ हो सकता है। प्रकृति के साथ जीव का स्वरूप संकीर्ण है। वह प्रकृति के शीशे से ही सबको तथा अपने को देखता है। इस शीशे को हटाकर प्रकृति से अपना पृथक्करण ही भक्ति का अर्थ है। इस विभक्ति एवं पृथक्करण में भी एक क्रम है। पहले दृश्य संसार को समझना और उसके विश्लेषण से उसके कारणभूत मूलतत्त्व प्रकृति का ज्ञान प्राप्त करना। तदनन्तर उससे अपने सम्बन्धों का विश्लेषण कर अपने को उससे पृथक् करना। इसके अनन्तर परम-आत्म-तत्त्व को समझना और उसी में, उसी के लिए, उसी के उद्देश्य से उसके प्राप्ति के योग्य कर्मों को करना—भक्ति का परम तत्व है।

इसी दृष्टि को ध्यान में रखते हुए वेद में प्रकृति, जीव और परमेश्वर के लिये उत्, उत्तर और उत्तम विशेषण प्रयुक्त किये गये हैं। उत् से उत्तर सूक्ष्म है इसलिए तरप् प्रत्यय और उससे एवं

सबसे उत्तम सूक्ष्म है—इसलिए तमप् प्रत्यय किया गया है। प्रकृति 'उत्' है। इसके ज्ञान के अनन्तर ही जीव का ज्ञान होता है। इसलिए जीव को उत्तर कहा है। जब भक्त उत् को समझ कर उत्तर को अर्थात् अपने को जान लेता है तब वह उत्तम के स्वरूप को जानने में समर्थ होता है। अपने स्वरूप को जब तक भक्त प्रकृति की संकीर्णता से निखार नहीं लेता तब तक वह उत्तम-तत्त्व परमेश्वर को नहीं प्राप्त कर सकता है। ये तीनों ही ज्योतियां हैं। प्रकृति की अपेक्षा जीवात्मा की ज्योति उत्तर है और सबकी अपेक्षा परमात्मा की ज्योति उत्तम है। इन तीनों के स्वरूपों को समझना वास्तविक भक्ति है। बिना ऐसा किये भक्ति की सार्थकता नहीं। बहुत से ऊपरी आडम्बर तो करना परन्तु आन्तरिक तत्त्व को न समझना भक्ति के स्वरूप को बिगाड़ देता है। कई लोगों का यह विचार है कि भक्ति में तर्क को स्थान नहीं केवल श्रद्धा ही उसमें ओत प्रोत रहती है। ज्ञान की उसमें आवश्यकता नहीं। परन्तु यह कथन एवं विचार युक्तियुक्त नहीं। ज्ञान के बिना केवल अन्ध विश्वास पर कोई भक्ति चल नहीं सकती। ज्ञान का होना तो सभी कर्मों में आवश्यक है। भक्ति में ज्ञान को तिलांजलि कैसे दी जा सकती है। श्रद्धा को ही लीजिए इसमें भी तो अन्धविश्वास को स्थान नहीं है। 'श्रद्धा' पद में श्रत् और धा दो का संयोग है। श्रत् का अर्थ सत्य है और धा का अर्थ धारण। अर्थात् जिससे सत्य का धारण हो वह श्रद्धा है। जब श्रद्धातत्त्व में ही सत्य का सन्निवेश है, तो फिर उससे होने वाली भक्ति में ज्ञान एवं उसका अभाव कैसे हो सकता है। सत्य की खोज और उसका धारण तो परम ज्ञान है। उसी में सभी ज्ञानों का अन्तर्भाव है। जब भक्ति में सत्य का धारण बना है तो फिर ज्ञान के अभाव एवं कोरे अन्ध-विश्वास को स्थान कैसे मिल सकता है।

वेद से लेकर उपनिषदों तक में सत्य का अर्थ भी विचित्र किया

है। वस्तुतः परमेश्वर ही सत्य है। सत्य-पद तीन पदांशों का बना है। 'सत्' 'ति' और 'यम्'—वे तीन पदांश है। सत् का अर्थ अमृत है जो सदा तीनों कालों में रहने वाला है। 'ति' का अर्थ मर्त्य है जो विनश्वर है और सर्वदा बदलता रहता है। 'यम्' का अर्थ है नियम में रखना। जो 'सत्' और 'ति' को नियम में रखता है वह 'यम्' है। इस प्रकार सत्य का अर्थ है मर्त्य और अमर्त्य को नियम में रखने वाला। मर्त्य यह प्राकृतिक जगत् है जो क्षण भंगुर है और सर्वदा बदलता रहता है। जगत् तो उसका नाम ही है। अमर्त्य अर्थात् अमर यह जीव है जो प्रकृति के सम्बन्ध से फलों को संसार में भोगता है परन्तु जन्म, मरण धारण करते हुए भी अपने स्वरूप से अमर है और नित्य होने से सदैव रहने वाला है। परमेश्वर इस जगत् और जीव को नियम में रखता है—इसलिए उसका नाम सत्य है। इस सत्य को धारण करना ही वास्तविक श्रद्धा है जो कि भक्ति में परम आवश्यक वस्तु है। सत्य का धारण हृदय में होता है जब कि इसका निर्णय मस्तिष्क से होता है। श्रद्धा भी हृदय का ही धर्म है। इसका भी एक रहस्य है। हृदय पद की व्याख्या हमारे अध्यात्म ग्रन्थों में की गयी है। हृदि अयम्, अर्थात् हृदय में यह परमेश्वररूपी सत्य है। हृदय देश में ही उसका दर्शन और धारण होता है। श्रद्धा के हृदय में होने से सत् जो सत्य है वह भी हृदय में ही माना गया है। श्रद्धा हृदय में रहती है और वही सत्य को धारण करती है। सत्य मर्त्य और अमर्त्य दोनों का नियम में रखने वाला तत्त्व है। यह श्रद्धा ही चूंकि भक्ति में प्रधान है अतः भक्ति का अर्थ भी जगत्, जीव और परमेश्वर के स्वरूप को विभक्त करके उसे प्राप्त करना है। परिणाम यह निकला कि भक्ति केवल अन्धविश्वास का नाम नहीं अपितु सत्य के विश्लेषण पृथक् कर्मों को करना है। वह भी सभी कर्मों और उनके फलों का परमेश्वरार्पण करते हुए।

कर्मयोग और भक्ति का विवेचन पूर्वोक्त प्रकार से परस्पर

समन्वय खाता है। जो कर्म करने की विचित्र प्रणाली है वही भक्ति का गहन तत्व है। कर्मयोग में फलेच्छा का त्याग और असंग का ग्रहण है। भक्ति में भी कर्म और फलों को ईश्वरगपेण कर देने से वही भावना व्यक्त होती है। असंग उसमें भी ठीक उसी प्रकार है जैसा कर्मयोग में। किन्तु कर्मों को करना चाहिए और किन्हीं नहीं—इस प्रश्न के उठने पर इसमें भी जगत्, जीव, उसके सम्बन्ध और परमात्म-तत्व का विचार करना पड़ता है। क्योंकि इनके सम्बन्धों को बिना जाने हुये कर्तव्य और अकर्तव्य का निर्णय करना कठिन है। भक्ति में भी बिना जगत्, जीव और परमेश्वर के स्वरूप का विश्लेषण किये हुए कार्य नहीं चलता। ज्ञान कर्मयोग में भी आवश्यक है और भक्ति में भी। कर्मयोग का भी अन्तिम फल कैवल्य है और भक्ति का भी। कर्मयोग से भी उपासना का मार्ग सरलता से गृहीत होता है और भक्ति का तो फल ही समाधि है जो परमोपासना है। किन्हीं कारों ज्ञानमार्ग के आग्रही व्यक्तियों ने इन मार्गों का खण्डन किया है परन्तु वह सारभूत नहीं। इनकी महत्ता सर्वसिद्ध और उपयोगी है। ये मार्ग भी वहीं पर पहुँचाते हैं जहाँ पर ज्ञान मार्ग वाले पहुँचने का दावा करते हैं। इनमें न ज्ञान का अभाव है न ज्ञानमार्ग में बिना कर्म और भक्ति-भावना के कोई कार्य चल सकता है—समन्वय में ही परम कल्याण है।

द्वादश सोपान

कर्म और मानव के अन्तिम उद्देश्य की पूर्ति

मानव जीवन का वसुन्धरा पर अवतरण किसी महान् उद्देश्य के लिये है। वह एक पूर्णता पक्षपाती है, उस पूर्णता को प्राप्त करने

के लिए ही सारे कर्मों का सृजन करता है।

मोक्ष अन्तिम उद्देश्य पूर्व कहे गये जितने कर्म-कलाप हैं, सभी उस

उद्देश्य की पूर्ति के लिये किये जाते हैं। वह

शाखा के मन्थन और तद्विहित समस्त कर्मों के करने में इसीलिए

प्रवृत्त होता है कि उस अपनी पूर्णता की अवस्था को प्राप्त करने का

वह इच्छुक है। संसार में उसे सुख भी है और सारी सुख की

सामग्री भी प्राप्त है परन्तु इसके होते हुए भी वह इसमें पूर्णशान्ति

नहीं देखता। वह पूर्णशान्ति को खोजता है। संसार में जहाँ

सम्पत्ति का सुख है वहाँ विपत्ति भी है, जो उस सुख को रहने नहीं

देती। जहाँ यौवन है वहाँ जरा अवस्था भी है, जो शरीर को सदा

तरुण नहीं रहने देती। जीवन के साथ मृत्यु का भी महान् भय

सदा सताये रहता है। सुख है परन्तु सुखों को भोगने से तृप्ति

नहीं—इसलिए वह परमवृत्ति, परमशान्ति और परमनिर्वाण को

दृढ़ता है, जिसमें है स्थायित्व और स्थैर्य। संसार के सुखों से तृष्णा

की निवृत्ति होती नहीं, वह सदा बढ़ती ही जाती है। बढ़ती भी

यहाँ तक है कि स्वयं एक महान् दुःख का विषय बन जाती है।

उसके विनाश से प्राप्त होने वाला सुख महान् और महत्तम है।

उसके लिए समझदार मानव सर्वदा प्रयत्नशील है। उसे ही दार्शनिक

परिभाषा में मुक्ति सुख, मोक्षानन्द, परमानन्द कहा जाता है। इसी के लिये विविध उपयोगी कर्म, धर्म, वैराग्य आदि किये जाते हैं।

कुछ लोग जो शास्त्रीय बातों में विश्वास नहीं करते और जिन्हें आत्मा के अस्तित्व तथा परलोक की गतियों में विश्वास नहीं है—वे कहते हैं कि मोक्ष आदि के विषय में कुछ कहना व्यर्थ है। ऐसी पूर्णवस्था कोई है—इसका प्रमाण नहीं मिलता। परन्तु प्रमाण वस्तुतः प्रत्यक्ष ही है। उसका अपलाप भी नहीं किया जा सकता। यदि मोक्षानन्द है ही नहीं कोई वस्तु तो लोगों की उसके लिए प्रवृत्ति ही क्यों ? यह स्वाभाविक-प्रवृत्ति उसके होने का एक परम प्रमाण है। वर्षाकाल में वृष्टि पड़ते ही अनेक घास और वृक्षों के अंकुर निकल पड़ते हैं। अंकुरों का इस प्रकार निकलना इस बात का प्रमाण है कि पृथ्वी में उनके बीज पहले से ही उपस्थित थे। बिना बीज के अंकुर तो पैदा नहीं हो सकते। इसी प्रकार मोक्षविषय की प्रवृत्ति जो लोगों में स्वयं प्रकट हो रही है, इस बात का अनुमान कराती है कि मोक्ष कोई वस्तु है जिसके लिये मानव यत्नशील है। मृत्यु का भय, जो इस जन्म में पुरुष को मिला नहीं जिस प्रकार उसके पूर्वजन्म और मृत्यु का अनुमान कराता है उसी प्रकार यह आत्मभावना और कैवल्येच्छा भी पूर्ववर्ती अनुभूत मोक्षानन्द की अनुमापिका है। मैं क्या था ? क्या हूँ, कैसा था ? और कैसा हूँ ? क्यों था और क्यों हूँ ? यह संसार और जन्म क्या है ? और क्यों है ? आगे मैं क्या होऊंगा ? और किस प्रकार एवं क्यों वैसा होऊंगा—यह भावना मानव में स्वभावतः उठती है। यह ही उसके उस उद्देश्य को भी जनाती है जो मोक्षानन्द के नाम प्रसिद्ध है। इस प्रकार मोक्षानन्द की भी कोई स्थिति है—इसके सिद्ध हो जाने पर उसकी प्राप्ति के लिये यत्न मानव को करना चाहिए, ठीक ही है।

संसार में सुख के मध्य में आने वाली दुःखों की चपेटें उसे स्मरण दिलाती रहती हैं कि वह परम सुख के लिये प्रयत्न करे।

हमारे शरीर में जागृत, स्वप्न और सुषुप्ति अर्थात् गाढ़निद्रा की अवस्थाएँ हैं। जागरण में शरीर को सुख, दुःख, ज्ञान आदि सभी प्राप्त होता है। स्वप्न में केवल स्वप्न दिखलायी पड़ता है। उस समय बाहरी शरीर का न तो कार्य ही होता है और न बाह्य ज्ञान ही रहता है। केवल मन कार्य करता है और अनुभूत संस्कारों के अनुसार विविध स्वप्नो का सर्ग करता है। स्मृति दो प्रकार की होती। एक में अनुभूत विषय जिसकी स्मृति हो रही है उपस्थित रहता है और दूसरे में नहीं। स्वप्न में यह दूसरे प्रकार की ही स्मृति होती है। सुषुप्ति में न जागरण रहता है, न स्वप्न रहता है। आत्मा स्वयं कार्य करती है। गाढ़ निद्रा से उठने पर यह भान होता है कि बड़े सुख से सोया। यद्यपि जागृत में सभी कुछ प्राप्त है, स्वप्न में उसका संस्कार भी है परन्तु कोई भी व्यक्ति सदा जागरण में रहने का प्रयत्न नहीं करता और न वह स्वप्न ही देखना चाहता है। सुषुप्ति में थोड़ा ही सुख प्राप्त होता है परन्तु चाहते सभी हैं। इसी प्रकार संसार के सुखों के रहते हुये भी मानव परम और आत्यन्तिक सुख की इच्छा करता है। यह सुख तब प्राप्त होता है कि मानव अपना और ससार तथा परमेश्वर का ज्ञान प्राप्त कर लेवे। ससार में प्रकृति का नाटक बहुत रम्य है। जीव उसमें फंसा हुआ उसी के अनुरूप अपने को देखता है। इसमें उसे भिन्न सुख दुःख पर्याय से प्राप्त होते रहते हैं।

प्रकृति के इस बन्धन में फंसने का कारण जीव का अपने स्वरूप का न पहचानना और प्रकृति से संकीर्ण ही अपने स्वरूप को देखना है। वह स्वयं नित्य है परन्तु शरीर के संयोग से मानता है कि वह मोटा होता है, दुःखी होता है और मरता है। यह उसके स्वरूप के विपरीत प्रकृति से आयी हुई बात है। प्रकृति के विकारों के धर्म को वह अज्ञान से अपने में आरोपित करता है।

बन्ध का कारण

अविद्या

इस आरोप का कारण अविद्या है। यह अविद्या ही सभी दुःखों की जड़ है। जन्म, मरण आदि के चक्र भी इसी से चलते रहते हैं। यह अविद्या पांच पर्वों वाली है। वे हैं—अविद्या, अस्मिता, राग, द्वेष और अभिनिवेश। वस्तु को स्वरूप से विपरीत समझना अविद्या है। बुद्धि और आत्मा के धर्मों को एक मानना अस्मिता है। सुख दुःख बुद्धि के धर्म हैं परन्तु जीव अविद्या से उन्हें अपना मानता है। सुख के साधनों में प्रीति का नाम राग और दुःख के साधनों में अप्रीति का नाम द्वेष है। मृत्यु से होने वाले भय का नाम अभिनिवेश है। यह विद्वान् से लेकर मूर्ख तक में एक समान ही विद्यमान है। परन्तु इन सबकी जड़ अविद्या ही है। वह मूल होने से सबका क्षेत्र है।

अविद्या शब्द का अर्थ लोग कभी कभी “न विद्या अविद्या” इस व्युत्पत्ति के अनुसार ज्ञानाभाव ले लेते हैं और यह प्रश्न उठा देते हैं कि जो स्वयं अभाव रूप वस्तु है वह भावरूप बन्ध का कारण कैसे हो सकती है? परन्तु यह केवल अविद्या के अर्थ को ठीक न लगाने पर अवलम्बित है। अविद्या का अर्थ वस्तुतः ज्ञानाभाव नहीं बल्कि ज्ञान के विपरीत मिथ्या अथवा उल्टा ज्ञान है। वह अभाव रूप नहीं अपितु भावरूप ही है। भावरूप होने से वह बन्ध का कारण बन सकती है। मानव को समस्त दुःख बन्धन से है और बन्धन अविद्या का परिणाम है। सभी दुःख भी इसी बन्धन से हैं बन्धन के छूट जाने पर मोक्ष होता है।

बन्धन के कारण की सीमांसा करते हुए कई विकल्प उठाये जाते हैं। प्रथम विकल्प यह है बन्धन जीव को स्वभाव से है।

परन्तु इसका खण्डन इस प्रकार से हो जाता है

बन्ध के कारणों के विकल्प कि स्वभाव का कभी नाश तो होता नहीं। यदि बन्धन स्वाभाविक है तो फिर वह सदा बना रहेगा, नाश के लिये प्रयत्न व्यर्थ है। फिर तो

मोक्ष भी कभी नहीं हो सकेगा। इसलिये यही मानना ठीक है कि बन्धन स्वाभाविक नहीं। यह बन्धन देश और काल के योग से हो सकता है यदि यह मान लिया जावे तब भी प्रशस्त नहीं क्योंकि देश और काल भी तो सर्वत्र सर्वदा वर्तमान हैं—फिर ऐसे बन्धन को हटाया कैसे जा सकेगा। बन्धन को यदि जीव का अपना धर्म मान लिया जावे तब भी ठीक नहीं क्योंकि ऐसा मानने पर फिर मोक्ष का प्रश्न ही नहीं उठता। देह के धर्म से यह बन्ध है—ऐसा भी नहीं कहा जा सकता क्योंकि देह की प्राप्ति ही बन्ध के कारण है। केवल प्रकृति के सम्बन्ध से भी बन्धन को नहीं माना जा सकता क्योंकि प्रकृति का सम्बन्ध तो मुक्तावस्था में भी रहेगा। यदि प्रकृति बन्धन का कारण केवल मानी जावे तो फिर भी बन्धन सदा रहेगा और मुक्तों को भी बन्धन में ही मानना पड़ेगा। अतः केवल प्रकृति बन्धन का हेतु नहीं बल्कि अविद्या जनित प्रकृति के सम्बन्ध से पुरुष को बन्धन है। प्रकृति का सम्बन्ध जब पुरुष को अज्ञान-निमित्त से होता है तभी बन्धन उसको होता है। ज्ञानजन्य प्रकृति का सम्बन्ध बन्धन का कारण नहीं। निष्कर्ष यह है कि बन्धन का कारण अविद्या एवं मिथ्याज्ञान है। इस मिथ्या ज्ञान की निवृत्ति भी ज्ञान से होती है अतः ज्ञान ही मोक्ष का परम कारण है। बन्ध मिथ्याज्ञान से होता है और मोक्ष ज्ञान से होता है—यह ही प्रधान सूत्र है।

इस ज्ञान की प्राप्ति भी कोई साधारण कार्य नहीं। ज्ञान भी कर्मपूर्वक ही प्राप्त होता है। यदि कर्मों को न किया जावे तो ज्ञान को भी कोई बिना इनके नहीं प्राप्त कर सकता। ज्ञान की प्राप्ति का साधन कर्म है। कर्म से चित्त की वृत्तियाँ शुद्ध होती हैं और उससे पुनः यथाथे ज्ञान का मार्ग खुल जाता है। मोक्ष के दाता ज्ञान के साधन अभ्यास और वैराग्य हैं। इससे ही वह ज्ञान प्राप्त होता जो अन्त में मोक्ष देता है। कर्म और ज्ञान के समुच्चय से मोक्ष होता है—यही दार्शनिकों का

विचार है। केवल ज्ञान से ही मोक्ष होता है—यह पक्ष ठीक होते हुए भी, अज्ञान के नाश का कारण ज्ञान होते हुए भी—कर्म साधन होने से उसका परित्याग नहीं किया जा सकता। उदाहरण के रूप में एक नौका को लिया जा सकता है। कोई व्यक्ति यदि नदी के एक कूल से दूसरे कूल पर जाना चाहता है तो उसे नौका का आश्रय लेना होगा। नौका उसे पार ले जावेगी परन्तु कूल पर आरुढ़ होने में नौका को पानी में छोड़ना पड़ेगा। बिना उसे छोड़े वह कूल पर पग नहीं रख सकता। यही हाल कर्म का है। कर्म ज्ञान का उद्घ कर देता है पुनः ज्ञान के उदयानन्तर इसे छोड़ देना पड़ता है। ज्ञान मोक्ष का कारण बन जाता है। यह परम्परा है जिसके अनुसार कर्म और मोक्ष के सम्बन्धों पर विचार करना पड़ता है। जो ज्ञान हमें प्राप्त है वह अल्प है। केवल वही मोक्ष को दे देगा पर्याप्त नहीं। यह बहुत से लोग जानते हैं कि आत्मा को सुख, दुःख नहीं होता। यह मन और शरीर का धर्म है, आत्मा निर्द्वन्द्व और अमर है। परन्तु इतना जानने पर भी दुःखी होते हैं जब किसी प्रकार का दुःख साधन उपस्थित हो जाता है। 'जानकारी तो है परन्तु प्रयोग में नहीं। केवल किसी वस्तु का जानना पर्याप्त नहीं जब तक वह व्यवहार में न हो। व्यवहारिकता के लिए उत्तम कर्मों का चयन करना पड़ेगा, जो मन की वृत्ति को स्थिर, स्वस्थ और निर्मल बनावेगे, जिससे ज्ञान को प्रयोगात्मक रूप मिल सके।

हमें जो ज्ञान है वह भोग से मिश्रित है—विशुद्ध नहीं। भोग से पृथक् करके उसे विशुद्ध बनाना पड़ेगा तब वह उपयोगी हो सकेगा मोक्ष प्राप्ति में। प्रत्येक मनुष्य के ज्ञान में भोग विषुद्ध ज्ञान एवं मानवता की शक्ति सीमा दूध में मक्खन की भांति ओत प्रोत है। मिर्च को लोग कड़वी और मिश्री को मीठी कहते हैं। इस कड़वाहट और मिठास के ज्ञान में भोग भी सम्मिलित है। इसमें से भोगानुभूति और ज्ञान

को पृथक् पृथक् करना होगा। तभी ज्ञान का शुद्ध स्वरूप निखरेगा। निखरा हुआ ही ज्ञान तात्त्विक ज्ञान कहलाता है। “गौ” कहने पर भी ऐसा ही समझना चाहिये। “गौ” और ‘घट’ एवं ‘पट’ कहने से उसमें तीन बातें मिश्रित हैं। उन मिश्रणों को पृथक् किये बिना शुद्ध ‘गौ’ ‘घट’ और ‘पट’ का स्वरूप नहीं जाना जा सकता और न इनका विशुद्ध ज्ञान ही हो सकता। “गौ” शब्द भी है, गौ अर्थ भी है और गौ ज्ञान भी है। ये तीनों ही हमारे इस “गौ” कहने से संकीर्ण है। जब बुद्धि प्राकृतिक प्रत्ययों से निखर जाती है तब इनमें से केवल वास्तविक “गौ” के स्वरूप का ज्ञानमात्र रह जाता है। दूसरी बात यह है कि हमारा प्रत्येक सांसारिक अनुभव इन्द्रिय जन्य है। वह इन्द्रियां भोग आदि उपाधियों के बिना ज्ञान को हम तक नहीं पहुँचाती। हमें इनसे जो ज्ञान होता है वह देश और काल की सीमा में बन्धा है। हमारा कोई भी ज्ञान ऐसा नहीं हो पाता जो देश और काल की सीमा को पार कर जावे। इस-दैशिक और कालिक बन्धन से हमारे ज्ञान में सदा अल्पज्ञता का पटु लगा रहता है। यह अल्पज्ञता तब तक दूर नहीं हो सकती जब तक हमारे ज्ञान के साधन इन भित्तियों के पार न जा सकें। इन्द्रियां न अत्यन्त समीप की वस्तु को देख सकती हैं और न अत्यन्त दूर की। न वे अपने में व्याप्त को देख सकती हैं और न दूसरे से पिहित को। वे अत्यन्त लघु काल की बात को जान सकती हैं और न बहुत लम्बे काल के गर्भ की बात को ही। इसका प्रधान कारण है कि इनमें कर्म के फल के कारण एक बन्धन, जिसका नाम करणभाव है, लगा हुआ है। प्रत्येक जीव को प्राप्त अन्तःकरण और बाह्यकरण इस करणत्व-भाव से युक्त हैं और यह करणत्व है क्या? प्रत्येक जीव के कर्मानुसार प्राप्त जन्म, आयु और भोग की सीमा के बाहर इन्द्रियों का न जाना। हर जीव के मन आदि का इनकी सीमा में कार्य कलाप होता है। दूसरे के क्षेत्र में वह नहीं पहुँच

सकता। इन्हीं परिधियों और उपाधियों के कारण मन को एक समय में एक से अधिक ज्ञान, तात्कालिक ज्ञान, और अक्रमोपारूढ़ ज्ञान नहीं होता। परन्तु जिस समय योगाङ्गों के अनुष्ठान से चित्त-वृत्तियों को एकाग्र कर लिया जाता है, धारणा आदि से इन्द्रियो पर विजय कर लिया जाता है, संस्कार और वासनाओं के उच्छेद से मन को विकरणत्व अर्थात् करणत्व-राहित्य प्राप्त हो जाता है—उस समय मन को एक साथ ही सब विषयों का बिना-व्यवधान, तात्कालिक, अक्रमोपारूढ़ ज्ञान हांता है। यह ज्ञान वास्तव में सर्व विषय (Omni objective) सर्वथा-विषय (Immediate) और अक्रमोपारूढ़ (Simultaneous) होता है। इसमें शब्द, अर्थ, ज्ञान और अनुमान तथा स्मृति की संकीर्णता नहीं रहती केवल विशुद्ध वस्तुज्ञान ही रहता है। यह मोक्ष की ओर लेजाने वाला होता है और पुरुष के केवलीभाव को प्राप्त कराता है।

परन्तु यह स्थिति प्राप्त कैसे हो। इसी के लिये योग के अंगों—यम, नियम, आसन, प्राणायाम, प्रत्याहार, ध्यान, धारणा और समाधि की सिद्धि करना पड़ता है। मानव के चित्त की वृत्तियाँ बड़ी चंचल है। उनमें मल विक्षेप और आवरण है। उनकी निवृत्ति कर उन्हें एकाग्र करना बिना कठिन अभ्यास और वैराग्य तथा योग के अन्य साधनों के बिना संभव नहीं। ये योग के कर्म चित्तपरिकर्म कहे जाते हैं और इन्हीं का दूसरा नाम क्रियायोग है। क्रियायोग और कर्मयोग में कोई विशेष अन्तर नहीं है। समाधि, जो योग का आठवाँ अङ्ग है पहले क्रियायोग का पालन से बिना सिद्ध नहीं होता है। क्रियायोग से समाधि के लिए चित्त योग्य बना करता है। यदि योग के सभी अंगों पर विचार किया जावे तो ज्ञात होगा कि यह एक प्रकार से उत्तम कर्म युक्ति एवं कर्म कौशल ही है। प्रथम अंग यम और द्वितीय नियम है। अहिंसा, सत्य, अस्तंय, ब्रह्मचर्य और अप-रिग्रह—ये पांच यम कहे जाते हैं और ये ही कमे-मीमांसा एवं धर्म

विचार में नीति के मूल तत्व हैं। शौच, सन्तोष, तपः, स्वाध्याय और ईश्वरप्रणिधान नियम कहे जाते हैं। ये भी धर्म के मुख्य अङ्ग-भूत कर्म ही हैं। इन दोनों में सामाजिक धर्म और वैयक्तिक धर्म का सन्निवेश है। नीतितत्व का विवेचन करते हुए पूर्व इनका वर्णन किया गया है। इसके बाद आसन और प्राणायाम का वर्णन आता है। आसन शारीरिक परिश्रम के साथ किये जाने वाला कर्म एवं प्राणायाम प्राणों का आयाम अर्थात् व्यायाम है। प्राण को रोकना और बाहर निकालना आदि इसमें हुआ करता है। इसमें कई भेद हैं। प्रत्याहार इन्द्रियो के निग्रह का नाम है। इससे इन्द्रियों पर विजय प्राप्त होती है। ध्यान, धारणा मन के धारण और एकाग्र करने से सम्बन्ध रखते हैं। अन्त में समाधि उत्तम अवस्था का नाम है और यह अग सभी के सिद्ध होने के बाद सिद्ध होता है। परन्तु विशेष अधिकारियों के लिये यह विकल्प है कि ईश्वर प्रणिधान एवं भक्ति से ही समाधि की सिद्धि होती है। योग अङ्गों में कर्मों का किस प्रकार सन्निवेश है यह विवेचन से स्पष्ट है। परन्तु इनमें भी विशेष तत्व, जिन्हे साक्षात् क्रियायोग कहा जाता है, वे हैं—तपः, स्वाध्याय और ईश्वर प्रणिधान। सुख, दुःख, भूख, प्यास, सर्दी, गर्मी, मान, अपमान, विषयेच्छा आदि का सहन करना तप है। बिना तप के योग सिद्धि नहीं होती। अनादि काल से चली आने वाली वासनारूपी चित्त की अशुद्धियाँ बिना तप के नहीं छिन्न हो सकती। स्वाध्याय ओंकार का जप और मोक्ष प्रतिपादक शास्त्रों का अध्ययन तथा मनन है। प्रणव के जप और शास्त्रों के अध्ययन से मोक्ष साधनों और परमेश्वर में प्रीति होती है। जप से वाणी में संयम आता है और मन को एकाग्रता का लाभ भी होता है। ईश्वरप्रणिधान का अर्थ है सारे कर्मों का परम गुरु परमेश्वर में समर्पण अथवा कर्मों के फल का परित्याग। गीता प्रोक्त-कर्मयोग वस्तुतः इस ईश्वरप्रणिधान में ही अन्तर्भूत हो जाता है। कर्मफल के परित्याग

से अनासक्ति और वैराग्य दृढ़ होता है। ईश्वर में समस्त कर्मों का अपेण ही वस्तुतः भक्ति है। यह भक्ति समाधि की सिद्धि भक्त को करा देती है। इन क्रिया योग के तत्वों को चित्त-परिक्रमे भी कहा जाता है अर्थात् ये चित्त की वृत्तियों को शुद्ध करते हैं। अभ्यास और वैराग्य इस दिशा में बहुत बड़े साधन हैं। मन बहुत ही चंचलता वाला है। उसकी इस चंचलता को दूर कर उसे स्थिरता में लाने के लिए अभ्यास और वैराग्य अमोघ अस्त्र है। मन में द्वां प्रकार की वृत्तियां कार्य कर रही हैं। उनमें से एक तो भोग के विषयो में बहती हुई संसार में गिरती हैं। दूसरी कैवल्य से निकलकर निवृत्ति में गिरती हैं। यदि पहली वृत्तियों के प्रवाह को बन्द कर दिया जावे तो दूसरी का प्रवाह तीव्र हो जावेगा। इस प्रकार अभ्यास से वह दूसरी वृत्ति ही तीव्रगति से अपना कार्य करने लगेगी। संसार के प्रत्येक पदार्थ में, जो राग का है उसमें राग और जो उसके प्रतिकूल है उसमें द्वेष के भाव मनुष्य में जागृत होते हैं। इस राग को और द्वेष को समाप्त करना वैराग्य है। संसार के दोषों को देखने से यह वैराग्य-भावना उत्पन्न होती है। एक तरुणी ही को ले लीजिए। उसके सौन्दर्य को देखकर यह भावना बनी हुई है कि यह चन्द्रलोक से सीधे ही उतरी है। साक्षात् काम और वसन्त ने इसे लावण्य और रूप दिये हैं। इसका मुख क्या है? कलङ्करहित चन्द्रमा है। ओष्ठ ओष्ठ नहीं पके हुए बिम्ब के फल हैं। शरीर लावण्य की वापी है, जिसमें स्नान करना सुखप्रद है। ऐसी भावना से मनुष्य इसमें राग को बढ़ा लेता है। परन्तु जब दिन प्रति दिन दोष सामने आने लगते हैं तो उसमें भी घृणा होती है और उसी को वह त्याज्य समझने लगता है। मुखचन्द्र को वह थूक का आगार और स्तन को मांस का पिण्डमात्र समझने लगता है। इससे उसे इसमें निर्विण्णता प्राप्त हो जाती है। शरीर में प्रीति है परन्तु प्रतिदिन सफाई करने पर भी नाक, मूत्र आदि गंदगियों को देखकर उनके कारण का

विचार पैदा होता है। कारण को देखने पर उसमें समलता दिख-
लायी पड़ती है और पुनः उससे भी विराग हो जाता है। पुत्र के
प्रति महती ममता और आत्मीयता मानव को होती है। माता पिता
के स्नेह की ग्रन्थि की ही अपत्य संज्ञा है। परन्तु जब मौत उसे भी
छीन लेती है अपना कोई वश नहीं चलता तो उसमें भी वह आत्मी-
यता नष्ट हो जाती है और उसमें भी विरक्ति होने लगती है। संसार
के वैभव में बड़ा ही प्रेम है परन्तु जब उनकी क्षणभंगुरता देखी
जाती है तो उनसे भी चित्त ऊब जाता है।

किसी कवि ने यह ठीक ही कहा है कि धन भूमि गड़ा रह
जाता है। पशु घुड़साल में पड़े रह जाते हैं। अपनी स्त्री भी मुर्दा
शरीर को दरवाजे तक पहुँचा देती है। परिवार के लोग श्मशान घाट
तक शरीर को ले जाते हैं। शरीर भी चिता पर जलकर राख हो
जाता है और उसके आगे अपने साथ नहीं जाता। केवल अपने
कृतकर्मों को लिए हुए आत्मा ही जाती है। इस प्रकार की भावना
जब मनुष्य में आजाती है तब उसे सारे संसार से विरक्ति होने
लगती है। वह समझने लगता है कि—यह स्त्री, पुत्र, धन आदि
आत्मा नहीं—ये अनात्म पदार्थ हैं। इनसे परे अविनाशी आत्मा को
ही ढूँढना चाहिये। इस प्रकार इन योग के कर्मों से चित्त की
वृत्तियाँ निर्मल हो जाती हैं, समाधि अवस्था की सिद्धि हो जाती है।
उससे प्रातिभ ज्ञान का उदय होता है और सारे बन्धन को काट
देता है। योग में इस मोक्ष के दाता ज्ञान की 'ऋतम्भरा' संज्ञा है।
इसका अर्थ है सत्य को धारण करने वाली बुद्धि। इसमें असत्य का
सन्निवेशमात्र भी नहीं रहता। सत्यभूत तत्त्व ही भासित होता है।
परिवर्तनशील वस्तुओं के पर्दे में एक स्थिर, शाश्वततत्त्व दिखलाई
पड़ने लगता है। जीवन में रहते हुए भी इस अवस्था को पहुँचे हुए
व्यक्ति में बन्ध का भाव समाप्त हो जाता है। वासना का अभाव
होकर क्लेश निर्मूल हो जाते हैं। वह पुरुष जीवन मुक्त हो जाता।

है। इस प्रकार कर्म ज्ञानोदय तक पहुँचता है और ज्ञानोदय के बाद वह स्वयं बन्धनों को शिथिल करता है। उससे मोक्ष प्राप्ति होती है। फलतः कर्म मोक्ष को सिद्ध करने वाले ज्ञान का साधक है और मनुष्य को ऐसे कर्मों का परित्याग नहीं करना चाहिए। मानव को अपने इस अन्तिम जीवन्तोद्देश्य के लिए सर्वत्र सर्वदा जागरूक रहना चाहिए। मानवता की पूर्णता इसी में है। इसको दृष्टिकोण में रखते हुए ही कर्मों को करना चाहिए। वस्तुतः यह संसार कर्म की भूमि है। इसमें भी मानवजीवन तो अमूल्य है और इस अवसर को छोड़ना नहीं चाहिये। यदि एक बार आया हुआ मौका नष्ट हुआ तो फिर पता नहीं कब हाथ आवेगा ॥ इति ॥

कर्म-मीमांसा पर विविध सम्मतियां

महाभाषाविद्वद् डा० सुनीतिकुमार चटर्जी, चेयरमैन,
लेजिस्लेटिव कौंसिल, पश्चिमी बंगाल, भूतपूर्व वाइस चांसलर,
कलकत्ता विश्वविद्यालय एवं अध्यक्ष ओरियण्टल कान्फ्रेंस—

कलकत्ता,

२४ नवम्बर १९५४

Dear Sir,

I think it is a very well written and comprehensive treatise on a subject of very—practical interest which has been treated philosophically. I think it is a good addition to the not-very extensive literature in Hindi on philosophical topics, and as such your book should have a wide circulation among interested quarters.

Yours very Sincerely,
Sd. SUNITI KUMAR
CHATERJI

माननीय श्री पुरुषोत्तमदास टण्डन, भूतपूर्व कांग्रेस अध्यक्ष—

२ टेलीग्राफ लेन, नयी दिल्ली,

८ | १२ | ५४

महोदय नमस्कार !

आपकी भेजी पुस्तक कर्म-मीमांसा मिली, उसके लिए धन्यवाद देता हूँ। आप ने इस दार्शनिक पुस्तक को लिखकर हिन्दी का उपकार किया है। आप हम सब हिन्दी कार्यकर्ताओं की कृतज्ञता के अधिकारी हैं—

पुरुषोत्तमदास टण्डन

पुरातत्वज्ञ श्री डा० वासुदेवशरण अग्रवाल—अध्यक्ष
पुरातत्व-विभाग हिन्दूविश्वविद्यालय काशी—

काशी विश्वविद्यालय

१९ | ११ | ५१

आपकी “कर्म मीमांसा” पुस्तक में कर्म-सम्बन्धी दार्शनिक विचार का बहुत ही सुलझा हुआ प्रतिपादन है। इस जटिल प्रश्न को आप मानवोपयोगी दृष्टिकोण से देखने का प्रयत्न किया है और अपनी स्वतंत्र तर्कणा-शक्ति से सर्वत्र काम लिया है। विभाजन में सब कुछ गँवा कर भी आप किस साहस से खोये साहित्य-सूत्रों को पुनः समेट रहे हैं, यह देखकर आश्चर्य और आनन्द हुआ।

वासुदेवशरण अग्रवाल

आर्यजगत् के महान् त्यागी सन्यासी श्रीस्वामी स्वतंत्रानन्दजी महाराज—

दीनानगर,

३ | २ | ५४

लेखक महोदय ने कर्म पर भिन्न २ प्रकार से विचार किया है। पूर्व और पश्चिम के विद्वानों का मत भी दिखलाया है। अपने विषय की उत्तम पुस्तक है। लेखक को सफल परिश्रम के लिए बधाई। पुस्तक उपादेय है। दर्शन एवं कर्म विषय के जिज्ञासुओं को अवश्य पढ़नी चाहिए।

स्वतंत्रानन्द

आर्यसमाज के महान् लेखक, दार्शनिक, विचारक श्री पं० गंगा प्रसाद जी उपाध्याय एम० ए०—

कला प्रेस, इलाहाबाद,

२२ | १ | ५५

आपकी कर्म-मीमांसा पढ़ी। आपने बहुत परिश्रम किया है। इससे पाठकों की जानकारी बढ़ेगी। यह विषय बड़ा जटिल है और लोगों में

इत सी भ्रान्तियां तथा मत भेद हैं—आशा है लोग आपकी पुस्तक से
भ उठायेंगे ।

गंगाप्रसाद उपाध्याय

माननीय श्री एम० एस० अण्णे, भूतपूर्व गवर्नर बिहार—

Shri Peth Poona 2,
20-7-55.

Many thanks for sending me as a present a copy of
your latest Hindi book *Karma Mimansa*. As it is written
by a pandit and scholar of your standing and reputation,
it shall undoubtedly prove a mine of precious mature
thought and supply good food for reflection. I will
find the work not only interesting but instructive also.

Yours Sincerely,
Sd. M. S. ANEY

श्री वी. बी. मिश्र, प्रोफेसर दर्शनविभाग, आसाम विश्वविद्यालय,
गौहाटी—

University Colony,
GAUHATI,
23-7-55.

You will be congratulated for writing such a book.
I am sure we would be highly benefited by your writing.

Your Sincerely,
Sd. V. B. MISHRA

श्री आचार्य नरदेव जी शास्त्री वेदतीर्थ एम-एल-ए, कुलपति
ज्वालापुर महाविद्यालय—

लखनऊ,

२४ | ९ | ५५

कर्म की सुन्दर मीमांसा, कर्म का साङ्गोपाङ्ग वर्णन है। आर्य
समाज में इस विषय की इतनी अच्छी प्रथम पुस्तक है।

ह० नरदेव शास्त्री वेदतीर्थ

श्री पं० प्रियव्रतजी वेदवाचस्पति, आचार्य गुरुकुल कांगड़ी—
गुरुकुल विश्वविद्यालय कांगड़ी,

१ | १ | ५५

पुस्तक विद्वत्ता से लिखी गई है और मननपूर्वक पढ़ने योग्य है।
कर्मसिद्धान्त-सम्बन्धी अनेक विषयों पर आपने बड़ा सुन्दर विचार किया
है। इस पुस्तक के लिए आपको बधाई देता हूँ।

प्रियव्रत आचार्य

Professor T. M. P. Mahadevan, Head of Philosophy
Department, University of Madras. University Buildings,

CHEPANK, MADRAS,

Dated 6th September 1955.

I am glad to be able to say that your exposition of
the philosophy of *Karma* is lucid and comprehensive.
I have no doubt that the readers of your book will
greatly benefit by careful study thereof.

Yours faithfully,

Sd. T. M. P. MAHADEVAN

श्री पं० धर्मदेवजी विद्यावाचस्पति विद्यामार्तण्ड, मंत्री
सार्वदेशिक धर्मायसभा—

श्री श्रद्धानन्द प्रतिष्ठान
गुरुकुल कांगड़ी

२ । ३ । ५५

मुझे बड़ी प्रसन्नता है कि भार्यजगत् के सुप्रसिद्ध दार्शनिक अनु-
संधानकर्ता विद्वान् आचार्य वैद्यनाथजी शास्त्री ने “कर्म-मीमांसा” नामक
पुस्तक में इस जटिल विषय का बहुत ही मार्मिक और सरल सुबोध
विवेचन किया है ।....पाश्चात्य विचारकों के भौतिकवाद, उपयोगितावाद,
सदसद्विवेकबुद्धिवाद इत्यादि विषयक मतों को दिखाकर उनकी युक्तियुक्त
आलोचना करते हुए वैदिक सिद्धान्त की उपादेयता उत्तमता से प्रति-
पादित की गई है । मैं इस अत्युत्तम पुस्तक के लिखने पर सुयोग्य लेखक
को हार्दिक अभिनन्दन करता हूँ और आशा करता हूँ कि शीघ्र इस
पुस्तक को विश्वविद्यालय में दर्शन शास्त्र के पाठ्यक्रम में स्थान प्राप्त होगा
जिसके यह सर्वथा योग्य है । इसका अधिक से अधिक प्रचार
होना चाहिए ।

धर्मदेव विद्यावाचस्पति

राजस्थान केसरी कुंवर चांदकरणजी शारदा वी० ए० एल०
एल० बी०—

अजमेर

३ । १२ । ५५

कर्म के सभी गूढ़ विषयों को आपने बहुत सरल भाषा में साधारण
जनता को समझाने का प्रयत्न किया है । पुस्तक को पढ़कर मनुष्य
भाग्यवाद का कभी भी आश्रय नहीं लेगा । इसके १२ अध्याय बहुत
ही विद्वतापूर्ण लिखे गये हैं । इतनी उत्तम पुस्तक लिखने पर मैं आपको
बधाई देता हूँ ।

चांदकरण शारदा

प्रसिद्ध हिन्दी दैनिक पत्र “नवभारत टाइम्स” बम्बई—
२६-१२-५४—अङ्क में लिखता है—

वैदिक साहित्य के अनुसंधान-कर्ता आचार्य वैद्यनाथ शास्त्री ने प्रस्तुत पुस्तक में पाश्चात्य और पौराण्य सभी दृष्टिकोणों से कर्म के विविध अङ्गों और कर्तव्याकर्तव्य के विभिन्न पहलुओं पर प्रकाश डालने का प्रयास किया है, जिसमें उन्हें काफी सफलता भी मिली है। बारह अध्यायों में विभक्त इस पुस्तक में नीति-तत्व, भाग्यवाद, पुरुषार्थ, कर्म-योग एवं भक्ति के स्वरूप की सरल भाषा में विशद व्याख्या की गयी है, जो न केवल दर्शनशास्त्र के विद्यार्थियों को अपितु जनसाधारण को भी रोचक प्रतीत होगी। वस्तुतः कर्म-मीमांसा एक क्लिष्ट विषय है और बिना दर्शन-विज्ञान में प्रविष्ट हुये इसे सुगमता से समझना भी नहीं जा सकता। ऐसी स्थिति में भी आचार्य वैद्यनाथ शास्त्री ने, जिनकी लेखनी इससे पूर्व अनेक पुस्तकों की रचना के कारण मजबूती है, विषय को सरल और सरस बना दिया है। पुस्तक पठनीय है।

“सार्वदेशिक” दिल्ली मई १९५५ अङ्क में लिखता है—

अध्यात्म विषय अत्यन्त गहन वस्तु है सही पर उसे आचार्य जी ने व्यवहार्य उदाहरणों से तथा सर्वग्राह्य शब्दों से आकर्षक तथा रोचक बना दिया है। यह पुस्तक पाश्चात्य आत्मवादियों तथा अनात्मवादियों को भी सोपान का काम दे सकता है। आचार्य जी ने विषयानुरूप पुस्तक का नाम चुना है और नामानुरूप वाक्य विन्यास किया है। यह पुस्तक सर्व प्रकार से उपयोगी है।
उठाना चाहिए।

“जयहिन्द” गुजराती दैनिक राजकोट

यह एक दार्शनिक विषय का पुस्तक है। इसमें शास्त्रीजी ने पाश्चात्य

प्रसिद्ध मासिक पत्रिका "विश्वज्योति" होशियारपुर, पंजाब—

ଜୁନ ୧୯୫୫

विषय प्रतिपादन की शैली रोचक और भाषा सरल है, बीच बीच में उपयुक्त स्थानों पर रोचक उदाहरण देकर विषय को सरल बना दिया गया है। इस सुन्दर और सरल प्रयास के लिए लेखक हिन्दी जगत के बधाई के पात्र हैं।

‘हिन्दी साहित्य सम्मेलन पत्रिका’ इलाहाबाद आषाढ़ शुक्ल-
प्रतिपदा, सम्बत् २०१२

कर्तव्य मानव समाज के लिए सदैव प्रश्र्विह्न बन कर उपस्थित रहता है। क्या कर्तव्य है और क्या अकर्तव्य है—उसकी मीमांसा करने में मनीषी भी मोहित होते देखे जाते हैं। ऐसे जटिल और उपयोगी विषय की मीमांसा में पाश्चात्य और पौरुष्य सिद्धान्तों को एक ढुला पर रखते हुये आचार्य जी ने जो कुछ लिखा है वह उपयोगी और माह्य है।

गामेयमै नैतिक उर्ध्व "प्रताप" दिल्ली २८-१२-५४ में श्रीमान्
जी लिखते हैं—

इस उद्देश्य में कर्म के सूक्ष्म विषय पर रोशनी डालने की कोशिश की गयी है और त्वत्ततः बात यह है कि यह कोशिश निहायत काबिलियत के साथ की गयी है।

आर्य-जगत् का अत्यन्त प्रसिद्ध पत्र "आर्यमित्र"—लखनऊ
५-१९५४ में लिखता है—

जीवन कर्म का प्रतीक है। कर्म जीवन है साथ ही जीवन का निर्माता भी। जन्म से लेकर मृत्यु तक हम बिना कर्म किये रह नहीं सकते। किन्तु यह सब कैसे हो, किस लिये हो ? शुभ अशुभ क्या है ? कर्म का परिणाम क्या है ? यह एक समस्या रही है। इसी समस्या को सुलझाने का सफल स्तुत्य प्रयास प्रस्तुत पुस्तक में दार्शनिक विद्वत्ता पूर्ण शैली द्वारा लेखक ने किया है। १२ भागों में बँटी यह पुस्तक जीवन की

कर्ममीमांसा



लेखक—

सामवेदभाष्यकर्त्ता तथा आर्यसिद्धान्तसंग्रह आदि
पुस्तकों के लेखक—वैदिक अनुसन्धानकर्त्ता
आचार्य वैद्यनाथ शास्त्री

साहित्य मण्डल लि०,
अजमेर.

सर्वाधिकार सुरक्षित		
द्वितीयावृत्ति १०००	१९५६	{ २१ }

मुद्रक—
शिरीशचन्द्र शिवहरे एम०
वी फाइन आर्ट प्रिंटिंग प्रेस
अजमेर.

संस्मृति

जिसने अपने शैशव-काल में ही
सारिक कार्यकलापों के विना आरम्भ किये ही
स्वर्ग का मार्ग लिया,
उस प्रिय पुत्र मेधातिथि की
चिरस्मृति में
पिता की ओर से
यह संस्मरण-प्रतीक

वैद्यनाथ शास्त्री

कर्ममीमांसा के द्वितीय संस्करण की भूमिका

कर्ममीमांसा की प्रथमावृत्ति सितम्बर सन १९५४ में छपी थी छपने के दो तीन मास में ही वह समाप्त भी हो गयी । इस पुस्तक व जनता और मान्य विद्वानों ने भी बहुत ही आदर किया, य विद्वज्जनों की सम्मतियों और पुस्तक की मांग से स्वयं विदित हो जावेगा । पुस्तक की द्वितीयावृत्ति आर्य साहित्य मण्डल अजमेर व ओर ने उनके मैनेजिंग डायरेक्टर प्रिय श्री शिरीशचन्द्रजी शिवह एम० ए० निकाल रहे हैं जो छपाई आदि की दृष्टि से उत्तम होगी आर्य साहित्य मण्डल ने पुस्तक के प्रकाशन को अब अपने हाथ लेने का निश्चय किया है । आशा है वह जनता की इस पुस्तक सम्बन्धी पिपासा को तृप्त करने और ज्ञान के वर्धन में सफलीभू होगा । इस संस्करण में पुस्तक के बड़े शीर्षकों के अतिरिक्त उपशीर्षक भी जोड़ दिये गये हैं और तदनुसार पैराग्राफी कर शुद्ध विषयवृत्ति भी तैयार कर लगा दी गयी है । प्रथम संस्करण में कहीं यदि सुट्टण की कोई गलती थी तो वह भी दूर कर दी गई है । आशा है जनता इसका अधिकाधिक अपनावेगी ।

प्रकथन



लाहौर के जीवनकाल में मैंने सामवेद का भाष्य किया और 'आर्य-सिद्धान्त-सागर' जैसी पुस्तक लिखकर आर्य जनता को भेंट किया। इस्तलेख के रूप में अन्य भी पुस्तकें लिखी हुई थीं परन्तु कुछ तो अभी छपी नहीं और कुछ अत्यन्त उपयोगी पुस्तकें देश के दुःखद विभाजन के कारण वहाँ की वहाँ लाहौर में ही पाकिस्तान की भेंट होगईं। आज उनकी सामग्री तक भी अपने पास उपस्थित नहीं। लाहौर की वॉर्त लाहौर के साथ ही रह गई और पाकिस्तान बनजाने से जीवन को पुनः नये सिर से प्रारम्भ करना पड़ा।

लाहौर से जान लेकर भगकर नासिक आना पड़ा। वहाँ रहते हुए सन् १९५० में इस प्रस्तुत पुस्तक के लिखने का विचार मन में उत्पन्न हुआ। कठिनाइयाँ इतनी थी कि पुस्तक का लिखना प्रारम्भ करने का साहस नहीं होता था। जिस लेखनी ने पूर्वोक्त बड़ी बड़ी पुस्तकें लिखने में साहस नहीं खोया था, अब परिस्थितिवश वह साहस नहीं करती थी। परन्तु मेरी विदुषी पत्नी उर्मिलादेवी शास्त्री के साहस देने वाली प्रेरणा और सहयोग ने इस पुस्तक को लिखने का कार्य प्रारम्भ कराकर पूर्ण भी करा दिया। पति-पत्नी में धन्यवाद की प्रथा नहीं अतः मैं इस प्रचलन को तोड़ने का अपराधी भी नहीं बनना चाहता। पुस्तक तो नासिक में ही पूर्ण होगई थी। केवल इसका अन्तिम रूप देना और छपना बाकी रह गया था, वह भी शीघ्र ही पूरा होने वाला है।

इस देश में बड़े-बड़े धनी हैं और आर्यसमाज में भी इनकी कमी

नहीं, परन्तु ऐसे कार्यों में इनकी सहायता नहीं मिलती—
वर्ग और अनुसन्धानकों को सुतराम् विदित है। मैं वेदों को अनुसन्ध
परता हूँ, पुस्तकें भी लिखता हूँ परन्तु क्या कठिनाई है—वह मैं ही जान
हूँ। हिन्दी प्रकार से मैं अपने बल पर अपनी जेब से बड़ी ही कठिनाई
साथ इस पुस्तक के छपाने का प्रबन्ध कर इस रूप में शीघ्र ही प्रस्तु
करने का प्रयत्न कर रहा हूँ।

पुस्तक का विषय दार्शनिक है। इसमें पाश्चात्य और पौरस्त्य सभ
दृष्टियों से कर्म के विविध विषयों और कर्तव्याकर्तव्य पर विचार किया
गया है। यह विषय आवश्यक और अत्यन्त उपयोगी है। दर्शन के
विचारियों, जन-साधारण तथा विज्ञ जनों सभी के उपयोग में आने
योग्य यह पुस्तक जो—ऐसा ही प्रयत्न किया गया है। आज हिन्दी-
संसार को कर्तव्यनीमान्ना-मन्वन्धी पुस्तकों की महती आवश्यकता है।
इसी के पूर्णार्थ यह प्रयत्न किया गया है। आता है जनता और आर्य-जन
इस में लाभ उठावेंगे। यदि यह वस्तुतः पाठकों को लाभकारी हो
तो लेखक अपना प्रयत्न सफल समझेगा।

धार्मिक मन्त्रालय अजमेर के प्रबन्धक और कर्मचारियों की तत्पर
के लिये मैं धन्यवाद देना हूँ। मुद्रण में कहीं-कहीं कुछ साधारण त्रुटि
रह गई है, वे धमले संस्करण में ठीक कर दी जावेंगी।

पौरवन्द्य,

ता. २०.८.५४.

वैद्यनाथ शास्त्री.

अनुक्रमणिका

विषय	पृष्ठ
कथन	क-७
द्वितीय संस्करण की भूमिका	...
प्रथम सोपान	
वैषयपीठिका	१-२४
कर्मविज्ञान या नीतिशास्त्र ६(३)	१-२
कर्म के विचार के लिए ज्ञान और सत्ता का	
विचार आवश्यक	२-३
जगत् का विश्लेषण	३-६
क्रिया, प्रतिक्रिया, समन्वित क्रिया का प्रवाह ही	
जगत् नहीं	७-८
सेन्द्रिय निरिन्द्रिय जगत्	८-९
सृष्टि और प्रलय का क्रम	९-१०
द्विविध वेदना एवं सुख तथा दुःख	११-१३
दर्शनविज्ञान की विशेषता	१३-
द्रष्टा की जगत् से पृथक्ता	१४-१६
इन्द्रियां भी द्रष्टा नहीं हैं	१६-१९
दृश्य जगत् भोग और मोक्ष दोनों का साधन है	१९-२१
शरीर की इच्छामयी और अनिच्छामयी प्रवृत्तियाँ	२१-२४
द्वितीय सोपान — ६(३)	
कर्म में नीति-अनीति का विचार	२५-१०६
नीति एवं कर्तव्य विज्ञान तथा उसका विषय	२५-२९
भिन्न भिन्न विचार-धारायें	२९-३१
नीतिनिर्धारण की तीन दृष्टियाँ	३१-३३

आधिभौतिक सुखवादी-दृष्टि	३३-४०
समीक्षा	४०-४३
मार्वा स्वार्थ भी ठीक नहीं	४७-५०
दृष्ट स्वार्थ भी नीति-निर्धारण का मार्ग नहीं		५१-५२
अधिकांश लोगों का अधिक सुखवाद भी नीति-निर्धारण का मार्ग नहीं	५२-६१
मनुष्यत्व और नीतिमत्ता		६१-६७
सुख की अपेक्षा दुःख अधिक है	..	६७-७१
आत्म-हत्या पाप है	७१-७२
सुख की वृत्ता सदा बनी रहती है		७३-७४
मनोनिष्ठा एवं बुद्धि-समत्व मनुष्यत्व के मुख्य लक्षण हैं	..	७४-७६
आन्तरिक एवं आत्मिक सुख श्रेष्ठ है	..	७६-७९
सुख का मात्रा भी नीति-निर्णय का कोई आधार नहीं	..	७९-८४
धार्मिक दृष्टि	८४-९२
धार्मिक पक्ष की समीक्षा	..	९२-९५
नीति का निर्णय करने वाली बुद्धि का स्वरूप		९५-१०४
मानव जित आत्मनिष्ठ बुद्धि नीति निर्णय में समर्थ है	१०४-
आध्यात्मिक दृष्टि और नीति-निर्णय में उसकी प्रयत्नता	..	१०४-१०६

तृतीय मीपान

नीति के मूलमंत्र		१०७-१२०
निर्णय एवं सामाजिक धर्म	..	१०८-१०९
सामाजिक-निर्माण एवं व्यवस्था	..	१०९-११२

अहिंसा आदि का पालन आवश्यक (८५)	११२-११३
गांधीजी की अहिंसा	११४-११८
अर्थशौच की महत्ता	११९-१२०

चतुर्थ सोपान

नीति में आपद्धर्म का स्थान	१२१-१२५
सामाजिक जीवन में सत्य का तात्त्विक विचार		१२६-१२७
अहिंसा के अपवाद		१२७-१२८
नीतिसिद्धांत और कर्तव्य का भेद	१२८-१२९
नीति का आदर्श	१२९-१३५

पंचम सोपान

कर्तव्य और अधिकार	१३६-१४१
-------------------	------	---------

षष्ठ सोपान

नीति और विधान	१४२-१५५
विधान के प्रकार	१४४-१४५
राज्य और विधान की भावना	..	१४६-१५३
नैतिकता की आवश्यकता ६ (३)	१५३-१५५

सप्तम सोपान

नीति और सौन्दर्यानुभूति	१५६-१६४
कला क्या है ?	१५६-१६१
पाश्चात्यों के कुछ वाद	..	१६१-१६४

अष्टम-सोपान

कर्म-विपाक	१६५-१८३
कर्म की स्थिति एवं चक्र	...	१६५-१६८
कर्मफल की तीन कोटियां तथा		
फल और विपाक का अन्तर	१६८-१७०

कर्मफल की व्यवस्था १७०-१७३
विविध समस्या और उसका समाधान १७३-१७७
रागदुक्त कर्म बन्धन के हेतु हैं १७७-१७९
कर्म के प्रति कर्त्ता उत्तरदायी है १७९-१८०
कर्म का फल देने वाला ईश्वर है १८०-१८३

नवम सोपान

मात्र और पुत्रार्थ (१५-१७) १८४-१९१
अपने कर्मों का मनुष्य को फल और दूसरे	
के कर्म मात्र से भी कुछ दुःख मिलता है १८५-१८९
आयु घट बढ़ सकती है १८९-१९१

दशम सोपान

पशुजन्म और कर्मव्यवस्था १९२-१९८
------------------------------	--------------

एकादश सोपान

कर्मयोग और भक्ति १९९-२०५
योग क्या है ? १९९-२०१
मात्र का स्वरूप २०२-२०५

द्वादश सोपान

कर्म और मानव के अन्तिम उद्देश्य की पूर्ति २०६-२१७
मोक्ष अन्तिम दृष्ट्य २०६-२०८
बन्धन का कारण भविष्य २०८-२०९
बन्धन के कारणों के विनाश २०९-२१०
ज्ञान की प्राप्ति का साधन कर्म २१०-२११
विस्तृत ज्ञान एवं मानवता की इति सीमा २११-२१७

कर्म-मीमांसा

प्रथम सोपान

विषय-पीठिका

कर्म के विषय में थोड़ा-सा भी विवेचन करना दार्शनिक-क्षेत्र में प्रवेश किये बिना साध्य नहीं। दर्शन-विज्ञान में यह एक ऐसा जटिल विषय है कि इस पर जितना भी गुत्थी कर्म विज्ञान या नीतिशास्त्र सुलझाने का प्रयत्न किया जावे थोड़ा है। सत्ता और विज्ञान के दो वादों को लेकर दर्शन विज्ञान ने जो उन्नति की है उसकी दृष्टि से कर्म-विज्ञान पर बहुत न्यून परिश्रम किया गया है। वास्तविक स्थिति का यदि पर्यावेक्षण किया जावे तो ज्ञात होगा कि कर्मविज्ञान के बिना ये दोनों विज्ञान अधूरे ही रह जाते हैं। कर्मविज्ञान का एक ही प्रधान विषय है नीति-शास्त्र, जिसको कर्तव्यमीमांसा-शास्त्र का नाम भी दिया जा सकता है और जिसके बिना दर्शन-विज्ञान की सर्वांग पूर्ति नहीं होती। समाज का निर्माण, धारण और व्यवस्थापन बिना इसके अत्यन्त कठिन है। जब हम प्रत्येक दिन के अपने व्यवहार में ज्ञान और कर्म का समन्वय देखते हैं, तो फिर यह किस प्रकार संभव है कि कर्म पर विचार न किया जावे। यदि केवल ज्ञान ही को अपनाया जावे, जो जीवन में एकान्ततः सर्वथा असंभव है, तो संसार से कला और कृतियों का अभाव हो जावेगा। एक भी क्षण सजीव जगत् का ऐसा नहीं जिसमें वह बिना कर्म किये रह सकता हो। यदि बिना कर्म किये जीवनयात्रा सफल हो सकती होती तो संसार के सारे भगड़ों की इतिश्री सरलता से हो

जाती और मानव केवल मस्तिष्क की ऊंची उड़ान-विविध विज्ञान के बावों से ही पूर्णतया सन्तुष्ट रहता; परन्तु संसार में निदर्शन ऐसा नहीं। किसी इष्टानिष्ट की अभिप्राप्ति केवल ज्ञान लेने मात्र से नहीं होती जब तक कि उसके लिए जानने के अनुसार ही प्रयत्न न किया जाय। प्राप्ति अथवा लाभ ज्ञान के शरीर को प्रयत्न अथवा कर्म से मरिडत करने से ही हो सकता है। केवल विज्ञान विकलाङ्ग है, यदि उसके साथ कृति, कला अथवा कर्म का समन्वय न हो।

सत्ता का विश्लेषण करते हुए जहाँ हम दृश्यमान संसार की व्यक्ति समष्टि सत्ताओं के दृश्यादृश्य कार्य कारण की परीक्षा कर मूल-कारण सत्ता का निधोक्षण करते हैं तथा ज्ञान का विचार करते हुए उनके उद्गम पर पहुँचने का प्रयत्न करते हैं, वहाँ हमें कर्म की मीमांसा जीवन-सत्ता के कर्त्तव्याकर्त्तव्यों का निर्णय करके उसके अन्तिम उद्देश्य को बनलाने में सहायक है। सत्ता का जिस प्रकार यह मूल सिद्धान्त है कि कोई भी भाव भाव से, अस्तित्व अस्तित्व से ही स्थिति में आता है अभाव और अनस्तित्व से नहीं; तथा ज्ञान के क्षेत्र का यह सार्वभौम नियम है कि कोई भी ज्ञान बिना ज्ञाता और ज्ञेय के नहीं हो सकता, अन्य अथवा अभाव में ज्ञातृ, ज्ञेय और ज्ञान की स्थिति नहीं बन सकती, उसी प्रकार यह भी अबाध सिद्धान्त है कि कोई प्राप्ति अथवा लाभ, प्रयत्न एवं कर्म के बिना नहीं हो सकती और इसी की द्योतिका यह अनुमिति है कि—“यत्र प्राप्तिस्तत्र गतिः।”

अतः कर्म विषय का विचार करते समय लोग सत्ता और ज्ञान के सुष्ठु कर्मों का विचार बिना किये ही करते हैं, परन्तु यह प्रक्रिया व्यवहार्य नहीं। हम भी कर्म-विषय का विवेचन करते-करते ऐसे विवेक तक सफलता के साथ नहीं कर सकते जब तक कि दृश्यमान जगत् और कर्म के कर्त्ता के विचार के अन्तिम और स्थिति का पता नहीं लगा लें।

जगत् के कारण और कर्म के उद्गम-तत्त्व का बिना विचार किये कर्म की मीमांसा की ही नहीं जा सकती । हमारा अहर्निश का कर्मकलाप इस दृश्यमान जगत् में है और हम उस कर्मकलाप के सूत्र-संचालक । जब तक हम इस दृश्य जगत् और अपने अस्तित्व को नहीं समझ लेते कर्मविषयक विचार को किसी सन्तोषप्रद परिणाम पर कैसे पहुँचा सकेंगे ? यह दृश्यमान जगत् क्या है ? किसके लिये है ? हम कौन हैं ? कहां से हमारा अस्तित्व है ? और हमसे इस दृश्य जगत् का क्या सम्बन्ध है ? तथा इस सारे प्रपंच का अन्तिम उद्देश्य क्या है ? इत्यादि प्रश्नों का जब तक समाधान न किया जावे कर्म के रहस्य को भली प्रकार नहीं खोला जा सकता, क्योंकि इनके साथ उसका घनिष्ठ सम्बन्ध है ।

इन दृश्यमान इन्द्रियो को प्रत्येक क्षण गोचर होने वाली सृष्टि के लिये हम व्यवहार में संसार, जगत्, सृष्टि और विश्व शब्द का प्रयोग करते हैं । सभी प्रयोग एक महती दृष्टि जगत् का विश्लेषण को उद्देश्य में रखते हैं । संसार और जगत् दोनों प्रयोग लगभग स्वरूपभेद के साथ एक ही अर्थ में प्रयुक्त हैं । इसको संसार इसलिये कहा जाता है कि इसमें सृति, सरण अथवा गति है । जगत् भी इसको इसके गतिमान होने से ही कहा जाता है । यह प्रत्येक क्षण में चलायमान है, अतः यह जगत् है । जगत् का प्रत्येक क्षण गतिमान अथवा चलायमान है, इसीलिये यह चलता हुआ कहा जाता है । 'गच्छतीति जगत्' इस व्युत्पत्ति के अनुसार जगत् वह है जो सवेथा चलायमान हो । यद्यपि संसार और जगत् दोनों ही जगत् की गतिशीलता के द्योतक हैं परन्तु दोनों के भावों में थोड़ा सा अन्तर अवश्य है । संसृति और संसरण भी गति ही हैं परन्तु वे साधारण गतियाँ नहीं हैं । संसार में जो भी गति दिखलाई पड़ती है उसमें समन्वय है । यह संसार की गति क्रमबद्ध है और क्रम को बदलते हुए संचालित हो रही है । क्रम का

चलना तीन बातों से सम्बन्ध रखता है प्रारंभ, स्थिति और परिवर्तन। ये तीनों ही कर्मा कभी उत्पत्ति, स्थिति और विनाश के नाश से होते जाते हैं। चूँकि जगत् की प्रत्येक क्रिया जो उसके पदार्थनाश में हो रही है गति का रूप धारण करते हुए परिवर्तन के आश्रय से उत्पत्ति-क्रम से चलती है अतः इस बात के घातन के बिना इनका नाम संसार पड़ा। जगत् नाम यद्यपि सभी गतियों को मानान्वय-दर्शना है परन्तु उसका यहाँ तात्पर्य परिणाम और परिवर्तन से है। संसार में एक महान् परिवर्तन देखा जाता है, उन सत्य सार पदार्थ उन परिवर्तन के विषय हैं। यदि जगत् में गति का साधारण हो अर्थ लिया जावे तो एक महान् कठिनाई समझ आ सकती, वह है 'विश्व' शब्द का विचार।

जगत् उहाँ गतिमान होने से जगत् है वहाँ पूर्ण और 'कुल' अथवा समुच्च होने से विश्व कहलाता है। यदि गति का अर्थ चलना किया जावे तो पूर्ण विश्व तो चल नहीं सकता। उसका एकांश भले ही चले, पूरे के चलने की संभावना बन नहीं सकती। अंश विशेष तो विश्व के एक देश में गति करना है; परन्तु पूर्ण विश्व किसमें गति करेगा? इसके लिये देश अथवा स्थान कहाँ है कि वह चले। पूरा विश्व सारे अवकाश को लेकर है फिर वह किस अवकाश में गति करेगा? अंश तो गति कर सकता है पूर्णता और 'कुल' किस प्रकार गति करेगा और किसमें गति करेगा? गति के लिये देश की आवश्यकता है, पूर्णता में यह भेद कहां? इसलिये जब पूर्णता या पूर्ण विश्व पद नहीं माना तो गति का अर्थ पूना करना पड़ेगा जो सम्भव नहीं। इन सम्बन्ध के लिये गति का अर्थ 'परिणाम' अथवा परिवर्तन करना चाहिये। परिणाम का अर्थ साधारणतः फल नहीं, बल्कि आश्रय दृष्टि में वह श्रोत्र और भी गम्भीर है। किसी भी पदार्थ के नाश पर वह हर क्रमशः गोल और चमकीले। इससे हमें पता चलता है कि वह रूप में आ जाता है तो हम

कहते हैं कि यह मिट्टी में घड़े का परिणाम हुआ है। परन्तु इससे भी सूक्ष्मता से जब हम घड़े में अवस्था बदलते हुए अन्तिम हालत में पुनः ठीकरों के रूप में उसे पाते हैं जब भी हम परिणाम ही कहते हैं। मिट्टी के घड़े के रूप से आने तक जो परिवर्तन हुए वे सभी परिणाम शब्द से ग्रहण किये जाते हैं। निष्कर्षरूप से किसी वस्तु का पूर्वधर्म बिना निवृत्त हुए उससे धर्मोन्तर की उत्पत्ति का नाम परिणाम है। यह परिणाम जगत् के पदार्थों में सदा होता रहता है। एक वस्तु से दूसरे वस्तु की उत्पत्ति धर्म को परिणाम कहा जाता है क्योंकि इसमें पूर्ववस्तु का धर्म बन रहते हुए उसने किसी धर्म विशेष को धारण कर लिया। परन्तु जब वह वस्तु उत्पन्न हो गई तो उसके आकार आदि लक्षणों का बदलना नया पुराना होना रूप अवस्था परिणाम है। उसका उत्पत्ति काल से लेकर वर्तमान तक आने में पूर्व से वर्तमान तक जो लक्षणों में परिवर्तन होता है वह ही लक्षण-परिणाम कहा जाता है। लक्षण-परिणाम केवल कालक्रम मात्र है। ये सारे परिणाम वस्तुमात्र में हैं और क्रम के परिवर्तन के कारण ही होते रहते हैं। क्रम का सिलसिले से अन्यत्व होना न पाया जाता तो परिणाम के समझने के लिये कोई साधन हमारे पास नहीं था। अस्तु जो कुछ भी हो, जगत् में परिणाम है और इसी कारण उसका नाम भी जगत् है। परन्तु ये परिणाम अंधाधुन्ध नहीं हो रहे हैं, इनमें भी एक क्रम और संचालित नियम पाया जाता है। उस संचालित नियम में ही ये परिणाम वस्तुओं में दिखाई पड़ रहे हैं। यदि ये युगपत् होते तो व्यवस्था की आवश्यकता नहीं थी परन्तु ऐसा न होकर ये क्रमिक गति से होते हैं अतः क्रम बिना संचालन और व्यवस्था के हो नहीं सकता।

परिणाम की व्यवस्था जिस संचालन का निदर्शन करती है उसे देखकर परिवर्तन को तीन स्थितियों में समझा जा सकता है। प्रारम्भ-

क्षण, स्थितिकरण और विनाशक्षण । यद्यपि इनमें अनेक परिणाम होते हैं फिर भी विचार में ये तीन ही आते हैं । इन्हीं को अभिव्यक्ति, स्थिति और प्रलय शब्दों में हम बहुधा व्यवहृत करते हैं । ये उत्पत्ति, और प्रलय क्रियायें ही क्रमानुपाती परिणामों के समन्वय से समुपलब्ध होती हैं । परिणामों के इस समन्वयात्मक संचालन को ही सृष्टि शब्द व्यक्त करता है । विश्व पूर्णता को बतलाता है, संसार और जगत् उसके परिवर्त्तन को बतलाते हैं और परिवर्त्तन नियमित दंग पर संचालित है, यह 'सृष्टि' पद से व्यक्त होता है । सृष्टि का अर्थ बनाना अथवा रचना है । रचना, नियम और नियंत्रण की शक्तिका है । यह नियंत्रण ही सारे परिणामों को तीन पूर्वोक्त स्थितियों में दिखलाता है । जगत् में सर्जन यह है कि उसमें उत्पत्ति, स्थिति और प्रलय धर्म पाये जाते हैं । सारे परिणाम इसके ही अन्तर्भूत हैं । संसार जगत् में जिस गति का द्योतक है वह इसके एक द्रव्य से मिलकर आरम्भ नियम से दूसरे द्रव्य के रूप में आने को बतलाती है । इसी को आधार मान कर हम यह मानते हैं कि जगत् परमाणुओं का पुंज है और वह एक परमाणु के दूसरे से मिलकर आरम्भ होकर इस वर्तमान रूप में आया है । जगत् पद इसके परिणामों के विश्लेषण से इसके प्रत्येक पदार्थ को परिणाम-क्रम के नियम से दृष्टि से दर्शा कर भाँति परिणाम हुआ बतलाता है । परन्तु ये आरम्भ और परिणाम नियमपूर्वक घटित हो रहे हैं, यद्यपि और अन्यायुन्वयने से नहीं, यह बात इससे व्यक्त होती है कि यह एक सृष्टि है । अपने आप यह नहीं बाल्कि किसी की मनाई हुई है । जगत् परिणाम का पुंज है, परिणाम सदा उत्पन्न होते रहते हैं और ये नियमित रूप में घटित होते हैं—यही संसार, जगत्, सृष्टि आदि नामों से प्रसिद्ध होता है ।

परन्तु इनमें से ही दृश्यमान जगत् की पूरी व्याख्या नहीं हो जाती है । ये तो भाव क्रियायें हैं जो इसके अंग में दिखलाई पड़

रही हैं। इन्हीं को संसार समझ लेना एक पूरी सच्चाई के आधे को ही पकड़ना होगा। जगत् की इन बाह्य क्रियाओं क्रिया, प्रतिक्रिया और समन्वितक्रिया के आधार पर जिन विचारधाराओं के व्यक्तियों ने यह परिणाम निकाला है कि जगत् किसी वस्तु-विशेष अथवा तत्त्व विशेष का नाम नहीं अपितु क्रिया, प्रतिक्रिया और समन्वित क्रिया के प्रवाह का नाम है, वे वास्तव में जगत् के उस बहारी विषय को लेकर खड़े हैं जो जगत् की समस्या के समूचे सत्य का एक छोटा आधा है। वास्तव में जहां तक इन क्रियाओं का सम्बन्ध है इनसे कोई इनकार नहीं कर सकता। परन्तु यही जगत् है, ऐसा नहीं कहा जा सकता। जब बीज बोया जाता है तो भूमि में इसके पड़ते ही इसका सड़ना प्रारम्भ होता है, बीज का नाश हो जाता है और उससे वृक्ष की उत्पत्ति होती है। वृक्ष के नाश से अन्न होता है। इस प्रकार क्रिया और प्रतिक्रिया के पश्चात् जो समन्वित क्रिया हुई, उसका परिणाम अन्न का बाहुल्य हुआ। यही दशा संसार की भी है। इसमें भी क्रियायें प्रतिक्रियायें हुआ ही करती हैं। इनका तारतम्य बना रहता है। इनको हम द्वन्द्व कह सकते हैं। काष्ठ में मृदुता और काठिन्य दोनों हैं परन्तु ये दोनों ही काष्ठ हैं ऐसा नहीं कहा जा सकता। इन द्वन्द्वों का वर्णन करना केवल जगत् के व्यापार पर स्थूलदृष्टि डालना है। ये ही जगत् हैं, परिणाम ठीक नहीं है। भौतिक दृष्टि से समस्त जगत् में वर्तमान पदार्थ शीत और उष्ण द्वन्द्वों के परिणाम हैं परन्तु शीत और उष्ण को ही जगत् नाम नहीं दिया जा सकता। कुछ भी हो ये क्रियायें जगत् में हैं और सदा दृष्टिगोचर हो रही हैं। जब हम जगत् को परिणामी कहते हैं तो उसके परिणामों में इनका भी समन्वय हो जाता है। क्रिया और परिणामों का विचार तो इतने से हो जाता है; परन्तु इनके अतिरिक्त जिन वस्तुओं में ये परिणाम और क्रियायें घटित हो रही हैं, वे क्या

हैं कि जिनको मिलाकर यह जगत् विश्व शब्द से व्यवहृत होता है, इसका विचार करना ही दृश्यमान जगत् के स्वरूप पर पहुँचना है। परिणामों को विषयभूत वस्तु कौन है? अथवा इन परिणामों का प्रभाव किन वस्तुओं पर पड़ता है, यह ही विचारणीय है।

संसार में परिणाम की विषयीभूत वस्तुयें असंख्येय हैं, सबका परिगणन असंभव सा है; परन्तु सूक्ष्मेक्षिका से चैतन्य की लीला को झाँककर उनके दो विभाग किये जा सकते हैं।

३ इन्द्रिय निर्गन्धिय वे मेन्द्रिय जगत् और निरिन्द्रिय जगत् के नाम से कहे जा सकते हैं। इस संसार में एक भाग

इन्द्रियवस्तु का है और दूसरा जो इन्द्रियों से अनिरिक्त है। मेन्द्रिय पदार्थ केवल इन्द्रियां हैं और निरिन्द्रिय पदार्थ में समस्त जड़ जगत् आ जाता है। आँख, कान, नाक, त्वक्, रसना, हाथ, पाँव, गुदा, मृतेन्द्रिय और जिह्वा तथा मन, बुद्धि, चित्त, अहंकार ये मेन्द्रिय सृष्टि के पदार्थ हैं। समस्त संसार के कारणभूत पृथ्वी, जल, अग्नि, वायु, आकाश और इनके मूलतत्त्व, शब्द, स्पर्श, रूप, रस, गन्ध और प्रकृति ये निर्गन्धिय सृष्टि के पदार्थ हैं। इनमें मेन्द्रिय सृष्टि के पदार्थों में मन, बुद्धि, चित्त अहंकार आन्तरिक इन्द्रिय होने में अन्तःकरण कहे जाते हैं, आँख आदि ज्ञान को साधनभूत पाँच इन्द्रियां ज्ञानेन्द्रिय और हाथ, पाँव आदि कर्म के साधन होने में कर्मेन्द्रिय हैं। मन को कर्मेन्द्रिय के साथ सम्बन्ध होने में कर्मेन्द्रिय और ज्ञानेन्द्रिय के साथ सम्बन्ध होने में ज्ञानेन्द्रिय कहा जाता है। निरिन्द्रिय वर्ग में शब्द, स्पर्श आदि पाँचों पाँच ज्ञानेन्द्रियों के विषय हैं और पृथ्वी, जल आदि पाँच तत्वों के कारण हैं। जड़ जगत् की जितनी रचना है, इन पाँच तत्वों की परिणाम है। इनमें शरीर की रचना में भी इन्हीं की कारणता है। जिसमें ये मेन्द्रिय और निरिन्द्रिय तत्व उत्पन्न होते हैं, उसमें तब प्रकृति है। प्रकृति में सत्व, रजस और तमस् नाम के

तीन गुण हैं। इनका व्यापार बहुत चंचल है। ये गुण क्षणमात्र भी स्थिर नहीं रहते, यही कारण है कि जगत् में विविध परिणाम घटित होते रहते हैं। प्रकृति के इन गुणों में क्षोभ होकर इनके सम-विषम भाव के कारण जगत् और प्रलय अवस्थायें होती हैं। जगत् गुणों की विषमावस्था में आने का परिणाम है और प्रलय साम्यवस्था में उनके आ जाने का परिणाम है। प्रकृति मूलतत्त्व यद्यपि एक है परन्तु गुणों की भिन्नता के कारण जगत् के पदार्थों में भिन्नता आ जाती है। जिस प्रकार वर्षा की एक बूंद सेब में मिठास और मिर्च में अथवा नीम में कड़वापन उत्पन्न करती है उसी प्रकार एक प्रकृति से संसार के कार्यों में भिन्नता इन तीनों गुणों के परिणामभेद के कारण आया करती है। यदि ये तीन गुण न होते तो प्रकृति से भेदात्मक जगत् ही उत्पन्न न हो सकता था। प्रकृति से लेकर सेन्द्रिय और निरिन्द्रिय सृष्टि के पदार्थों के परिणाम का क्रम कहा जाता है और नीचे से ऊपर को चलने का क्रम वास्तव में प्रलय का क्रम है।

प्रकृति से गुणों में क्षोभ होने के कारण प्रथम तत्त्व बुद्धि, जिसका दूसरा नाम महत्तत्त्व है परिणत होता है। उससे यह अहंकार जो विभेदक है, उत्पन्न होता है। अहंकार सृष्टि और प्रलय का क्रम की दो शाखायें हो जाती हैं। एक ओर उससे दस इन्द्रियां और ग्यारहवां मन उत्पन्न होता है और दूसरी ओर उससे शब्द, स्पर्श, रूप, रस और गन्ध आदि निरिन्द्रिय सृष्टि के मूलतत्त्व पैदा होते हैं। इन सूक्ष्म पंचतत्त्वों से पृथिवी, जल आदि पांच स्थूल तत्त्व पैदा होते हैं और उनके मिश्रण से विविध सृष्टि पदार्थों का प्रादुर्भाव होता है। मूलकारण प्रकृति बिना विकार है। महत्तत्त्व से लेकर अहंकार और पांच सूक्ष्म तत्त्व प्रकृति के विकार होते हुए भी अपने से उत्पन्न होने वाले पदार्थों के कारण भी है। ग्यारह इन्द्रियां और पृथिवी आदि

पांच स्यूत तत्व केवल विकार हैं। इनमे प्रकृति से लेकर पांच सूक्ष्म तत्वों पर्यन्त सप्त पदार्थों में तत्वान्तर परिणाम होता है किन्तु सोलह पदार्थ जो विकारमात्र कहे गये हैं उनमें केवल धमे, अवस्था और लक्षणों का परिणाम होता है। यह हुआ परिणाम का क्रम। प्रलय का क्रम इससे उल्टा है। जिस प्रकार स्वर्णभूषणों का अन्त उनमें कारणरूप से विद्यमान स्वर्ण में होता है उसी प्रकार इन पूर्वोक्त कहे पदार्थों का प्रलय अपने-उत्पत्ति के कारणों में होता है। पृथिव्यादि का लय पांच सूक्ष्म तत्वों में होता है और उनका लय अहंकार में होता है। इन्द्रियां भी अपने कारण अहंकार में विलीन होती हैं। अहंकार पुनः महत्तत्त्व में और महत्तत्त्व आदिकरण प्रकृति में अन्तर्हित हो जाता है। यही प्रलयक्रम है। प्रकृति से लेकर सेन्द्रिय और निरिन्द्रिय सृष्टि के पदार्थों तक उनसे उत्पन्न होने वाले विविध संघातों में ही परिणाम अथवा परिवर्तन घटित होते हैं। जगत् में होने वाले परिणामों के विषय ये ही पदार्थ हैं। ये ही विविध परिणामों के घटित होने से इस दृश्य ससार के चाकचाक्य को उपस्थित कर रहे हैं। परिणाम के विषयभूत वास्तव में ये ही विविध परिणामों के वश हुए विचित्र दृश्यों को जगत् में दिखलाते हैं। परिणामों का इन पर प्रभाव दृश्यों का उत्पादक है। ये विविध दृश्य ही 'विश्व' शब्द अथवा दृश्यमान जगत् के नाम से कहे जाते हैं। सेन्द्रियसृष्टि के पदार्थ इस दृश्य को देखने के साधन हैं। यह दृश्य इन्हीं साधनों से देखा जाता है। निरिन्द्रिय सृष्टि के पदार्थ परिणामों के वश में होने लिये दृश्यों को दिखलाते हैं। यह दृश्य ही जगत् है। दृश्य को देखने वाला जब इस दृश्य को देखता है तो उसे जो आन्तरिक सम्बन्ध होता है, वह दो प्रकार का होता है।

जिसी दृश्य के देखने पर देखने वाले के अन्तःकरण के अनु-कूल जो वेदना होती है उसका नाम मुख और जो वेदना अन्तःकरण के प्रतिकूल होती है, उसका नाम दुःख है। कोई दृश्य

अकान्ततः सुख एवं दुःख का साधन नहीं। जहाँ सुख और दुःख दोनों ही हैं वे पुण्डो वेदना देखने वाले के अन्तः-
 द्विविध वेदना एव कारण के अनुकूल है वह सुख-पदवाच्य है और
 सुख तथा दुःख जो विपरीत है वह दुःख का अभिधेय है। सुख
 और दुःख भी आध्यात्मिक, आधिभौतिक और
 आधिदैविक भेद से तीन प्रकार के होते हैं। यद्यपि दृश्य भेद से सुख
 और दुःख अनन्त प्रकार के हो सकते हैं परन्तु सबका संक्षेप में
 अन्तर्भाव तीन ही वर्ग में हो जाता है। दुःख भी परिमाण और
 परिस्थिति भेद से अधिक न्यून होते रहते हैं। परन्तु सारे दुःखों
 का विश्लेषण करने पर मृत्यु का दुःख महान् दुःख माना जाता
 कोई भी व्यक्ति क्यों न हो मृत्यु सभी को दुःखावह है। इस महान्
 दुःख और अन्य सारे दुःखों का सामना इसलिये करना पड़ता है कि
 दुःख का अनुभव करने वाला जन्म धारण करता है। यदि जन्म न
 होता तो न संसार के दुःख सताते और न मृत्यु का ही भय होता।
 इसलिये जन्म एक प्रधान कारण है। जन्म भी स्वयं तो होता नहीं जब
 तक कि कोई अपना हेतु न पावे। जन्म का हेतु संसार के दृश्यों के
 प्रति द्रष्टा की प्रवृत्ति है। प्रवृत्ति का तात्पर्य व्यापार है। हमारे मन,
 शरीर आदि इन्द्रियों से जो २ व्यापार होते हैं वे प्रवृत्ति हैं। प्रत्येक
 इन्द्रिय अपनी अपनी प्रवृत्ति रखती है। प्रवृत्ति का वास्तविक विवेचन
 बाद में होगा परन्तु यहां पर इतना ही समझना चाहिए कि प्रवृत्ति
 जन्म का कारण है। किसी दृश्य में प्रवृत्ति प्रीति और द्वेषवश
 होती है, कहीं राग से, कहीं द्वेष से प्रवृत्ति होती है। हम प्रतिदिन
 स्त्री पुत्रों में अनुराग देखते हैं। यदि कोई उन पर हमला करे
 तो हममें मन्यु पैदा होता है, हम उससे द्वेष कर उसे मारने या खुद
 मिटने पर तैयार हो जाते हैं। इसलिये यह सुतरां सिद्ध है कि संसार
 में साधारणतया जितनी प्रवृत्तियां हैं वे राग एवं द्वेष से जन्य ही हैं।
 अतः राग और द्वेष प्रवृत्ति के कारण ठहरे। राग और द्वेष भी स्वयं-

निद्रा अथवा स्वयंभू नहीं हैं। उन्हें भी किसी से प्रादुर्भाव मिलता है। इनके प्रादुर्भाव का कारण अज्ञान अथवा विपरीत ज्ञान अथवा मिथ्याज्ञान है। मंनार के पदार्थों में राग द्वेष होने का कारण मानव का अपना मिथ्याज्ञान ही है अन्य कुछ नहीं। एक साधारण स्थिति का गृह्य यह प्रश्न कर सकता है कि “क्या उसका पुत्र आदि में स्नेह रागप्रभ है और इसका कारण मिथ्याज्ञान ही है?” यद्यपि व्यवहार का दृष्टि में देखने पर प्रश्न कुछ जटिल मालूम पड़ता है; परन्तु विवेकी इसका समाधान ही करेगा कि—हां ! यह मिथ्याज्ञानजनित ही है। अपने पुत्र में राग सबको है परन्तु वही राग दूसरे के पुत्र में नहीं दिखलाई पड़ता। कभी कभी तो दूसरे के पुत्रों में लोगो को राग के अनिश्चित द्वेष नहीं प्रबल द्वेष भी करते देखा जाता है। जब ऐसी स्थिति है तो यह नहीं कहा जा सकता कि राग किसी का स्वभाव है। वह किन्ही निमित्तवश मनुष्य में है। अपने पुत्र में राग का निमित्त मनुष्य की उसके प्रति ममता है। अपने पुत्र के साथ उसका ‘मेरा’ लगा हुआ है जो राग का निमित्त बन रहा है। ममता का प्रधान कारण मोह हुआ करता है। यह मोह ही अज्ञान का एक रूप है। जब यह मोह दूर हो जाता है तब अपने और पराये की भावना भी नष्ट हो जाती है। परिणामतः यह कहना ही उपयुक्त है कि राग द्वेष का कारण मिथ्या-ज्ञान है। इस जगत् के दृश्यों को देखते हुए मानव को दुःख, जन्म, प्रवृत्ति, राग, द्वेष और मिथ्याज्ञान के चारों में पड़ना पड़ता है। ये केवल अपना ही स्वाद देखते पाने तो पानावे ऐसा नहीं बल्कि इनमें प्रत्येक एक दूसरे की प्रत्यवर्तन भी है।

द्वार से तेंतर मिथ्याज्ञान तक कहे गये इन चित्रों के क्रम का विपरीत पर देने पर प्रत्येक अपने से दूसरे का कारण है। मिथ्या-ज्ञान से राग द्वेष होते हैं; इनसे प्रवृत्ति होती है और वह जन्म की प्रवृत्ति है, जन्म ही दुःख का कारण है। ऐसा कभी भी समय नहीं

आत्मा की जगत् के दृश्यों को देखते हुए व्यक्ति को ये परस्पर तेल की धार की भांति न प्राप्त होते रहे। इनका चक्र बराबर चलता रहता है। यहां कोई यदि दुःख को पहले माने तो वह बिना जन्म के संभव नहीं, यदि जन्म को पहले समझे तो वह प्रवृत्ति बिना नहीं हो सकता और प्रवृत्ति को ही पूरे मान ले तो वह भी राग द्वेष के बिना नहीं होती, रागद्वेष भी मिथ्याज्ञान के बिना नहीं पैदा होते, मिथ्याज्ञान को भी पहला नहीं कहा जा सकता; क्योंकि वह भी जन्म अथवा शरीर धारण के बिना नहीं होता—इस प्रकार यह चक्र अनवरत चालू है और वास्तव में यही संसार है।

यह संसार इस दृश्य के रूप में कैसे पल्लवित हो रहा है ? इसलिए कि प्रकृति अपने तीनों गुणों के साथ इसके मूल में विद्य-

मान है। संसार के दृश्यमान दृश्य कब हुए ?

दर्शन विज्ञान की कैसे हुए ? और किससे हुए ? एवं वह है क्या ?

विशेषता तथा वह क्यों हुआ ? इन एक एक प्रश्नों का

समाधान करने के प्रयत्न ने विविध विज्ञानों को

जन्म दिया। यदि ये दृश्य कोई साधारण दृश्य होते तो चुटकियों

मे लोग पूर्वोक्त प्रश्नों का समाधान कर लेते; परन्तु दृश्य इतने

महान् है कि उनको देखने वाले भी आदिकाल से लेकर आज तक

उनको समझने में आश्चर्यचकित हैं। इन्हीं दृश्यों में पृथ्वी, सूर्य,

अन्य ग्रह तथा प्रकाशजगत् और शक्ति का महान् क्षेत्र भी है

जिनका पूरा पूरा ज्ञान बड़ा ही कठिन है। इतना पूर्ण जगत् क्या

है ? कब, कैसे और किससे हुआ—इसका उत्तर देने का प्रयत्न

विज्ञान करता है; परन्तु इन प्रश्नों का उत्तर देते हुए भी वह यह

नहीं बतला सकता कि यह क्यों हुआ ? कब, क्या ?, कैसे ? और

किससे ? ये विज्ञान से समाधेय हैं परन्तु 'क्यों ?' का उत्तर देने

में वह सर्वथा सूक है। इस 'क्यों ?' का समाधान दर्शन-विज्ञान

ही करता है।

दुःख भी हो, विशल हो अथवा लघु हो, जैसा कैसा भी हो—
 इतना तो निश्चित ही है कि वह दृश्य है। दृश्य सुख का भी विषय
 और दुःख का भी विषय होता है। दृश्य से सुख
 भी होता है दुःख भी। ये सुख और दुःख वेद-
 नाये हैं जो कि दृश्य के देखने से होती हैं।
 इनका वेदना होना ही इस बात का ज्ञापक है

कि ये अनुभूति के फल हैं। अनुभूति में सम्पर्क में आने वाली वस्तु
 के धर्मों का प्राप्ति और जानकारी दोनों ही मिश्रित रहती है। आग
 के सम्पर्क में जो अनुभूति होती है उसमें दाहरूपी पीड़ा और आग की
 गर्मी का ज्ञान भी सम्मिलित है। इसी प्रकार संसार के प्रत्येक दृश्य
 के देखने में जो अनुभूति होती है उसमें भोग और ज्ञान दोनों मिले
 हुए हैं। दृश्य के देखने से दुःख और सुख वेदनायेँ जो प्राप्त होती
 हैं उनकी अनुभूति दृश्य स्वयं तो कर नहीं सकता। वह स्वयं जड़
 है। वह अपना दृष्टा आप ही नहीं हो सकता और न हो सकता है
 अपना ज्ञाता और भोक्ता। दृश्य स्वयं अपना दृष्टा, भोक्ता और
 ज्ञाता नहीं। जिस प्रकार कोई व्यक्ति स्वयं अपने कन्ये पर नहीं बैठ
 सकता, अथवा जिस प्रकार मधुर बना हुआ भोजन अपना स्वयं
 भोक्ता नहीं, अर्थात् प्रकार जगत् के दृश्य भी अपने दृष्टा स्वयं नहीं
 हो सकते। जड़ का भोक्ता जाना, दृष्टा उसमें कोई अन्य ही हो
 सकता है और वह जो कि चेतन हो। घर अपने में स्वयं नहीं रहता,
 अपने अपने का स्वयं नहीं पहनने, दूध अपने को स्वयं नहीं पीता—
 उठता रहने वाला, पहनने वाला और पीने वाला उनसे भिन्न चेतन
 है। जड़ का घर स्वाभाविक धर्म है कि वह दूसरे के लिये होता है
 स्वयं अपने लिए नहीं। यही नियम समस्त विश्व के संवातों का है।
 प्रत्येक संवात अपने से दूसरे चेतन के लिये है। फिर दृश्य भी
 संवात ही है, उनका भी कोई दृष्टा उनसे अन्य चेतन पदार्थ होना
 चाहिये। यहाँ पर हिम्मी के मन में यह विचारधारा भी जागरूक

हो सकती है कि दृश्य का द्रष्टा कोई अलग चेतन क्यों माना जावे ? प्रकृति से ही चैतन्य भी पैदा हो जाता है और वही इस दृश्य का द्रष्टा भोक्ता सब कुछ है। विचार करने पर यह बात निराधार सिद्ध होती है। क्योंकि जब प्रकृति में चैतन्य है ही नहीं तो उससे चैतन्य किसी भी अवस्था में उत्पन्न नहीं हो सकता।

यदि मादक पदार्थों के संमिश्रण की भांति प्रकृति के संयोज्यों से चेतन की उत्पत्ति मानी जावे तो भी सम्भव नहीं। प्रत्येक मादक द्रव्य में मादकता विद्यमान है, अतः वे मिलने पर मादकता पैदा करते हैं; परन्तु प्रकृति-पदार्थों में चैतन्य का अभाव है अतः वे मिलकर भी चैतन्य नहीं उत्पन्न कर सकते। चुम्बक और लोहे का दृष्टान्त भी प्राकृतिक तत्वों के मिश्रण से चैतन्य की उत्पत्ति में विषम है। यह ठीक है चुम्बक में आकर्षण शक्ति है वह सूची को अपनी ओर खींच लेता है; परन्तु यदि चुम्बक और सूची के मध्य में एक बड़ा भारी मिट्टी का ढेला रख दिया जावे तो वह सूची को नहीं खींच सकेगा। उसमें यह भी शक्ति नहीं कि वह इस मध्यवर्ती विघ्न का निवारण करता हुआ इधर उधर किसी तरफ से किसी भांति सूची के पास पहुँच जावे। वह इस अवस्था में सर्वथा असमर्थ है। लेकिन इसके बिल्कुल विपरीत ही दृष्टान्त चेतन में मिलेगा। चींटी एक छोटा जन्तु है, उसे न विज्ञान मालूम है और न वह कोई महान् पण्डित ही है। फिर भी गुड़ की एक डली को रखने पर वह उसके पास पहुँच जाती है। यही नहीं उस गुड़ की डली को आप एक रस्सी में बांध कर छत में लटका दीजिये। चींटी दीवालों से छत पर होती हुई रस्सी पर जावेगी और गुड़ के पास पहुँच जावेगी। ऐसे ही यदि गुड़ के पास आप तीन ओर आग जला दें, वह उसको देख कर उससे दूर होती हुई बिना आग वाले रास्ते से गुड़ के पास जा पहुँचेगी, जब कि चुम्बक सुई के पास ढेले के विघ्न का निवारण करता हुआ नहीं पहुँच सकता। चींटी अपने विघ्नो को लांघती हुई

अपने उद्देश्य पर पहुँच जाती है। उसमें गुड़ की प्राप्ति की इच्छा है। इच्छा में विघ्न पड़ने पर वह उससे द्वेष करती है और अपने प्रयत्न में उसका निवारण करती हुई, गुड़ तक पहुँचती है। साथ ही विघ्न के निवारण का उसमें ज्ञान भी है। चींटी में जहाँ इच्छा, द्वेष, प्रयत्न और ज्ञान है वहाँ चुम्बक में एक भी नहीं। चेतन वह है जिसमें ज्ञान, इच्छा, द्वेष और प्रयत्न हो। जड़ वह है जिसमें ये गुण नहीं। चेतन चींटी में ये गुण हैं और चेतन माने हुए चुम्बक में नहीं। इसलिये यदि प्रकृति में चैतन्य चुम्बक की भांति पैदा भी हो तो वह इस चेतन के बिल्कुल विपरीत और एक प्रकार का जड़ हो होगा। वह प्राकृतिक दृश्य को चेतन की भांति देखने की योग्यता वाला नहीं हो सकेगा।

यह विचारकों में यह धारणा है कि चेतन को पृथक् मानने वाले के मन में भी तो दृश्य के प्रत्यक्षदर्शी वे ही प्राकृतिक पदार्थ हैं जिन्हें पहले मैंने सेंद्रिय सृष्टि का नाम देते हुए वर्णन किया है। इस प्रकार बुद्धि, मन, चित्त अहंकार और दस इन्द्रियाँ ही इस दृश्य के द्रष्टा रहेंगे। पृथक् चेतन की आवश्यकता नहीं रह जायेगी। प्रश्न विचारणीय है और उसका भी यहाँ समाधान करना अत्यन्त आवश्यक है। हमारे शरीर में इस ऊपरी शरीर के अतिरिक्त अन्तर्गत शरीर भी है। जिसे ही सूक्ष्म शरीर का नाम दिया जाता है। उसमें मन, बुद्धि, अहंकार, शब्द, स्पर्श, रूप, रस, गन्ध और दस इन्द्रियाँ पर्यन्तित हैं। ये सप्तदश तत्त्व ही सूक्ष्म शरीर के नाम से कहे जाते हैं। शरीर में सारी क्रियाएँ, अनुभूति और व्यवहार उनके द्वारा ही हो रहे हैं। वह भी जानना आवश्यक है कि इनसे इन्द्रियों में स्थित मन और मन से सूक्ष्म अहंकार तथा उससे भी सूक्ष्म बुद्धि है। इन इन्द्रियों में पाँच कर्मान्द्रियों का सम्बन्ध है इनके अतिरिक्त है। अन्य अनुभूति के साधक केवल पाँच

ज्ञानेन्द्रिय है जो मन की सहायता से सभी बाह्य अनुभवों को प्राप्त करते हैं। मन का कार्य संकल्प विकल्प और बुद्धि का कार्य निश्चय करना है। अहंकार अभिमान धर्म वाला है। यदि इन्द्रियों को ही चैतन्य समझकर दृश्य का द्रष्टा माना जावे तो देखना पड़ेगा कि सब मिलकर द्रष्टा हैं अथवा कोई एक वा प्रत्येक इन्द्रिय पृथक् द्रष्टा है। यदि सब मिलकर है तो फिर उनके कार्य में परस्पर मेल होना चाहिए परन्तु वह सम्भव नहीं। सबकी रचना ही ऐसी विचित्र है कि वे मिलकर एक नहीं हो सकती। एक इन्द्रिय दूसरे के विषय अनुभव नहीं करती। आंख देखती है, कान सुनता है। परन्तु आंख न सुन सकती है न कान देख सकता है। इस प्रकार सबके अनुभव भिन्न-भिन्न होंगे और उनका परस्पर संधान नहीं हो सकेगा। जब तक प्रत्येक का संधान न हो तब तक द्रष्टृत्व पूरा हो नहीं हो सकता। क्योंकि रसना इन्द्रिय ने कल एक नीबू का अचार चखा, आंख ने उसे देखा। आज वह अचार का टुकड़ा रसना के पास नहीं गया केवल आंख के सामने ही है; परन्तु रसना में जलोद्रेक हो जाता है। यदि इन्द्रिय ही द्रष्टा होती तो यह व्यवस्था ठीक नहीं पड़ती। क्योंकि अचार चखा रसना ने था, आंख चख तो सकती नहीं और स्वाद का उसे नियमतः ज्ञान ही हो सकता है। दोनों का अनुभव पृथक् २ है। नियमतः एक दूसरा एक दूसरे का अनुभव नहीं कर सकता। ऐसी स्थिति में बिना स्वाद के, अनुभव के स्मृति बन नहीं सकती; क्योंकि अन्य के देखे का अन्य को स्मरण होता नहीं, माता के अनुभूत का पुत्र को स्मरण नहीं होता। फिर रसना के अनुभव की स्मृति आंख को हो नहीं सकती और न पुनः इस तरह बिना अनुभव केवल आंख के सामने अचार के आते ही रसना में विकार ही आना चाहिए परन्तु आता है। रसना का विकार इन इन्द्रियों से अतिरिक्त किसी चेतन का अनुमान कराता है जो प्रत्येक इन्द्रिय के अनुभव का अनुसंधान करता

है और समय आने पर पुनः स्मरण करता है। यह स्मृतिधर्म उसी का है। इन्द्रियों को चेतन मानने पर उनके अनुभवों का एकत्र होना एवं अनुसंधान नहीं हो सकेगा और इस प्रकार स्मृति का अभाव हो जावेगा। एक इन्द्रिय को चेतन द्रष्टा मानने पर शेष को निकम्मा मानना पड़ेगा। यदि आंख को चेतन द्रष्टा स्वीकार किया जावे तो रूप के अतिरिक्त दृश्य के अन्य विषयों का अनुभव ही नहीं हो सकेगा। यही हाल अन्य इन्द्रियों का भी है। प्रत्येक इन्द्रिय को पृथक्-२ द्रष्टा मानने पर एक ही शरीर में अनेक द्रष्टा मानने पड़ेंगे और इनमें परस्पर कोई व्यवस्था नहीं रह सकेगी। इन्द्रियों को द्रष्टा मानने पर प्रत्येक दिन के शयन से उठने के उपरान्त पूर्व दिन के अनुभव का ज्ञान जाता रहेगा। जो वस्तु कल देखी गयी थी उसका ज्ञान वह वही वस्तु है, ऐसा ज्ञान नहीं हो सकेगा।

मन और बुद्धि को द्रष्टा मानने पर बाह्य ज्ञान का अभाव मानना पड़ेगा। ये बिना बाह्य ज्ञान के अपना कार्य भी नहीं कर सकते। एक विविध बात इन इन्द्रियों और अन्तःकरण में यह है कि ये स्वयं प्रेरक नहीं, प्रेरित किये जाने वाले हैं। इनको प्रवृत्ति अपने लिये नहीं, दूसरे के लिये है। वह दूसरा जब इनके अतिरिक्त कोई है ही नहीं तो फिर इनका नारा व्यापार ही व्यर्थ और प्रयोजनहीन ठहरेगा। इन्द्रिय द्रष्टव्यवाद में गाढ निद्रा; स्वप्न और मृत्यु आदि का अभाव मानना पड़ेगा। परन्तु ये सभी होते हैं अतः इन्द्रियां द्रष्टा नहीं। इस जगत् के दृश्य का द्रष्टा इनसे अतिरिक्त चेतन है जो इनके द्वारा अनुभव करता है अनुभवों का अनुसंधान करता है और पुनः स्मरण करता है। यह स्मृति उसका धर्म है। क्योंकि वह ज्ञान गुण वाला है। वह जब किसी जगत् के दृश्य को देखना चाहता है तब मन को प्रेरणा देता है, मन का इन्द्रियों में सम्बन्ध होता है और विषय का अनुभव गतिग होता है। किसी बाह्य विषय के प्रत्यक्ष में यह नियत है कि प्रथम मन में संयुक्त होता है, मन उस इन्द्रिय

से, इन्द्रिय विषय से और फिर उस विषय का प्रत्यक्ष होता है।

कई व्यक्ति यह कहकर अपना पिण्ड छुड़ाते हैं कि न है दृश्य और नहीं है उसका कोई द्रष्टा। सब कुछ शून्य है और वर्तमान में दिखलायी देने वाला सारा प्रपंच शून्य का विस्तार है। थोड़ी देर के लिये यदि यह विचारधास मान भी ली जावे तो बड़ी भारी उलझन सामने खड़ी हो जावेगी। जब इस धारा में ज्ञाता और ज्ञेय सभी शून्य हैं, तो फिर शून्य का ज्ञाता कौन है? यदि ज्ञाता है तो शून्यवाद नहीं खड़ा हो सकता और यदि ज्ञाता कोई नहीं तो सब कुछ शून्य है, यह ज्ञान कहां से आया और किसको हो रहा है। केवल विज्ञान मात्र ही सब कुछ है, यह कथन भी साररहित है; क्योंकि ज्ञान बिना ज्ञेय वस्तु के और ज्ञाता के हो ही नहीं सकता। क्षणिकवाद में स्मृति का अभाव सदा ही बना रहेगा और उत्तर क्षण के उदय में प्रथम का विनाश हो-जाने से कोई क्रम और सिलसिला ही नहीं बनेगा। जो लोग यह स्वीकार करते हैं कि जगत् का मूल केवल एक जड़ कारण है उसके अतिरिक्त अन्य पदार्थ नहीं वे और केवल चेतन को ही मूल कारण मानने वाले दोनों का ही मत परस्पर कट जाता है। जड़ से यदि चेतन नहीं पैदा हो सकता तो चेतन से जड़ की उत्पत्ति भी असम्भव ही है। जगत् मिथ्या भी नहीं क्योंकि जिसका कोई सत् मूल कारण हो वह मिथ्या किसी भी प्रकार नहीं हो सकता। जगत् मिथ्या नहीं सत् है और है दृश्य, उसका देखने वाला एक चेतन तत्त्व उसका ज्ञाता भोक्ता उससे भिन्न है। इसे ही जीव, आत्मा, पुरुष आदि नामों से कहा जाता है।

दृश्य को देखने वाले को कभी दृश्य में अनुराग और कभी विराग भी उत्पन्न होता है। दृश्य केवल अनुरक्ति

दृश्य जगत् भोग
और मोक्ष दोनों का
साधन है

का ही विषय नहीं। ऐसा बहुधा देखा गया है कि बड़े २ विषयी पुरुष एक क्षणिक घटना से त्यागी और विरक्त बन गये। वह भी, दृश्य

हो था जिनसे भवेहरि को राज पाट छुड़ा दिया और महात्मा बुद्ध को एक दूसरे रूप में ढाल दिया। इसलिये यह कोई आवश्यक नहीं कि जगत् के दृश्य केवल भोग और राग के ही साधन हों। इन्हीं में योग और वैराग्य भी हो सकता है। जगत् चाकचक्य को देखकर मानव उसमें अनुरक्त होता है परन्तु जब अनुरक्ति से तृप्ति नहीं देखता तो उसकी सारात्मागता का विचार हृदय में जागृत होता है और उसने निर्वेद प्राप्त हो जाता है। एक सुन्दर कामिनी को देखकर उसमें अनुरक्त होता है। अनुरक्तिवश उसे चन्द्रलोक से उत्पन्न मानता है। उसके अधरविम्ब और मुख पूर्णचन्द्र और शरीर को तावत्य की वापी समझता है। परन्तु जब देखता है कि यौवन अधिक दिन तक नहीं रहता, डान्द्रियां शिथिल हो जाती हैं, बुढ़ापा शरीर को जर्जरित कर देता है और मृत्यु उसे बहुत दिनों तक भोग का साधन नहीं रहने देता तो उसकी इस क्षणभंगुरता को देखकर विराग महज में ही उत्पन्न हो जाता है। संसार में दौलत को दृष्टवा, यौवन को बुढ़ापा और जाँवन को मृत्यु यदि न अपहृत करते हों तो लोगों का अनुरक्ति संसार में बनी रहती परन्तु ये उसकी अनुरक्ति को धिक्कि में पान्वर्तित करने के पद्धान्त साधन वन विद्यमान हैं। संसार के एक ही पदार्थ लोगों में लोगों की प्रवृत्ति और निवृत्ति दोनों पैदा होता है। जगत् के प्रत्येक दृश्य से अनुभूत होने वाले सुख की दृष्टि सभी जीवों नहीं होती, अन्त में मनुष्य को उससे घृणा उत्पन्न होने लगती है। वह सोचता है कि ये जगत् के सुख वास्तव में दुःखप्रसूत हैं। उनमें क्षणभंगुरता विद्यमान है। इसके सुख को निरन्तर तो न देखकर चिन्त्यायी सुख की दृश्य से ऊँचे हुए मनुष्य को अस्वस्थता घेरने लगती है। एक बार वह जहां दृश्य के अन्तः-पट को देख लेता है फिर उसे दुःखमय ही समझने लगता है। उसमें वह प्रवृत्ति उसे योग्य एवं धिक्कि की ओर प्रेरित करती है। योग और ज्ञान दोनों ही मानव में इस दृश्य दर्शन से ही होता है।

द्रष्टा जब इस शरीर दुर्ग में बैठा हुआ इन्द्रिय द्वारों से इस दृश्य को देखता है तब उसे भोग की प्राप्ति होती है परन्तु जब वह इन द्वारों की अपेक्षा को छोड़ देता है और अपने अन्दर ही देखता है तो योग की प्राप्ति होती है। भोग में दृश्य इन्द्रियरूपी चश्मो द्वारा देखा जाता है, योग में इन चश्मो के उतर जाने से केवल दृश्य का शुद्ध ज्ञान ही सामने आता है। उस अवस्था में भोग की प्राप्ति नहीं होती और वह दृश्य का विशुद्ध ज्ञान इससे छुड़ाने का साधन बनता है। इस प्रकार विवेचन से अन्ततोगत्वा दृश्य भोग और मोक्ष दोनों का साधन ठहरता है। जगत् का उद्देश्य केवल भोग नहीं बल्कि मोक्ष भी है। द्रष्टा इन दोनों उद्देश्यों की पूर्ति के लिये जगत् में प्रवृत्त होता है। यह है जगत् और उसके द्रष्टा का स्वरूप तथा उससे सम्बन्ध और उद्देश्य। इसको जान कर ही कर्म-मीमांसा के काये में पग उठाया जा सकता है अन्यथा नहीं।

द्रष्टा जब जगत् को देखने को प्रवृत्त होता है तो वह अपने इन्द्रियों और शरीर के द्वारा ही उसे देखता है। उसके इस शरीर की रचना जैसा पहले कहा जा चुका है; इन्द्रिय और अन्तःकरण रूपी साधनों से सम्पन्न है। उसका यह शरीर चेष्टा और इन्द्रिय का आधार है। यह शरीर कभी निश्चेष्ट और बिना इन्द्रिय के नहीं रह सकता है। उससे दूर रहने का कितना भी प्रयत्न किया जावे परन्तु शरीर में चेष्टा अवश्य ही रहेगी। क्षण मात्र भी कोई शरीर निश्चेष्ट नहीं रह सकता जब तक इन्द्रियां उसमें अपना कार्य कर रही हैं; क्योंकि यह उसका अपना स्वाभाविक धर्म ही है। जगत् के द्रष्टा इस जीव के शरीर में जो इन्द्रियां हैं, उसका दो विभाग पूर्व किया जा चुका है। एक विभाग कर्मेन्द्रियों का है और दूसरा ज्ञानेन्द्रिय का। पांच ज्ञान के साधनभूत ज्ञानेन्द्रियां हैं और पांच ही कर्मेन्द्रियां हैं जिनसे कर्म अथवा चेष्टा का

प्रारम्भ होता है। जब इन्द्रियों का व्यापार शरीर में प्रारम्भ हो जाता है तो उन्हीं से प्राणों की स्थिति होती है। ये प्राण इन्द्रियों के व्यापार हैं। ये संख्या में दस हैं और इनका शरीर में महान् कार्य है। प्राण, अपान, उदान, व्यान, समान, नाग, कूर्म, कृकल, देवदत्त और धनंजय ये उनके दस अभिधान हैं। प्राण हृदय देश में रहता है और अपान का स्थान गुदा है। समान की स्थिति नाभि मण्डल में और उदान कण्ठदेश में रहता है। व्यान सर्व शरीर में निवास करता है। अन्य प्राण भी शरीर में यथा-देश स्थान ग्रहण करते हैं। इन प्राणों का शरीर में कार्य बहुत ही आश्चर्यमय है। यहां तक कि निद्रावस्था में जब इन्द्रियों का बाह्य व्यवहार बन्द रहता और स्वप्न एवं गाढ निद्रा की अवस्था होती है तब भी प्राण अपना कार्य करने रहते हैं। शरीर में प्राण का कार्य आस को बाहर निकालना और अपान का कार्य आस को भीतर ग्रहण करना है। समान नाभिय शरीर में रस पहुंचाता है। उदान की क्रिया कण्ठदेश में पहुँच हुए अन्न पान को भीतर पहुँचा देना है। व्यान चूँकि शरीर-व्यापी है, अतः वह समस्त शरीर में रक्तसंचार करता है। नाग का कार्य वमन द्वारा कव और साधारणतया मल का बाहर निकालना होता है। आस की पलकों में जो निमेषोन्मेष का कार्य होता है वह कूर्म प्राण किया करता है। भोजन पान की इच्छा कृकल की क्रिया के परिणामस्वरूप है। जम्हाई लेने में देवदत्त प्राण कार्य करता है और उन्हीं से यह क्रिया हमारे शरीर में घटित होती है। मूच्छा, वेमुषा पीना, मुर्गाटा लेना आदि कार्य धनंजय प्राण का है। इस तरह शरीर में बराबर चेष्टायें होती रहती हैं। शरीर में अन्य भी क्रियायें होती रहती हैं जो आत्मा की प्रेरणा से समय पर घटित होती हैं। प्राणों के कार्य यद्यपि शरीर में आत्मा के रहने पर होते हैं, इनसे शरीर निर्जीव शरीर में नहीं, फिर भी इन कार्यों के लिए साधारणतया उनकी इच्छामयी प्रेरणा हेतु नहीं बनती। हाँ, किन्हीं

विशेष परिस्थितियों को छोड़कर। प्राणों के कार्य अनवरत एक स्वयंचलद यंत्र की भांति होते रहते हैं। परन्तु जब आत्मा किसी कार्य के लिये इच्छा करती हुई प्रेरणा देती है तो उस समय जो क्रिया या चेष्टा शरीर में होती है उसका अपना दूसरा स्वरूप है। कल्पना कीजिये कि आत्मा को बोलने की इच्छा हुई। वह बुद्धि से निश्चय कर मन को प्रेरणा देगा। इस शरीर स्थित अग्नि पर प्रभाव होकर वह अपना कार्य प्रारंभ करेगी। उस अग्नि के प्रभाव से प्राण नाभि देश से ऊपर को उठेगा। जब वह कण्ठ से लगेगा कवर्गवाले शब्दों का उच्चारण होगा। यदि वह ओष्ठ से लगा तो पवर्गवाले पदों का उच्चारण होता है। मुख के अन्य भागों में लगाने से अन्य-वर्णात्मक पदों के उच्चारण होंगे। यह क्रम उन चेष्टाओं का है जो इच्छापूर्वक होती हैं। जो चेष्टायें बिना इच्छा स्वयं घटित होती रहती हैं उनमें यह क्रम नहीं देखा जाता। इच्छापूर्वक क्रियायें बाह्य परिणाम पैदा करती हैं परन्तु अनिच्छापूर्वक क्रियायें बाह्य परिणामों से रहित हैं और केवल शरीर की रक्षा में ही उनका उपयोग है। ये दोनों प्रकार की चेष्टायें शरीर में होती हैं। जैसा पूर्व कहा गया है शरीर सदा सचेष्ट ही रहता है—निश्चेष्ट कभी नहीं होता। उसको इस चेष्टा के पूर्व वर्णनानुसार दो भाग हो जाते हैं—इच्छापूर्वक चेष्टा और अनिच्छापूर्वक चेष्टा। हमने कोई ऐसी वस्तु खायी जो हमें अच्छी नहीं लगती गले में जाते ही शरीर में हलचल हो गयी। मन मचलने लगा और नागप्राण ने वमन द्वारा उसे बाहर निकाल दिया। इस सारी क्रिया में आत्मा को इच्छा कोई प्रत्यक्ष कारण नहीं बना। परन्तु हमें आम खाने की इच्छा हुई। आत्मा ने इच्छा कर मन को प्रेरित किया, मन ने हाथ को प्रेरणा दी, हाथ ने आम उठाया और मुंह के साथ दिया, मुंह ने इसे चूसना प्रारंभ किया। इसमें इच्छा प्रत्यक्ष कारण है। इस प्रकार शरीर की समस्त चेष्टाओं के दो रूप हैं। जो चेष्टा इच्छापूर्वक होती है, उसी में कर्म, अकर्म,

चिन्तित अनुचित और हेतु उपादेय का विचार हो सकता है। जो अनिच्छापूर्वक है उसमें इन सब बातों का कोई विचार नहीं।

।नकार्षतः संसार दृश्य है। उस दृश्य का दृष्टा आत्मा है। दृश्य का उद्देश्य उस आत्मा का भोग और अपवर्ग सिद्ध करना है। इसी उद्देश्य से आत्मा इस दृश्य के देखने में प्रवृत्त होता है। उसका अपना भोग ही प्रधान उद्देश्य है, भोग गौण और उस प्रधान उद्देश्य के साधन रूप से है। दृश्य को देखता हुआ आत्मा शरीर-इन्द्रिय आदि साधनों से जो प्रवृत्त करता है वह शरीर की चेष्टा रूप में व्यक्त होती है। यह चेष्टा दो प्रकार की है इच्छापूर्वक और निरिच्छा-पूर्वक। इच्छापूर्वक चेष्टा को ही कर्मे रूप से व्यवहृत किया जाता है। अनिच्छापूर्वक होने वाली चेष्टाओं को भी कभी कभी कर्मे रूप में व्यवहार वर्तते हैं परन्तु वह केवल क्रिया और केवल चेष्टा के अन्वय में ही। कर्म-मीमांसा का सम्बन्ध केवल इच्छापूर्वक घटने वाली चेष्टाओं में है और उन्हीं की विवर्त व्याख्या अगले प्रकरणों में की जाती। अनिच्छापूर्वक होने वाली चेष्टाएँ शरीर के स्वार्थ हैं। इनका कर्म-मीमांसा में कोई सम्बन्ध नहीं। वे शरीर को स्थिर रखने से शरीर को स्थिर रखने वाले आयुर्वेद शास्त्र के विषय हैं। इच्छा-पूर्वक चेष्टाएँ अपने हेतु और परिणामों के कारण तीन प्रकार से वर्गीकृत होती हैं। सर्वापसारी चेष्टाओं में शरीर आधार रहता ही है परन्तु फिर भी द्विपक्षपक्षों के कारण इनके ये तीन वर्ग किये गये हैं। यौक्तिक, वाचिक और मानसिक। इन चेष्टाओं में यौक्तिक का प्रयोजन का, लाभालाभ का, तथा उद्देशानुद्देश्य का प्रयोजन है। मानव मन्त्राज से अलग उसका विचार होता रहा और उद्देश्य मन्त्राज ही अलग होता भी रहेगा। इन्हीं बातों का विचार आगे किया जावेगा।

द्वितीय सोपान

कर्म में नीति-अनीति का विचार

पूरे यह कहा जा चुका है कि चेष्टा अथवा कर्म दो प्रकार का है। इच्छापूर्वक किया हुआ और अनिच्छापूर्वक किया हुआ।

इच्छापूर्वक होने वाले कर्मों में ही कर्म मीमांसा नीति एवं कर्तव्य-का प्रश्न उठता है, अनिच्छापूर्वक किये गये कर्मों में विज्ञान तथा उसका नहीं। नीति अनीति अर्थात् कर्तव्याकर्तव्य का विषय विचार तो सर्वथा इच्छापूर्विका चेष्टा से ही सम्बन्ध रखता ही है। कर्मों में नीति क्या है ?

इस पर थोड़ा सा विचार अपेक्षित है। कर्तव्य शब्द का व्यवहार किये जाने वाले कर्मों के लिये उपयुक्त होता था। विशद रूप में कर्तव्य कर्मों के लिये धर्म और अकरणीय के लिये अधर्म का व्यवहार बहुधा देखा जाता है। धर्म क्या है और अधर्म क्या है ? इस विषय का विवेचन एक स्वतंत्र दर्शन ही है। नीति शब्द संस्कृत का है। इसका प्रयोग संस्कृत-साहित्य में राजनीति के अर्थ में प्रचलित था। कर्तव्याकर्तव्य का विवेचन संस्कृत में धर्मशास्त्र के नाम से गृहीत था। आज भी नीति का अर्थ साधारण व्यक्ति राजनीति लेते हैं। जब कोई यह व्यवहार करता है कि अमुक व्यक्ति तो नीति चलता है तो उसका अभिप्राय राजनीति अथवा चालबाजी से ही रहता है। परन्तु विज्ञान नीति शब्द में ही कर्तव्य और सदाचार अथवा कर्तव्य विचार का समावेश मानते हैं। इसलिये वर्तमान समय में दार्शनिक दृष्टि से कर्तव्य, सदाचार, धर्म आदि के लिये नीति का ही व्यवहार किया जाता है। यहां पर भी नीति से ही